

275 වන කාණ්ඩය - 8 වන කලාපය  
தொகுதி 275 - இல. 8  
Volume 275 - No. 8

2020 ජනවාරි 24වන සිකුරාදා  
2020 சனவரி 24, வெள்ளிக்கிழமை  
Friday, 24th January, 2020



පාර්ලිමේන්තු විවාද  
(හන්සාඩ්)

பாராளுமன்ற விவாதங்கள்  
(ஹன்சாட்)

PARLIAMENTARY DEBATES  
(HANSARD)

නිල වාර්තාව  
அதிகார அறிக்கை  
OFFICIAL REPORT



## අන්තර්ගත ප්‍රධාන කරුණු

### නිවේදනය:

පාර්ලිමේන්තු කටයුතු පිළිබඳ කාරක සභාව: සාමාජිකයකු නම් කිරීම

**විගණකාධිපතිවරයාගේ වාර්තාව**

**මුදල් කොමිෂන් සභාවේ කාර්ය සාධන වාර්තාව**

ප්‍රශ්නවලට වාචික පිළිතුරු

පෞද්ගලිකව දැනුම් දීමෙන් ඇසු ප්‍රශ්නය:

විශ්වවිද්‍යාල විද්‍යායතනවල වත්මන් තත්ත්වය

අමාත්‍යාංශයේ උපදේශක කාරක සභා

රජයේ මුදල් පිළිබඳ කාරක සභාව

### ශ්‍රේෂ්ඨ ප්‍රකාශය:

ගරු ටී. රංජිත් ද සොයිසා මහතා

**பிரதான உள்ளடக்கம்**

### அறிவிப்புக்கள்:

பாராளுமன்ற அலுவல்கள் பற்றிய குழு: உறுப்பினர் நியமனம்

**கணக்காய்வாளர் அதிபதியினது அறிக்கை**

நிதி ஆணைக்குழுவின் செயலாற்றுகை அறிக்கை

## வினாக்களுக்கு வாய்மூல விடைகள்

**தனி அறிவித்தல் மூல வினா:**

பல்கலைக்கழகக் கல்லூரிகளின் தற்போதைய நிலைமை

**அமைச்சுசார் ஆலோசனைக் குழுக்கள்**

**அரசாங்க நிதி பற்றிய குழு**

**அனுதாபத் தீர்மானம்:**

மாண்புமிகு ரீ. ரஞ்ஜித் த சொய்சா

## PRINCIPAL CONTENTS

ANNOUNCEMENTS:

Committee on Parliamentary Business: Nomination of Member

# AUDITOR-GENERAL'S REPORT

## PERFORMANCE REPORT OF THE FINANCE COMMISSION

## ORAL ANSWERS TO QUESTIONS

QUESTION BY PRIVATE NOTICE:

## Current Status of University Colleges

## MINISTERIAL CONSULTATIVE COMMITTEES

COMMITTEE ON PUBLIC FINANCE

VOTE OF CONDOLENCE:

Hon. T. Ranjith De Zoysa



## பார்லிமேன்තු பாராளுமன்றம் PARLIAMENT

**2020 சனவரி 24வது சிங்கப்பூர்**  
2020 சனவரி 24, வெள்ளிக்கிழமை  
Friday, 24th January, 2020

**பூ.கா. 10.30** பார்லிமேன்තු **௨௪** வீச.  
காணாசுரையா [கரு கரு சயசுரீய மனா] இலாசனாருய் வீச.  
பாராளுமன்றம் (மு.ப.10.30 மணிக்குக் கூடியது.  
சபாநாயகர் அவர்கள் [மாண்புமிகு கரு ஜயசுரீய] தலைமை  
வகித்தார்கள்.  
The Parliament met at 10.30 a.m.,  
MR. SPEAKER [THE HON. KARU JAYASURIYA] in the Chair.

### நிவේதன அறிவிப்புகள் ANNOUNCEMENTS

#### பார்லிமேன்තු கட்டிவழி பிழிவடி காரக சபாவி: சாமாசீகாசு நதி கிரிம

பாராளுமன்ற அலுவலர்கள் பற்றிய குழு: உறுப்பினர்  
நியமனம்  
COMMITTEE ON PARLIAMENTARY BUSINESS: NOMINATION  
OF MEMBER

கரு காணாசுரையா  
(மாண்புமிகு சபாநாயகர் அவர்கள்)  
(The Hon. Speaker)

2020 சனவரி 22 வுதி தின பார்லிமேன்තු விசின் சமீமன  
கரனத் சேச்சனாவி புகாரவி சன சிதன ம விசின் நிவேதன கரன  
லடி மன்திவர்தன அமரவி கரு சயசுரீ வமபிக ரகவின மனா டு  
பார்லிமேன்තු கட்டிவழி பிழிவடி காரக சபாவி சேவிய கிரிம சடலா,  
னேரீம காரக சபாவி விசின் நதி கரன லடி வ டுலுதி டீம  
காருன்தை.

## II

#### பார்லிமேன்තු கட்டிவழி பிழிவடி காரக சபாவி சன னேரீம காரக சபாவி டுசீவீம

பாராளுமன்ற அலுவலர்கள் பற்றிய குழு மற்றும்  
தொரிவுக்குழுக் கூட்டங்கள்  
MEETINGS OF COMMITTEE ON PARLIAMENTARY BUSINESS  
AND COMMITTEE OF SELECTION

கரு காணாசுரையா  
(மாண்புமிகு சபாநாயகர் அவர்கள்)  
(The Hon. Speaker)

2020 சனவரி ௨௪ 24வது சிங்கப்பூர், சனமீ டுடி தின டுபர னா  
3.00 பார்லிமேன்තු கட்டிவழி பிழிவடி காரக சபாவி டுசீவீமத் டு,  
சய டுபசன் பூ வனா நேரீம காரக சபாவி டுசீவீமத் டு மானே  
நில காமரயேடி பூவூனீவீம நிசமீன டுலீன் டுடா டுசீவீம சடலா  
பூலீன சனாவி வன லேச சாமாசீக மன்திவர்தன சிசுலுதேனானே  
காருகீகவி டுலேச சிவீம.

## வினாக்காமிபதிவரயானே வார்தாவி கணக்காய்வாளர் அறிபதியினது அறிக்கை AUDITOR-GENERAL'S REPORT

கரு காணாசுரையா  
(மாண்புமிகு சபாநாயகர் அவர்கள்)  
(The Hon. Speaker)

(i) கு லேகா பூசானாதிக சமச்சலாடி சனரயே டாசீவீம  
வாசீலாவே 154(6) வாசீலாவ புகாரவி -

- 2016 மூடல் வரீச சடலா வினாக்காமிபதிவரயானே  
வார்தாவே நவிலுதி காசீவீம XV கோவச;
- 2017 மூடல் வரீச சடலா வினாக்காமிபதிவரயானே  
வார்தாவே டேலுதி காசீவீம XXIV கோவச  
சன நவிலுதி காசீவீம X கோவச;
- 2018 மூடல் வரீச சடலா வினாக்காமிபதிவரயானே  
வார்தாவே டேலுதி காசீவீம XXII கோவச சன  
நவிலுதி காசீவீம XI கோவச; சன
- 2020 மூடல் வரீச சடலா வினாக்காமிபதிவரயானே  
வார்தாவே டுபலுதி காசீவீம I கோவச சன  
டுபலுதி காசீவீம I சன IV கோவச

மம டுடிபசன் கரமீ.

கரு டினேச குனாவர்தன மனா (விடேச சடலா டுமனா,  
நிபூசனா சவரீமன, டுசீரகீசா னா கமீகரு சடலா  
டுமனா சன பார்லிமேன்துவே சனாசுரையா)

(மாண்புமிகு தினேஷ் குனாவர்தன - வெளிநாட்டு உறவுகள்  
அமைச்சரும் திறன்கள் அபிவிருத்தி, தொழில்நுறை மற்றும்  
தொழில் உறவுகள் அமைச்சரும் பாராளுமன்றச் சபை  
முதல்வரும்)

(The Hon. Dinesh Gunawardena - Minister of Foreign  
Relations, Minister of Skills Development, Employment and  
Labour Relations and Leader of the House of Parliament)

கரு காணாசுரையா, "சகீ வார்தா மூடல கல டுலுதி"  
மம சேச்சனா கரமீ.

பூசனா விவசன டுடின, சனா சமீமன வீச.

வினா விடுக்கப்பட்டு ஏற்றுக்கொள்ளப்பட்டது.  
Question put, and agreed to.

வார்தாவி மூடல கல டுலுதி நிசேச கரன டுடி.

அறிக்கை அச்சிடப்படக் கட்டளைபட்டது.  
Ordered that the Report be printed.

## மூடல் கோமீசன் சபாவி காரீய சாமின வார்தாவி

நிதி ஆணைக்குழுவின் செயலாற்றுகை  
அறிக்கை

PERFORMANCE REPORT OF THE FINANCE  
COMMISSION

கரு காணாசுரையா  
(மாண்புமிகு சபாநாயகர் அவர்கள்)  
(The Hon. Speaker)

கு லேகா பூசானாதிக சமச்சலாடி சனரயே டாசீவீம  
வாசீலாவே 41(6) வாசீலாவ புகாரவி 2019 வரீசயே நவிலுதி  
கார்தாவி (2019.07.01 - 2019.09.30) சடலா மூடல் கோமீசன்  
சபாவி காரீய சாமின வார்தாவி மம டுடிபசன் கரமீ.

**ප්‍රශ්නවලට වාචික පිළිතුරු**  
**வினாக்களுக்கு வாய்மூல விடைகள்**  
**ORAL ANSWERS TO QUESTIONS**

ගරු කථානායකතුමා

(மாண்புமிகு சபாநாயகர் அவர்கள்)

(The Hon. Speaker)

ප්‍රශ්න අංක 1 - 7/2020- (1), ගරු බුද්ධික පතිරණ මහතා.

ගරු බුද්ධික පතිරණ මහතා

(மாண்புமிகு புத்திக பதிரண)

(The Hon. Buddhika Pathirana)

ගරු කථානායකතුමනි, මා එම ප්‍රශ්නය අහනවා.

ගරු ජොන්ස්ටන් ප්‍රනාන්දු මහතා (මාර්ග සහ මහාමාර්ග  
අමාත්‍ය, වරාය හා නාවික කටයුතු අමාත්‍ය සහ ආණ්ඩු  
පක්ෂයේ ප්‍රධාන සංවිධායකතුමා)

(மாண்புமிகு ஜோன்ஸ்டன் ப்ரநான்து - வீதி மற்றும்  
நெடுஞ்சாலைகள் அமைச்சரும் துறைமுகங்கள் மற்றும்  
கப்பற்றுறை அலுவல்கள் அமைச்சரும் அரசாங்கக் கட்சியின்  
முதற்கோலாசானும்)

(The Hon. Johnston Fernando - Minister of Roads and  
Highways, Minister of Ports and Shipping and Chief  
Government Whip)

ගරු කථානායකතුමනි, අග්‍රාමාත්‍යතුමා සහ බුද්ධික මහතා,  
සංස්කෘතික සහ ආගමික කටයුතු අමාත්‍යතුමා වෙනුවෙන් මම එම  
ප්‍රශ්නයට පිළිතුර දීම සඳහා සති දෙකක කාලයක් ඉල්ලා සිටිනවා.

ප්‍රශ්නය මතු දිනකදී ඉදිරිපත් කිරීමට නියෝග කරන ලදී.

வினாவை மற்றொரு தினத்திற் சமர்ப்பிக்கக் கட்டளையிடப்பட்டது.

Question ordered to stand down.

ගරු කථානායකතුමා

(மாண்புமிகு சபாநாயகர் அவர்கள்)

(The Hon. Speaker)

ප්‍රශ්න අංක 2 - 47/2020- (1), ගරු වමින්ද විජේසිරි මහතා

[සහ ගර්භය තුළ නැත.]

**ධාවනයෙන් ඉවත් කළ දුම්රිය මැදිරි: විස්තර**

**பாவனையிலிருந்து அகற்றப்பட்ட புகையிரதப்**

**பெட்டிகள்: விபரம்**

**RAILWAY COMPARTMENTS REMOVED FROM OPERATION:**  
**DETAILS**

75/2020

3. ගරු හේෂා විතානගේ මහතා

(மாண்புமிகு ஹேசா விதானகே)

(The Hon. Hesha Withanage)

ප්‍රවාහන සේවා කළමනාකරණ අමාත්‍යතුමාගෙන් ඇසූ ප්‍රශ්නය

- (1):

- (අ) (i) 2010 වර්ෂයේ සිට මේ දක්වා ධාවනයෙන් ඉවත්  
කරන ලද දුම්රිය මැදිරි සංඛ්‍යාව කොපමණද;
- (ii) එසේ ඉවත් කරන ලද මැදිරි අතරින් අලුත්වැඩියා  
කර නැවත ධාවනයට එක් කරන ලද මැදිරි  
සංඛ්‍යාව කොපමණද;
- (iii) එම මැදිරි අලුත්වැඩියා කරන ලද ආයතනයේ නම  
කවරේද;
- (iv) ඒ සඳහා වැය කරන ලද මුදල කොපමණද;

- (v) ධාවනයෙන් ඉවත් කරන ලද සෙසු දුම්රිය මැදිරි  
යළි ධාවනයට එක් කිරීම සඳහා අමාත්‍යාංශය සතු  
වැඩපිළිවෙළ ඉදිරිපත් කරන්නේද;

යන්න එතුමා මෙම සභාවට දන්වන්නෙහිද?

- (ආ) නොඑසේ නම්, ඒ මන්ද?

போக்குவரத்து சேவைகள் முகாமைத்துவ அமைச்சரைக்  
கேட்டவினா:

- (அ) (i) 2010 ஆம் ஆண்டு தொடக்கம் இதுவரை  
பாவனையிலிருந்து அகற்றப்பட்ட புகையிரதப்  
பெட்டிகளின் எண்ணிக்கை யாதென்பதையும்;
- (ii) அவ்வாறு அகற்றப்பட்ட புகையிரதப் பெட்டி  
களுள் திருத்திமைத்து ஓட்டத்தில் இணைக்கப்  
பட்ட புகையிரதப் பெட்டிகளின் எண்ணிக்கை  
யாதென்பதையும்;
- (iii) அந்த புகையிரதப் பெட்டிகளை திருத்தியமைத்த  
நிறுவனத்தின் பெயர் யாதென்பதையும்;
- (iv) அதற்கென செலவு செய்யப்பட்ட பணத்தொகை  
எவ்வளவு என்பதையும்;
- (v) பாவனையிலிருந்து அகற்றப்பட்ட ஏனைய  
புகையிரத பெட்டிகளை மீளவும் பாவனைக்கு  
விடுவதற்கான அமைச்சின் வேலைத் திட்டத்தை  
சமர்ப்பிப்பாரா என்பதையும்;

அவர் இச்சபைக்கு அறிவிப்பாரா?

- (ஆ) இன்றேல், ஏன்?

asked the Minister of Transport Service Management:

- (a) Will he inform this House-
  - (i) the number of railway compartments that  
has been removed from operation from  
2010 up to now;
  - (ii) out of the number of compartments so  
removed, the number of compartments that  
has been repaired and added to the service;
  - (iii) the name of the institution that repaired  
those compartments;
  - (iv) the amount of money spent for that; and
  - (v) whether he can submit the programme of  
the Ministry that has been prepared to add  
the rest of the compartments that have been  
removed from operation to the service  
again?
- (b) If not, why?

ගරු මහින්ද අමරවීර මහතා (ප්‍රවාහන සේවා  
කළමනාකරණ අමාත්‍ය සහ විදුලිබල හා බලශක්ති  
අමාත්‍යතුමා)

(மாண்புமிகு மஹிந்த அமரவீர - போக்குவரத்துச் சேவைகள்  
முகாமைத்துவ அமைச்சரும் மின்சக்தி மற்றும் வலுசக்தி  
அமைச்சரும்)

(The Hon. Mahinda Amaraweera - Minister of Transport  
Service Management and Minister of Power and Energy)

ගරු කථානායකතුමනි, එම ප්‍රශ්නයට පිළිතුර මෙසේය.

- (අ) (i) 2,401කි.  
 (ii) 2,084කි.  
 (iii) දුම්රිය දෙපාර්තමේන්තුවේ ප්‍රධාන යාන්ත්‍රික ඉංජිනේරු අංශයේ කර්මාන්තශාලා මගින් සහ තනත්‍රි පුද්ගලික ආයතනය මගින් අලුත්වැඩියා කර ඇත.  
 (iv) දුම්රිය දෙපාර්තමේන්තුවේ කර්මාන්තශාලා මගින් අලුත්වැඩියා කළ මැදිරි සඳහා වියදම රුපියල් මිලියන 9,805කි. තනත්‍රි පුද්ගලික ආයතනය මගින් අලුත්වැඩියා කළ මැදිරි සඳහා වියදම රුපියල් මිලියන 1,505.74කි. මුළු වියදම රුපියල් මිලියන 11,310.74කි.  
 (v) ධාවනයෙන් ඉවත් කරනු ලබන මැදිරි අලුත්වැඩියා කර ධාවනයට යෙදවීම ප්‍රධාන වශයෙන්ම රත්මලාන කර්මාන්තශාලාවෙන් සිදු කරන අතර, එයට පරිබාහිරව ධාවනයෙන් ඉවත් කරනු ලබන මැදිරි අලුත්වැඩියා කිරීම තනත්‍රි ආයතනයෙන් සිදු කරනු ලබයි. ඊට අමතරව ඉවත් කරන ලද මැදිරි නැවත ධාවනයට එකතු කිරීම සඳහා වෙනත් වැඩ පිළිවෙළක් නොමැත. කෙසේ වුවද, ප්‍රතිසංස්කරණය කර ප්‍රයෝජනයට ගත නොහැකි තත්ත්වයේ ඇති මැදිරි හැරුණු විට අනෙකුත් මැදිරි රත්මලාන කර්මාන්ත ශාලාවේ අලුත්වැඩියා කර ධාවනයට යොදවනු ලැබේ.

(ආ) අදාළ නොවේ.

**ගරු හේෂා විතානගේ මහතා**

(மாண்புமிகு ஹேசா விதானகே)

(The Hon. Hesha Withanage)

ගරු කථානායකතුමනි, පිළිතුරු ලබාදීම සම්බන්ධයෙන් ගරු ඇමතිතුමාට ස්තූතිවන්ත වෙනවා. එම ප්‍රශ්නයට අදාළව එතුමා සාර්ථක පිළිතුරක් ලබා දුන්නා. ප්‍රවාහන සේවා කළමනාකරණ අමාත්‍යවරයා විධියට එතුමාගෙන් මම දැනගන්න කැමැතියි, පසුගිය දිනවල ආනයනය කරන ලද දුම්රිය මැදිරි දෙකක් ධාවනයට යෙදවේවා. විවිධ හේතූන් නිසා එම මැදිරි දෙකම ධාවනය කරන්න බැරි වුණා. ගරු ඇමතිතුමනි, මොන ආණ්ඩුවෙන් කවුරු කළත්, දුම්රිය දෙපාර්තමේන්තුව විසින් අදාළ ආනයන කටයුතු කරන්න කලින් ඒ පිළිබඳව සොයා බැලීමක් කරලා තත්ත්ව වාර්තාවක් අරගෙන නේද ආනයනය කරනවා ඇත්තේ? එවැනි වට පිටාවක් තිබියදී ජනතා මුදල් විශාල ප්‍රමාණයක් විනාශ වන විධියට, එම දුම්රිය මැදිරි ගෙන්වා ගමන් ආරම්භ කරන වෙලාවේදීම වැඩ කරන්න බැරි තත්ත්වයට පත් වුණේ ඇයි කියලා මා දැනගන්න කැමැතියි.

**ගරු මහින්ද අමරවීර මහතා**

(மாண்புமிகு மஹிந்த அமரவீர)

(The Hon. Mahinda Amaraweera)

ගරු කථානායකතුමනි, මේ සම්බන්ධයෙන් මාධ්‍ය වාර්තා පළ වුණා. ඒ පිළිබඳව මා දුම්රිය දෙපාර්තමේන්තුවෙන් ලිඛිතව තොරතුරු ඉල්ලා තිබෙනවා. මා විශ්වාස කරනවා, ලබන සතිය ඇතුළත ඒ සඳහා පිළිතුරක් ලැබෙයි කියලා. ඒ ගැන මා වාචිකව විමසීම් කළ අවස්ථාවේ, "ඒවා ධාවනයට සුදුසුයි, පරීක්ෂා කිරීමකින් පසුවයි රැගෙන ආවේ" කියන එක තමයි ඔවුන් දුන් පිළිතුර. කෙසේ වෙතත්, එම මාධ්‍ය වාර්තා සම්බන්ධ සම්පූර්ණ වාර්තාවක් අරගෙන, අවශ්‍ය වුණොත් පරීක්ෂණයක් පවත්වලා අදාළ කටයුතු කරන්න සූදානම්.

**ගරු හේෂා විතානගේ මහතා**

(மாண்புமிகு ஹேசா விதானகே)

(The Hon. Hesha Withanage)

ගරු කථානායකතුමනි, මගේ දෙවැනි අතුරු ප්‍රශ්නය ගරු බුද්ධික පතිරණ මන්ත්‍රීතුමා අහනවා.

**ගරු බුද්ධික පතිරණ මහතා**

(மாண்புமிகு புத்திக பதிரண)

(The Hon. Buddhika Pathirana)

ගරු ඇමතිතුමනි, විශේෂයෙන්ම මරදාන සහ දෙමටගොඩ දුම්රිය අංගනවල තමයි කිසිසේත් යළි භාවිත කළ නොහැකි, ඉවත් කරන මට්ටමේ දුම්රිය මැදිරි තිබෙන්නේ. අපේ ජනාධිපතිතුමා සමහර ආයතනවලට ගිහිල්ලා පරීක්ෂා කර බලනවා වාගේ ඔබතුමාත් ගිහිල් මේවා සම්බන්ධයෙන් හදිසි, අහඹු පරීක්ෂණයක් කළොත්, ඔබතුමාට සත්‍ය තත්ත්වය දැනගන්න පුළුවන් වේවි. සමහර වෙලාවට, ඒවා ඉවත් කිරීම සම්බන්ධයෙන් regular period එකක් නැහැ. ඒවා දිර දිරා යනවා. වෙනත් අවශ්‍යතාවක් සඳහා නිලධාරී මහත්මයාණන් මුණ ගැහෙන්න එකතට ගිය වෙලාවක මගේ ඇස් දෙකින් දැකපු දෙයක් මේ කියන්නේ. එසේ දුම්රිය මැදිරි යම් ප්‍රමාණයක් ඉවත් කරනවා. ඒ ආකාරයට ඉවත් කරන දුම්රිය මැදිරි යළි අලුත්වැඩියා කළ නොහැකි නම්, එහෙම නැත්නම් වෙනත් මැදිරිවල අලුත්වැඩියා සඳහා ඒවායේ කොටස් ගන්න නොහැකි නම් ඒවායෙන් වෙනත් ප්‍රයෝජනයක් ගන්න පුළුවන්. ඒ මැදිරිවල පාදම - base - හුඟක් වෙලාවට ග්‍රාමීය ප්‍රදේශවල පාලම් වාගේ දේවලට පාවිච්චි කරන්න පුළුවන්. ඇත්තටම එයින් ඉතා ශක්තිමත් කුඩා පාලම් නිර්මාණය කරන්න පුළුවන්කම තිබෙනවා. ඇළවල්, දොළවල් ආදී තැන් සහ කුඩා ගංගා ආශ්‍රිත පාලම් සඳහා ඒවා යොදා ගන්න පුළුවන්. ආණ්ඩු පක්ෂයේ ප්‍රධාන සංවිධායක ගරු ජොන්ස්ටන් ප්‍රනාන්දු මැතිතුමාත් දැන් මේ ගරු සභාවේ ඉන්නවා. එතුමා යටතේ තමයි මාර්ග සහ මහාමාර්ග සංවර්ධන විෂයය තිබෙන්නේ. මාර්ග සහ මහාමාර්ග අමාත්‍යාංශයේ පාලම් අංශයක් වෙනම තිබෙනවා. ගරු මහින්ද අමරවීර ඇමතිතුමනි, ඔබතුමාගේ අමාත්‍යාංශයත්, එතුමාගේ අමාත්‍යාංශයත් දෙක එක්කාපු වෙලා දුම්රිය දෙපාර්තමේන්තුවෙන් ඉවත් කරන, කිසිසේත් භාවිතයට ගත නොහැකි දුම්රිය මැදිරිවල පාදම පාවිච්චි කරලා ඔබතුමන්ලාට පාලම් හදාගන්න පුළුවන්. මා ඒකයි මේ කිව්වේ. මේ ආකාරයෙන් ඒකාබද්ධ වැඩ පිළිවෙළකට ගියොත් ඉවත් කරන දුම්රිය මැදිරියේ පාදම - base එක - රටට එලදායි විධියට යෙදවිය හැකියි. ඒ වාගේම, ඒ දුම්රිය මැදිරි පාදම් ගම්මානවල පාලමක් නැතිව දුක් විඳින අභිසක් මිනිසුන්ටත් ප්‍රයෝජනයට ගන්න පුළුවන්කම තිබෙනවා කියන කාරණය හරිම පැහැදිලියි. ඒ නිසා එවැනි ඒකාබද්ධ වැඩ පිළිවෙළක් කෙරේ අමාත්‍යාංශ දෙකට අවධානය යොමු කරන්න පුළුවන් ද?

**ගරු මහින්ද අමරවීර මහතා**

(மாண்புமிகு மஹிந்த அமரவீர)

(The Hon. Mahinda Amaraweera)

ගරු කථානායකතුමනි, පාලම් ව්‍යාපෘතිය සඳහා දුම්රිය මැදිරි කොටස් එක් කිරීම මහින්ද රාජපක්ෂ මැතිතුමාගේ රජය සමයේ ග්‍රාමීය වශයෙන් සිදු වුණා. ගරු මන්ත්‍රීතුමනි, අපි ඔබතුමා කියපු කාරණයත් සැලකිල්ලට අරගෙන මහාමාර්ග ඇමතිතුමා සමඟ සාකච්ඡා කරලා, එවැනි අවශ්‍යතාවක් තිබෙනවා නම් ඒවා ලබා දෙන්න කටයුතු කරනවා.

**ගරු කබීර් හෂීම් මහතා**

(மாண்புமிகு கபீர் ஹாஷிம்)

(The Hon. Kabir Hashim)

ගරු කථානායකතුමනි, මටත් අවස්ථාවක් දෙන්න. අතුරු ප්‍රශ්න තුනක් අහන්න පුළුවන් නේද?

**ගරු කථානායකතුමා**

(மாண்புமிகு சபாநாயகர் அவர்கள்)

(The Hon. Speaker)

සාමාන්‍යයෙන් අතුරු ප්‍රශ්න දෙකක් විතරයි අහන්න දෙන්නේ. දැන් අතුරු ප්‍රශ්න දෙකකට අවස්ථාව දුන්නා නේ. ගරු ඇමතිතුමා කැමති නම් මට ප්‍රශ්නයක් නැහැ. සාමාන්‍යයෙන් අතුරු ප්‍රශ්න දෙකයි අහන්න දෙන්නේ.

**ගරු මහින්ද අමරවීර මහතා**

(மாண்புமிகு மஹிந்த அமரவீர)  
(The Hon. Mahinda Amaraweera)

කමක් නැහැ, ප්‍රශ්නය අහන්න ගරු මන්ත්‍රීතුමනි.

**ගරු කබීර් හෂීම් මහතා**

(மாண்புமிகு கபீர் ஹாஷிம்)  
(The Hon. Kabir Hashim)

බොහොම ස්තූතියි, ගරු ඇමතිතුමනි.

ගරු බුද්ධික පතිරණ මන්ත්‍රීතුමා කරපු යෝජනාව ඉතා වැදගත්. ගරු ඇමතිතුමනි, හිටපු මහාමාර්ග ඇමතිවරයා හැටියට මම දන්නවා, පසු ගිය වර්ෂ කීපය තුළ ග්‍රාමීය පාලම් ව්‍යාපෘතියක් අපේ අමාත්‍යාංශය යටතේ ක්‍රියාත්මක වූ බව. ඒක තවම ක්‍රියාත්මකයි. පාවිච්චි කරලා ගලවපු, පරණ පාලම්වල යකඩ ආදි සියල්ල අපි ග්‍රාමීය පාලම් හදන්න පාවිච්චි කළා. ඒක දැනටමත් ක්‍රියාත්මකයි. දුම්රිය දෙපාර්තමේන්තුව සමඟ මහාමාර්ග අමාත්‍යාංශයත් සම්බන්ධ වුණා නම්, ඒකට තවත් ලොකු ශක්තියක් වෙයි. එතුමා කළේ හොඳ යෝජනාවක්.

**ගරු මහින්ද අමරවීර මහතා**

(மாண்புமிகு மஹிந்த அமரவீர)  
(The Hon. Mahinda Amaraweera)

ඔබතුමන්ලා දෙදෙනාම කළ යෝජනා පිළිබඳව අපි මහාමාර්ග අමාත්‍යතුමා සමඟ සාකච්ඡා කරලා ග්‍රාමීය පාලම් අවශ්‍ය තැන්වලට ඒවා ලබා දීමට ඉදිරියේදී කටයුතු කරනවා.

### විශ්වවිද්‍යාල ආචාර්යවරුන්ට හා සිසුන්ට ටැබ් පරිගණක සැපයීම: විස්තර

பல்கலைக்கழக விரிவுரையாளர்கள் மற்றும் மாணவர்களுக்கு மடிக்கணினி வழங்கல்: விபரம்  
PROVISION OF TABS FOR UNIVERSITY LECTURERS AND UNDERGRADUATES: DETAILS

8/2020

**4. ගරු බුද්ධික පතිරණ මහතා**

(மாண்புமிகு புத்திக பதிரண)  
(The Hon. Buddhika Pathirana)

උසස් අධ්‍යාපන, තාක්ෂණ සහ නවෝත්පාදන අමාත්‍යතුමාගෙන් ඇසූ ප්‍රශ්නය -(2):

- (අ) (i) විශ්වවිද්‍යාල සිසුන්ට හා ආචාර්යවරුන්ට Tab පරිගණක ලබා දීමට රජය සැලසුම් කර තිබේද;
- (ii) එසේ නම්, ඒ සඳහා වෙන් කළ මුදල කොපමණද;
- (iii) මේ සඳහා ටෙන්ඩර් කැඳවීමක් සිදු කර තිබේද;
- (iv) එසේ නම්, ටෙන්ඩර් ඉදිරිපත් කළ ආයතන කවරේද;
- (v) ඒ අතරින් තෝරාගත් ආයතනයේ නම කවරේද;
- (vi) ටෙන්ඩර් කැඳවීමේ දී ඉදිරිපත් කරන ලද පිරිවිතර කවරේද;

යන්න එතුමා සඳහන් කරන්නේද?

- (ආ) (i) (අ) (i) හි සඳහන් පිරිසට Tab පරිගණක ලබා දීම සඳහා මිල දී ගැනීම් සිදු කර තිබේද;
- (ii) එසේ නම්, ලංකාවේ සියලු විශ්වවිද්‍යාල සිසුන්ට සහ ආචාර්යවරුන්ට Tab පරිගණක ලබා දීමට බලාපොරොත්තු වන දිනය කවරේද;

යන්නත් එතුමා සඳහන් කරන්නේද?

- (ඇ) නො එසේ නම්, ඒ මන්ද?

உயர்கல்வி தொழில்நுட்பம் மற்றும் புத்தாக்க அமைச்சரைக் கேட்டவினா:

- (அ) (i) அரசாங்கம் பல்கலைக்கழக மாணவர்களுக்கும் விரிவுரையாளர்களுக்கும் மடிக் கணினிகளை வழங்கத் திட்டமிட்டுள்ளதா என்பதையும்;
- (ii) அவ்வாறாயின், அதற்கென ஒதுக்கப்பட்டுள்ள தொகை யாது என்பதையும்;
- (iii) இதற்கென கேள்விப் பத்திரம் கோரப் பட்டுள்ளதா என்பதையும்;
- (iv) அவ்வாறாயின், கேள்விப் பத்திரங்களைச் சமர்ப்பித்த நிறுவனங்கள் யாவை என்பதையும்;
- (v) அவற்றிலிருந்து தெரிவு செய்யப்பட்ட நிறுவனங்களின் பெயர்கள் யாவை என்பதையும்;
- (vi) கேள்விப் பத்திரங்கள் கோரப்பட்டபோது சமர்ப்பிக்கப்பட்ட விவரக் குறிப்புக்கள் யாவை என்பதையும்;

அவர் குறிப்பிடுவாரா?

- (ஆ) (i) மேலே (அ)(i) இல் குறிப்பிடப்பட்டுள்ளவர்களுக்கு மடிக்கணினிகளை வழங்குவதற்கான கொள்வனவுகள் இடம்பெற்றுள்ளனவா என்பதையும் என்பதையும்;
- (ii) அவ்வாறாயின், இலங்கையிலுள்ள அனைத்து பல்கலைக்கழக மாணவர்கள் மற்றும் ஆசிரியர்களுக்கு மடிக்கணினிகளை வழங்க எதிர்பார்க்கும் திகதி யாது என்பதையும்;

அவர் குறிப்பிடுவாரா?

- (இ) இன்றேல், ஏன்?

asked the Minister of Higher Education, Technology and Innovation:

(a) Will he state-

- (i) whether the Government has made arrangements to provide Tabs to lecturers and undergraduates in the universities;
- (ii) if so, the amount of money that has been allocated for that;
- (iii) whether tenders have been called for that;
- (iv) if so, the institutions that submitted tenders;
- (v) out of them, the name of the institution that has been selected; and
- (vi) the specifications set out for calling for tenders?

(b) Will he also state-

- (i) whether purchases have been made to provide Tabs to the persons mentioned in (a)(i) above; and
- (ii) if so, the date he expects to provide Tabs to lecturers and undergraduates of all universities in Sri Lanka?

(c) If not, why?



**ගරු (ආචාර්ය) බන්දුල ගුණවර්ධන මහතා (තොරතුරු සහ ජනමාධ්‍ය අමාත්‍ය සහ උසස් අධ්‍යාපන, තාක්ෂණ සහ නවෝත්පාදන අමාත්‍යවරයා)**

(மாண்புமிகு (கலாநிதி) பந்துல குணவர்தன - தகவல் மற்றும் வெகுசன ஊடக அமைச்சரும் உயர் கல்வி, தொழில்நுட்பம் மற்றும் புத்தாக்க அமைச்சரும்)

(The Hon. (Dr.) Bandula Gunawardane - Minister of Information and Mass Media and Minister of Higher Education, Technology and Innovation)

ගරු කපානායකතුමනි, එම ප්‍රශ්නයට පිළිතුර මෙසේයි.

- (අ) (i) විශ්වවිද්‍යාල සිසුන්ට හා ආචාර්යවරුන්ට ටැබ් පරිගණක ලබා දීමක්, ඒ සඳහා මුදල් වෙන් කිරීමක් හෝ ටෙන්ඩර් කැඳවීමක් සිදු කර නොමැත.
- (ii) පැන නොනගී.
- (iii) පැන නොනගී.
- (iv) පැන නොනගී.
- (v) පැන නොනගී.
- (vi) පැන නොනගී.
- (ආ) (i) පැන නොනගී.
- (ii) පැන නොනගී.
- (ඇ) පැන නොනගී.

ගරු කපානායකතුමනි, අපි මේ වන විට උසස් අධ්‍යාපන අමාත්‍යාංශය තුළින් ජාතික විශ්වවිද්‍යාල පද්ධතිය තුළ තිබෙන සියලු විශ්වවිද්‍යාලවලට Wi-Fi පහසුකම් සැපයීමේ ව්‍යාපෘතියක් ක්‍රියාත්මක කරගෙන යනවා. ටැබ් පරිගණක ලබා දීමේ ව්‍යාපෘතියක් සම්බන්ධයෙන් ඔබතුමා අහලා තිබෙන ප්‍රශ්නයේ (අ) (ii) සිට සියලු ප්‍රශ්නවලට උත්තරය, "පැන නොනගී" යන්න පමණයි, ගරු මන්ත්‍රීතුමනි.

**ගරු බුද්ධික පතිරණ මහතා**

(மாண்புமிகு புத்திக பதிரண)

(The Hon. Buddhika Pathirana)

මා ගරු ඇමතිතුමාගෙන් මේ කාරණය දැනගන්න කැමැතියි. විශ්වවිද්‍යාල ශිෂ්‍යයන්ට වාගේම විශ්වවිද්‍යාල ආචාර්යවරුන්ටත් පොලී රහිත හෝ සහන පොලියක් මත ටැබ් පරිගණක ලබා දෙනවා කිව්වා. විශ්වවිද්‍යාල මහාචාර්යවරු, සහාය කටිකාචාර්යවරු, ආචාර්යවරු ආදී වශයෙන් විවිධ ශ්‍රේණිවල අය ඉන්නවා. ඔවුන්ගේ දැනුම අලුත් කර ගන්න, ඔවුන්ගේ දෛනික ඉගෙනුම් - ඉගැන්වීම් ක්‍රියාවලිය ශක්තිමත් කර ගන්න ටැබ් එකක් හෝ laptop එකක් හෝ ලබා දීම වැදගත් වනවා. එම නිසා පොලී රහිත හෝ සහන පොලී පදනම මත මේ පාර්ශ්ව දෙක වෙනුවෙන් එවැනි ක්‍රමවේදයක් ක්‍රියාත්මක කරන්න අමාත්‍යාංශයට පුළුවන්කමක් තිබෙනවාද, එහෙම නොහැකි නම්, ඒ මොකද?

**ගරු (ආචාර්ය) බන්දුල ගුණවර්ධන මහතා**

(மாண்புமிகு (கலாநிதி) பந்துல குணவர்தன)

(The Hon. (Dr.) Bandula Gunawardane)

පුළුවන්කමක් තිබෙනවා. එවැනි ක්‍රමවේදයක් දැනට ක්‍රියාත්මක වෙනවා, ලංකා බැංකුව, මහජන බැංකුව හරහා. 2016 අය වැය යෝජනාවල තිබුණා, ශිෂ්‍යයන්ටත් පරිගණක ලබා ගන්න පුළුවන් කියලා. මුදල් අමාත්‍ය ගරු මහින්ද රාජපක්ෂ මැතිතුමා යටතේ, කැමති ඕනෑම විශ්වවිද්‍යාල ශිෂ්‍යයෙකුට හෝ ආචාර්යවරයෙකුට අඛණ්ඩව පොලී රහිතව laptop පරිගණක ලබා ගන්නට පුළුවන්. ඒ සඳහා පොලී රහිතව -අඩු පොලියට නොවෙයි- අවශ්‍ය ණය මුදල ලබා දෙනවා. වාරික 36කින් එය ගෙවා නිම කරන්න ඕනෑ. ලංකා බැංකුවයි, මහජන බැංකුවයි ඒ සඳහා ණය පහසුකම් සපයනවා.

**ගරු බුද්ධික පතිරණ මහතා**

(மாண்புமிகு புத்திக பதிரண)

(The Hon. Buddhika Pathirana)

දෙවැනි අතුරු ප්‍රශ්නය විධියට මා ඔබතුමාගෙන් මේ කාරණය දැනගන්න කැමතියි, ගරු ඇමතිතුමනි.

තෘතීයික අධ්‍යාපන ක්ෂේත්‍රයට අයිති, උපාධි දෙන ආයතන වඩා විධිමත් කරන්න ඔබතුමා ක්‍රමවේදයක් සකස් කරනවා කියලා පසුගිය දවස්වල අන්තර්ජාලයේ, Facebook එකේ වාගේම පුවත් පත්වලත් පළ වෙලා තිබෙනවා මා දැක්කා.

2010-2014දී මහින්ද රාජපක්ෂ මැතිතුමා ජනාධිපති ධුරය දරන කාලයේ, ඩලස් අලහප්පෙරුම මැතිතුමා වාණිජ පුහුණු අමාත්‍ය ධුරය දරන කාලයේ මේ රටේ විවිධ ප්‍රදේශවල විශ්වවිද්‍යාල විද්‍යායතන 6ක් හැදෑවා. මාතර එකක් තිබෙනවා; කුලියාපිටියේ එකක් තිබෙනවා. NVQ Levels 5, 6 7 පාඨමාලා ක්‍රියාත්මක කරන්න තමයි මුලින්ම එම විද්‍යායතන තිබුණේ. දැන් ඒවායේ 16,000ක විතර ශිෂ්‍ය ප්‍රජාවක් ඉන්නවා. NVQ Level 7 පාඨමාලා එම විශ්වවිද්‍යාල විද්‍යායතනවලට නොවෙයි, UNIVOTEC එකට ගන්නවා කියලා කියනවා. ඒකේ ප්‍රශ්නයක් නැහැ. නමුත්, විශ්වවිද්‍යාල විද්‍යායතනවල සිටින සියලුදෙනාම UNIVOTEC එකට ගන්න බැහැ. එහෙම නම් ඔබතුමන්ලා දිස්ත්‍රික්ක විසිපහේ විශ්වවිද්‍යාල විද්‍යායතන විසිපහක් හදන එක හෝ පළාත් තවයට තවයක් හදන ක්‍රමවේදයට යන්න. ඒකේ ප්‍රශ්නයක් නැහැ. නමුත්, මේ අන්තර්කාලීනව හිරවෙන ශිෂ්‍ය ප්‍රජාව රැක ගන්න මොකක් හරි කරන්න. මෙතැන ශිෂ්‍යයන් 16,000කගේ ප්‍රශ්නයක් තිබෙනවා. මම ඒ සත්‍ය අසත්‍යතාව දන්නේ නැහැ. ඔබතුමා කිව්වා ලංකාවේ දැන් විශ්වවිද්‍යාල විද්‍යායතන කියලා ජාතියක් නැහැ කියලා, ගරු ඇමතිතුමනි. ඇත්තටම එවැනි ආයතන තිබෙනවා. හිටපු ජනාධිපති මහින්ද රාජපක්ෂ මැතිතුමාගේ කාලයේ හදපු එවැනි ආයතන 6ක් දැනට තිබෙනවා. ඒවායේ මොනවා හරි ගැටලු තිබෙනවා නම් ඒ ගැටලු නිවැරදි කරගෙන, නියමානුකූල කර ගන්න ඕනෑ. විශ්වවිද්‍යාල විද්‍යායතන තුළ සිටින ඒ ශිෂ්‍යයන් 16,000ට ප්‍රශ්නයක් තිබෙනවා. ඒ නිසා මොකක් හරි ක්‍රමවේදයකට යන්න. මම දන්නා තරමට ඒ ශිෂ්‍යයන් ඇගයීමකට හම්බ වුණා.

**ගරු කපානායකතුමා**

(மாண்புமிகு சபாநாயகர் அவர்கள்)

(The Hon. Speaker)

බුද්ධික පතිරණ මන්ත්‍රීතුමනි, ඔබතුමාට පස්සේ කපා කරන්න අවස්ථාව දෙන්නම්.

**ගරු (ආචාර්ය) බන්දුල ගුණවර්ධන මහතා**

(மாண்புமிகு (கலாநிதி) பந்துல குணவர்தன)

(The Hon. (Dr.) Bandula Gunawardane)

ගරු කපානායකතුමනි, බුද්ධික පතිරණ මන්ත්‍රීතුමා ඉතා විස්තරාත්මක ප්‍රකාශයක් කළා. ඒකට වෙනම ප්‍රකාශයක් කරලා, උත්තර දෙන්න ඕනෑ. [බාධා කිරීමක්] ගෝඨාභය රාජපක්ෂ මැතිතුමාගේ "සෞභාග්‍යයේ දැක්ම" කියන ප්‍රතිපත්ති ප්‍රකාශනයේ නිශ්චිත වශයෙන් ඉතා පැහැදිලිව සඳහන් වෙනවා, අපොස උසස් පෙළ සමත් වී විශ්වවිද්‍යාල ප්‍රවේශය නොලබන 150,000කට අධික තරුණ තරුණියන්ට සආකාලික ගැටලුවක් බවට පත් වෙලා තිබුණු විශ්වවිද්‍යාල අධ්‍යාපනය ලබා ගැනීම - උපාධිය ලබා ගැනීම - දක්වා ගෙන යෑම සඳහා වන මහා අධ්‍යාපන විජලවීය වැඩ පිළිවෙළක් සකස් කරනවා කියලා. එය දවසකින්

(ஆ) இன்றேல், ஏன்?

asked the Minister of Public Administration, Home Affairs, Provincial Councils and Local Government:

(a) Will he inform this House -

- (i) the number of vehicles that belong to the Bandarawela Municipal Council;
- (ii) the number of each of the aforesaid vehicles;
- (iii) the officers to whom each of the aforesaid vehicles has been assigned along with the section to which they have been handed over;
- (iv) if the vehicles of the Municipal Council have been allocated to other external institutions, the names of the officers to whom they have been handed over along with the institutions to which they have been handed over; and
- (v) if any irregularity has occurred when allocating the vehicles of Bandarawela Municipal Council to other parties, the steps that will be taken by the Ministry in that regard?

(b) If not, why?

ගරු මහින්ද සමරසිංහ මහතා (රාජ්‍ය පරිපාලන හා ස්වදේශ කටයුතු රාජ්‍ය අමාත්‍යාංශය)

(மாண்புமிகு மஹிந்த சமரசிங்ஹ - பொதுநிர்வாக மற்றும் உள்நாட்டலுவல்கள் இராஜாங்க அமைச்சர்)  
(The Hon. Mahinda Samarasinghe - State Minister of Public Administration and Home Affairs)

ගරු කපානායකතුමා, රාජ්‍ය පරිපාලන හා ස්වදේශ කටයුතු, පළාත් සභා හා පළාත් පාලන අමාත්‍යාංශය වෙනුවෙන් මා එම ප්‍රශ්නයට පිළිතුර සභාගත\* කරනවා.

\* සභාමේසය මත තබන ලද පිළිතුර:

\* சபாபீடத்தில் வைக்கப்பட்ட விடை :

\* Answer tabled:

- (අ) (i) වාහන 42යි. (මින් 12ක් ට්‍රැක්ටර් ට්‍රේලර් වේ.)
  - (ii) ඇමුණුම 01\* මගින් දක්වා ඇත.
  - (iii) ඇමුණුම 02\* මගින් දක්වා ඇත.
  - (iv) වෙනත් බාහිර ආයතන වෙත නගර සභාව සතු වාහන ලබාදී නොමැත.
  - (v) ඉහත අංක (iv) ප්‍රශ්නය සඳහා ලබා දී ඇති පිළිතුර අදාළ වේ.
- (ආ) අදාළ නොවේ.

ගරු කපානායකතුමා

(மாண்புமிகு சபாநாயகர் அவர்கள்)

(The Hon. Speaker)

ප්‍රශ්න අංක 5 - 48/2020 - (1), ගරු වමන්ද විජේසිරි මහතා.

ගරු බුද්ධික පතිරණ මහතා

(மாண்புமிகு புத்திக பதிரண)

(The Hon. Buddhika Pathirana)

ගරු කපානායකතුමා, ගරු වමන්ද විජේසිරි මහතා වෙනුවෙන් මා එම ප්‍රශ්නය අහනවා.

\* ප්‍රශ්නකාලයේ තබා ඇත.

\* நூல் நிலையத்தில் வைக்கப்பட்டுள்ளது.

\* Placed in the Library.

ගරු ජොන්ස්ටන් ප්‍රනාන්දු මහතා

(மாண்புமிகு ஜோன்ஸ்டன் பர்னாந்து)

(The Hon. Johnston Fernando)

ගරු කපානායකතුමා, අධ්‍යාපන ඇමතිතුමා වෙනුවෙන් එම ප්‍රශ්නයට පිළිතුරු දීම සඳහා සති දෙකක කාලයක් ඉල්ලා සිටිනවා.

ප්‍රශ්නය මතු දිනකදී ඉදිරිපත් කිරීමට නියෝග කරන ලදී.

வினாவை மற்றொரு தினத்திற் சமர்ப்பிக்கக் கட்டளையிடப்பட்டது.

Question ordered to stand down.

ගරු කපානායකතුමා

(மாண்புமிகு சபாநாயகர் அவர்கள்)

(The Hon. Speaker)

ස්ථාවර නියෝග 27 (2) යටතේ ප්‍රශ්න, ගරු අනුර දිසානායක මැතිතුමා.

ගරු මන්ත්‍රීතුමා, අපේ අවධානය යොමු කරලා තිබුණා, සනියකට දෙවනාවක් තමයි මේ අවස්ථාව දෙන්නේ කියලා. අපට සාකච්ඡා කරලා ඒ ගැටලුව විසඳා ගන්න පුළුවන්. ඔබතුමාට මේ ප්‍රශ්නය අහන්නම ඕනෑද්?

ගරු අනුර දිසානායක මහතා

(மாண்புமிகு அனூர திஸாநாயக்க)

(The Hon. Anura Dissanayake)

ඔව්. මම ඔබතුමාට පැහැදිලි කරන්න යන්නේ මේකයි. ඔබතුමා කිව්වා නේ, පූර්විකාවක්. එහෙම නම් ඔබතුමා දැන් ඒක නොකියා ඉඳලා පක්ෂ නායක රැස්වීමේදී කියන්න තිබුණා. ඔබතුමා මට මේ ප්‍රශ්නය අහන්න කියලා ඒ ගැන වෙන අතිරේක කථාවක් කියනවා. මම ඒ කථාව පැහැදිලි කරන්නම්.

ගරු කපානායකතුමා

(மாண்புமிகு சபாநாயகர் அவர்கள்)

(The Hon. Speaker)

හොඳයි, පැහැදිලි කරන්න.

ගරු අනුර දිසානායක මහතා

(மாண்புமிகு அனூர திஸாநாயக்க)

(The Hon. Anura Dissanayake)

ගරු කපානායකතුමා, එහි දී සිදුවුණු දේ මෙයයි. ඒ වෙලාවේ විපක්ෂය නියෝජනය කරමින් පක්ෂ නායකයන් හතර දෙනෙක් හිටියා. විපක්ෂ නායකවරයා හැටියට මහින්ද රාජපක්ෂ මැතිතුමා හිටියා. සම්පත්තන් මන්ත්‍රීවරයා හිටියා. ඩග්ලස් දේවානන්ද මන්ත්‍රීවරයා සහ මම හිටියා. මේ හතරදෙනාට දිනකට දෙක බැගින් ස්ථාවර නියෝග 27(2) යටතේ ප්‍රශ්න අටක් අහන්න තීරණය කළා. ඒ, අය වැය කාලයේදී. ස්ථාවර නියෝග 27(2) යටතේ ප්‍රශ්න අටක් අහන්න තීරණය කළා. ගරු කපානායකතුමා, ස්ථාවර නියෝග 27(2) යටතේ අහන ප්‍රශ්න අට ගැන අපි එදාත් එකඟතාවකට ආවා, කවුරු හරි ප්‍රශ්නයක් ඉදිරිපත් කරන්නේ නැත්නම් ඒ අවස්ථාව අනුව දවසකට දෙක ගණනේ අවස්ථාව දෙන්න ඕනෑ කියලා.

එහෙම තමයි තීරණය කළේ. ඒක පළමුවන කාරණය. දෙවන කාරණය මේකයි. අභහරුවාද, බදාදා සහ බ්‍රහස්පතින්දා යන තෙදින තුළම සජීව් ප්‍රේමදාස මන්ත්‍රීවරයා විසින් මෙම ප්‍රකාශ ඉදිරිපත් කළා. ගරු කපානායකතුමා, තුන්වන කරුණ මේකයි. හදිසි, පොදු වැදගත්කමකින් යුතු ප්‍රශ්නයක් විමසීමේදී කිසිදු බාධාවකට යටත් වන්න අපි ලැස්ති නැහැ. පාර්ලිමේන්තුව පැවැත්වෙන දින හතරම ඕනෑ නම්, ඒ දින හතරම ප්‍රශ්න ඉදිරිපත් කරන්නත්, අහන්න දෙයක් නැත්නම් දින හතරම අත් හරින්නත් අපි ලැස්තියි.

**ගරු කථානායකතුමා**

(மாண்புமிகு சபாநாயகர் அவர்கள்)

(The Hon. Speaker)

අපි ඒ ගැන සාකච්ඡා කරමු, ගරු මන්ත්‍රීතුමනි.

**ගරු අනුර දිසානායක මහතා**

(மாண்புமிகு அநுர திஸாநாயக்க)

(The Hon. Anura Dissanayake)

ගරු කථානායකතුමනි, විපක්ෂයේ ඉන්නකොට එක තත්ත්වයකුත්, ආණ්ඩුවට ගියාම තව තත්ත්වයකුත් ඇති කර ගන්නවාට අපි කැමැති නැහැ.

**ගරු කථානායකතුමා**

(மாண்புமிகு சபாநாயகர் அவர்கள்)

(The Hon. Speaker)

හොඳයි, දැන් ඔබතුමාගේ ප්‍රශ්නය ඉදිරිපත් කරන්න.

**පෞද්ගලිකව දැනුම් දීමෙන් ඇසූ ප්‍රශ්නය**

தனி அறிவித்தல் மூல வினா

QUESTION BY PRIVATE NOTICE

**විශ්වවිද්‍යාල විද්‍යායතනවල වත්මන් තත්ත්වය**

பல்கலைக்கழகக் கல்லூரிகளின் தற்போதைய

நிலைமை

CURRENT STATUS OF UNIVERSITY COLLEGES

**ගරු අනුර දිසානායක මහතා**

(மாண்புமிகு அநுர திஸாநாயக்க)

(The Hon. Anura Dissanayake)

ගරු කථානායකතුමනි, මට මෙම අවස්ථාව ලබා දීම පිළිබඳව ඔබතුමාට විශේෂයෙන්ම සතුතිවන්න වෙනවා, .

2014 වසරේ ස්ථාපිත කරන ලද -බන්දුල ගුණවර්ධන අමාත්‍යතුමා දැන් ටිකකට කලින් මේ ගැන පැහැදිලි කිරීමක් කළා - විශ්වවිද්‍යාල විද්‍යායතන හයක අධ්‍යාපනය ලබන සිසු සිසුවියන් ඔවුන්ගේ අනාගතය පිළිබඳව මුහුණ දී ඇති ගැටලුව සම්බන්ධයෙන් මෙම ගරු සභාවේ අවධානය යොමු කරවනු කැමැත්තෙමි.

වෘත්තීය තාක්ෂණ විද්‍යාල පනත යටතේ 2008 වසරේදී නෛතික වශයෙන් ස්ථාපනය කරන ලද විශ්වවිද්‍යාල විද්‍යායතන නමින් වන - University Colleges - උසස් අධ්‍යාපන ආයතන හයකට 2014 වසරේ ඔක්තෝබර් මාසයේදී එවකට පැවැති ආණ්ඩුව විසින් සිසුන් ඇතුළත් කර ගනු ලැබුවා. මෙහිදී ඔවුන්ට දෙන ලද අපේක්ෂාව වූයේ පාඨමාලාව අවසානයේදී ඔවුන්ට උපාධියක් ලබා ගැනීමට හැකි බවයි. ගරු ඇමතිතුමනි, ඔබතුමාට ඒ බව මතක ඇති.

කෙසේ වුවද, 2015 වසරේ ඇති වූ ආණ්ඩු මාරුවත් සමඟ මෙම පාඨමාලා සම්බන්ධයෙන් වෙනස් පිළිවෙත්කු අනුගමනය කෙරුණා. ඒ අනුව එම සිසුන්ට හිමි වනුයේ උපාධියක් නොව ඩිප්ලෝමා සහතිකයක් බවට ප්‍රකාශයට පත් කෙරුණා. එසේම, එම සිසුන්ට ලබාදෙන ශිෂ්‍යාධාර පහසුකම් හා නේවාසික පහසුකම් අහිමි කරනු ලබනවා. විද්‍යාගාර පහසුකම් කප්පාදු කෙරෙනවා. මේ අනුව උපාධියක් ලබා ගත හැකි බවට ඔවුන්ට ලබා දී තිබූ බලාපොරොත්තු බරපතල ලෙස කඩ වීමක් සිදු වුණා.

වර්තමාන ආණ්ඩුව මෙම විශ්වවිද්‍යාල විද්‍යායතන හයට අදාළ අඩු පාඩුකම් සම්පූර්ණ කිරීම වෙනුවට, ඒවා වසා දැමීමට සූදානම්

වන බවට තොරතුරක් තිබෙනවා. මා දන්නේ නැහැ, එය සත්‍යය ද කියලා. ඒක, ඒ ලමුන් විසින් අපට කරන ප්‍රකාශයක්. මේ හේතුවෙන් එම ආයතනවල අධ්‍යාපනය ලබන සිසු සිසුවියන් බරපතල අපේක්ෂාහිංගත්වයකට පත්ව තිබෙනවා. මේ තත්ත්වය තුළ පැන නඟින පහත ගැටලුවලට ගරු අමාත්‍යවරයා විසින් පිළිතුරු සපයනු ඇතැයි මා බලාපොරොත්තු වෙනවා.

1. මෙම University Collegesවල අධ්‍යාපනය ලබන සිසුන්ට උපාධි මට්ටමේ අධ්‍යාපනයක් ලබා ගැනීමේ පහසුකම ඇතුළු අනෙකුත් පහසුකම් නැවත ස්ථාපිත කරනු ලබන්නේද?

මා "නැවත" කියන්නේ, පසුගිය ආණ්ඩුව විසින් එය කප්පාදු කළ නිසායි.

2. එම ආයතන වසා දැමීමේ තීරණයක් ආණ්ඩුව විසින් ගනු ලැබ තිබේද? එම ආයතන සම්බන්ධයෙන් ආණ්ඩුවේ තීරණය කුමක්ද?

3. විශ්වවිද්‍යාල විද්‍යායතනවල අධ්‍යාපනය ලබන සිසුන්ගේ අනාගතය සුරක්ෂිත කිරීම සඳහා ආණ්ඩුව සතු වැඩ පිළිවෙළ කුමක්ද?

**ගරු (ආචාර්ය) බන්දුල ගුණවර්ධන මහතා**

(மாண்புமிகு (கலாநிதி) பந்தூல குணவர்தன)

(The Hon. (Dr.) Bandula Gunawardane)

ගරු කථානායකතුමනි, ගරු අනුර දිසානායක මන්ත්‍රීතුමාගේ ප්‍රශ්නයට මම කෙටියෙන් පිළිතුරක් දෙන්නම්.

ගරු ඩලස් අලහප්පෙරුම අමාත්‍යතුමා "මහින්ද චින්තන ඉදිරි දැක්ම" යටතේ ආරම්භ කළ විශ්වවිද්‍යාල විද්‍යායතන 06හි සිසුන් සුරක්ෂිත කොට, පෝෂණය කොට ඒවාට අවශ්‍ය උසස් තත්ත්වය ලබා දීම සඳහා කිසිදු සැකයකින් තොරව සියලු පියවර ගන්නවා. ඒ කිසිම ආයතනයක් වසා දමන්නේ නැහැ. ඒ ශිෂ්‍යයන්ට උපාධිය ලබා දීම සඳහා මේ වන විට ශිෂ්‍යයන් සමඟත්, ආචාර්යවරුන් සමඟත් සාකච්ඡා කරලා, UNIVOTEC එකට-වෘත්තීය තාක්ෂණ විශ්වවිද්‍යාලයට- මහාචාර්ය රංජිත් මහතා නිසි බලධරයකු ලෙස පත් කර තිබෙනවා.

හිටපු මහාචාර්යතුමන්ලා ඒ කටයුත්තට හමුදා නිලධාරියකු පත් කර තිබුණා. අපි එම හමුදා නිලධාරියා ඉවත් කරලා, ඒ වෙනුවට විශ්වවිද්‍යාල නිර්මාණය කර පළපුරුද්ද තිබෙන, උප කුලපතිවරයකු වශයෙන් සිටි මහාචාර්ය රංජිත් මහතාට ඒ කාර්යය භාර දීලා තිබෙනවා. [බාධා කිරීමක්] නැහැ, රංජිත් බණ්ඩාර නොවෙයි. මේ දිනවල රංජිත් මහතා මේ ශිෂ්‍යයන්, ආචාර්ය මණ්ඩල සහ අනෙක් පාර්ශ්ව සමඟ සාකච්ඡා කරමින් සිටිනවා. UNIVOTEC එක වරලත්, බලයලත් විශ්වවිද්‍යාලයක් බවට උසස් කර, ඒ මහින් උපාධිය ලබා දෙන්නත්, මේ විශ්වවිද්‍යාල විද්‍යායතනය ස්ථාපනය කළා වාගේ, නව පනතක් ගෙනැල්ලා ඒ මහින් අපේ කාල පරිච්ඡේදය තුළ අනාගතයේදී සෑම ප්‍රාදේශීය ලේකම් කොට්ඨාසයකම විශ්වවිද්‍යාල විද්‍යායතන එක බැගින් සෑදීමත් තමයි අපේ බලාපොරොත්තුව. ඒ සඳහා අපි සැලසුමක් හරහා අදියරෙන් අදියර ගමන් කරනවා. ඒ තුළින් අපි ශිෂ්‍ය ප්‍රජාවට සහතිකයක් දෙනවා,- [බාධා කිරීමක්] ගරු අනුර දිසානායක මන්ත්‍රීතුමනි, පොඩ්ඩක් ඉන්න. ඔබතුමාගේ ප්‍රකාශය කළා නේ.

තමන් වෘත්තීය අභිමුඛ පාඨමාලාවක් එක් වර්ෂයක් තුළදී හැදෑරුවොත් ඩිප්ලෝමා සහතිකයකුත්, දෙවන වර්ෂය තුළදී ඒ පාඨමාලාවක් සම්පූර්ණ කළ අයට උසස් අධ්‍යාපන ආයතනයක අවස්ථාව ලබා දෙන්නත්, ඊට පසුව, රැකියාවක් කරන අතර උපාධිය දක්වා ගමන් කළ හැකි විධිමත් වැඩ පිළිවෙළකුත් හඳුනා බවට ඒ ශිෂ්‍ය ප්‍රජාවට අපි සහතිකයක් දෙනවා.

ඒ වැඩ පිළිවෙළ කෙසේද කියලා කියන්න ඕනෑ නම්, මම ඒ කාරණා ටික කෙටියෙන් සඳහන් කරන්නම්. මේ විධියටම අපි නිශ්චිත වශයෙන් ඒ ගැන සඳහන් කරලා තිබෙන්නේ.

තම දරුවන්ට උපාධියක් ලබාදීම සෑම දෙමව්පියෙකුගේම අපේක්ෂාව වෙතත්, දැනට උසස් පෙළ සමත් සිසුන්ගෙන් විශ්වවිද්‍යාල වරම් ලබන ප්‍රමාණය පිළිබඳ අපි කිසිසේත් සැහීමට පත් නොවෙමු. ඒ නිසා බොහෝ දෙමව්පියන්ට සිදුවී තිබෙන්නේ තමන්ට දැරිය නොහැකි බරක් දරාගෙන, විශාල සමාජ ආර්ථික ගැටලුවලට මුහුණ දෙමින් දරුවන්ට උසස් අධ්‍යාපනය ලබා දීම සඳහා විදේශ විශ්වවිද්‍යාලවලට යැවීමයි. ඒ නිසා විශ්වවිද්‍යාල ප්‍රවේශ සුදුසුකම් ලබන සියලුදෙනාටම උපාධියක් හෝ උපාධියක් දක්වා යෑමට අවශ්‍ය වැඩ පිළිවෙළක් සකස් කිරීමට කටයුතු යෙදේ. උපාධිධාරියා රැකියාවක් ඉල්ලා පාරට නොබසින, රැකියා වෙළෙඳ පොළ උපාධිධාරියා සොයා එන, නූතන ලෝක අවශ්‍යතාවලට අනුගත විය හැකි විනයගරුක, කාර්ය ශූර උපාධිධාරියකු නිර්මාණය කිරීම උසස් අධ්‍යාපනය පිළිබඳ අපේ අපේක්ෂාවයි.

දැනට රජයේ විශ්වවිද්‍යාල සහ විවිධ උසස් අධ්‍යාපන ආයතනවලට ඇතුළු කර ගන්නා ශිෂ්‍ය සංඛ්‍යාව වැඩි කිරීම සඳහා අවශ්‍ය විශ්වවිද්‍යාල ආචාර්යවරුන් සහ කාර්ය මණ්ඩල සාමාජිකයන්ගේ ප්‍රමාණය සහ අවශ්‍ය කරන අනෙකුත් යටිතල පහසුකම් ඉතා කෙටි කාලයක් තුළ ලබා දීම සඳහා අපි විශාල ආයෝජනයක් කරන්නෙමු.

සියලු විශ්වවිද්‍යාල "සුහුරු අධ්‍යාපන විශ්වවිද්‍යාල" - Smart Learning Universities - බවට පත් කිරීම සඳහා අවශ්‍ය සියලු තාක්ෂණික පහසුකම් ලබා දෙනු ලැබේ.

ඉදිරි දශකය තුළ 21වන සියවසේ අනාගත අවශ්‍යතා සඳහා වැඩි වැඩියෙන් ඉල්ලා සිටින තාක්ෂණවේදීන් බිහි කිරීම සඳහා සෑම විශ්වවිද්‍යාලයකටම අනුබද්ධ ව තාක්ෂණ පීඨ ආරම්භ කිරීමට කටයුතු යෙදේ. ඒ සඳහා වැය කරන විශාල ප්‍රාග්ධන ආයෝජනය රටේ අනාගතය සඳහා වන ඉදිරි පිම්ම උදෙසා අත්‍යවශ්‍ය යෙදවුමක් ලෙස අපි සලකන්නෙමු.

ගුවන් සහ නාවික සේවා සඳහා අවශ්‍ය වෘත්තීයමය කුසලතා පුළුල් කිරීම සඳහා "ගුවන් සේවා විශ්වවිද්‍යාලයක්" සහ "නාවික සේවා විශ්වවිද්‍යාලයක්" පිහිටුවීමට කටයුතු කෙරේ.

විශ්වවිද්‍යාල ශිෂ්‍ය ශිෂ්‍යාවන්ටත් ඔවුන්ගේ කැමැත්ත මත රැකියා වෙළෙඳ පොළට අවශ්‍ය දැනුම සහ කුසලතාව ලබා ගැනීම සඳහා තොරතුරු තාක්ෂණය මත පදනම්ව 21වන සියවසේ වෙළෙඳ පොළට ඇවැසි නූතන පාඨමාලා හැදෑරීමට අවශ්‍ය පහසුකම් සැලසීමට කටයුතු කරන අතර, සිසුන්ට ඒ සඳහා අවශ්‍ය කාලය සහ අරමුදල් සපයා ගත හැකි ආකාරයට අධ්‍යාපන කාලසටහන්වල සුදුසු වෙනස්කම් සිදු කරනු ඇත. මහපොළ සහ ශිෂ්‍යාධාරය ප්‍රමාණවත් ලෙස වැඩි කිරීමට නොපමාව කටයුතු කෙරේ.

දැනටමත් විශ්වවිද්‍යාල සිසුන්ගෙන් කිසියම් පිරිසක් විශ්වවිද්‍යාල අධ්‍යාපනයට සමගාමීව වෙනත් වෘත්තීය සහ ජාත්‍යන්තර ප්‍රමිතිකරණ පාඨමාලා හදාරන අතර, විශාල පිරිසකට එම අවශ්‍යතාව ඇතත් මුදල් ගෙවීමට හැකියාව නොමැති නිසා එවැනි අතිරේක සුදුසුකම් සපුරා ගැනීමට යොමුවන්නේ නැත. එවැනි සිසුන් සඳහා රැකියාවක් කරන විට ගෙවීමේ පදනම මත පොලී රහිත විශේෂ ණය ක්‍රමයක් හඳුන්වා දීමට කටයුතු කෙරේ.

විශ්වවිද්‍යාල සිසුන් හා වෙනත් අධ්‍යාපන කටයුතුවල නිරත වන සිසුන් විශාල සංඛ්‍යාවක් සඳහා සහන මිලට පහසුකම් සහිත නේවාසිකාගාර පද්ධති, අදාළ ප්‍රදේශ ආශ්‍රිතව රජය හා පෞද්ගලික අංශය එක්ව ගොඩනැගීමට සැලසුම් කරන අතර මෙම

නේවාසිකාගාරවලින් ලැබෙන ආදායම, ආදායම් බදුවලින් නිදහස් කිරීමට මුදල් අමාත්‍යවරයා ඉදිරි අය වැය ලේඛනයේදී යෝජනා ඉදිරිපත් කරනවා ඇති.

සාමාන්‍ය පෙළට සහ උසස් පෙළට නර්තනය, සංගීතය, චිත්‍ර, මූර්ති වැනි සෞන්දර්යාත්මක විෂයයන් හදාරන ශිෂ්‍ය ශිෂ්‍යාවන්ට අදාළ ක්ෂේත්‍රයෙන් උසස් ඩිප්ලෝමා පාඨමාලා හැදෑරීම සඳහා පවතින සෞන්දර්ය විශ්වවිද්‍යාලවලට අනුබද්ධ විශ්වවිද්‍යාල විද්‍යායතන - University Colleges - 10ක් ආරම්භ කිරීමට කටයුතු යොදනු ලැබේ.

රැකියා වෙළෙඳ පොළට ආකර්ෂණීය වන නිර්මාණශීලී ශ්‍රමිකයකු බිහි කිරීම සඳහා සාම්ප්‍රදායික ඉගැන්වීමේ ක්‍රමවලින් බැහැර වෙමින් ස්වයං අධ්‍යාපනය - self-learning, මාර්ගෝපදේශිත අධ්‍යාපනය -guided learning, සාමූහික අධ්‍යාපනය - group learning, ව්‍යාපෘති සහ පුහුණු - project and training, අධ්‍යාපනය මත පදනම් වන නිපුණතා පාදක කර ඇති රැකියාහිමුඛ අධ්‍යාපන ක්‍රමවේදයක් සහිත - job-oriented higher education system, නව තාක්ෂණය මත පදනම් වන දුරස්ථ අධ්‍යාපනය ලබා දිය හැකි විවෘත විශ්වවිද්‍යාල අධ්‍යාපනය පුළුල් කරනු ලැබේ.

සාගර විශ්වවිද්‍යාලය ජාත්‍යන්තර ප්‍රමිතියෙන් යුත් 'සමුද්‍ර කේන්ද්‍රීය විශ්වවිද්‍යාලයක්' බවට පත් කිරීමට කටයුතු යොදනු ලැබේ. සිසුන් අතර විශාල ඉල්ලුමක් ඇති කොතලාවල ආරක්ෂක විශ්වවිද්‍යාලය පුළුල් කිරීමට කටයුතු යොදනු ලැබේ. සියලු රාජ්‍ය විශ්වවිද්‍යාල ලෝක ශ්‍රේණිගත කිරීම්වලින් ඉහළට ඔසවා තැබීම සඳහා අවශ්‍ය මාර්ග සිතියමක් සකස් කර ක්‍රියාවට නැංවීම සඳහා පූර්ණ අයිතිය, නිදහස සහ පහසුකම් එම විශ්වවිද්‍යාලවලට ලබා දෙනු ඇත.

දේශීය සහ ගෝලීය රැකියා වෙළෙඳ පොළෙහි ඉහළ ඉල්ලුමක් ඇති වෘත්තීය ක්ෂේත්‍ර සඳහා උසස් ඩිප්ලෝමා පාඨමාලා උගන්වන වරලත් ගණකාධිකාරී ආයතනය, ගණක ශිල්පී ආයතනය - AAT - සහ බැංකුකරුවන්ගේ ආයතනය ඇගයීමකට ලක් කර නව විෂය පාඨමාලා හඳුන්වා දීම සහ පුහුණු කටිකාචාර්යවරු අනුයුක්ත කිරීම ආදී වෙනස්කම් ඇති කිරීමට කටයුතු කරමින් සිටී.

නවකවදය විශ්වවිද්‍යාල ප්‍රවේශය ලබන ශිෂ්‍ය ශිෂ්‍යාවන්ට පමණක් නොව, දෙමව්පියන්ටත් මුළුමනින් සමාජයටත් පීඩාවක් බවට පත්ව ඇති බැවින්, නවකයන්ට මහත් මානසික හීනිකාවක් මෙන්ම ශාරීරික හා ලිංගික හිරිහැර ලබා දෙන නවකවද සංස්කෘතිය සියලු විශ්වවිද්‍යාල සහ උසස් අධ්‍යාපන ආයතනවලින් මුළුමනින්ම තුරන් කිරීම සඳහා ඇවැසි බලතල විශ්වවිද්‍යාල පාලක සභාවලට ලබා දෙනු ඇත.

පසුගිය කාලයේ විවෘත විශ්වවිද්‍යාලය නීතිවේදී උපාධිය සඳහා බඳවා ගැනීම් නතර කරලා තිබුණා. මාර්තු මාසයේ 01 දින සිට විවෘත විශ්වවිද්‍යාලයේ නීතිවේදී උපාධිය සඳහා බඳවා ගැනීමට ඊයේ දින සිට පුවත් පත් දැන්වීම් පළ කරනවා. ඒ අනුව ඉල්ලුම් පත්‍ර ලබාගෙන ඒ සඳහා අයදුම් කරන්න පුළුවන්. ඉදිරියේදී නීතිවේදී උපාධි පාඨමාලාව නැවත විවෘත විශ්වවිද්‍යාලයේ ආරම්භ කරනවා.

**ගරු කථානායකතුමා**

(மாண்புமிகு சபாநாயகர் அவர்கள்)

(The Hon. Speaker)

හොඳයි, බොහොම ස්තූතියි.

ගරු විපක්ෂ නායකතුමනි, ඔබතුමා ජාතික වැදගත්කමකින් යුතු කාරණයක් සඳහන් කිරීමට මිනිත්තු දෙකක් ඉල්ලුවා.

ගරු සජිත් ජේෂ්වරත්න මහතා (වීරුදිව පාර්ශ්වයේ නායකයා)

(மாண்புமிகு சஜித் பிரேமதாஸ் - எதிர்க்கட்சி முத்ல்வர்)  
(The Hon. Sajith Premadasa -Leader of the Opposition)

ගරු කථානායකතුමනි, ගරු අග්‍රාමාත්‍යතුමාත් ගරු සභාවේ සිටින මොහොතේ මෙම කාරණය සභාවේ අවධානයට යොමු කරවන්න කැමැතියි.

ගරු කථානායකතුමනි, අපි හොඳින් දන්නවා SARS සහ MERS කියන වෛරසය කාලයක් අපේ රටේ තිබුණ බව. මේ වනවිට Coronavirus එක චීනයේ වුහාන් සහ හුආන්ගෑන්ගේ කියන නගර දෙක සම්පූර්ණයෙන්ම shut down කරලා භයංකර තත්ත්වයට පත් වී තිබෙනවා. මම මේ කාරණය මේ ගරු සභාවේ මතු කරන්නට හේතුව මේකයි. මෙම වෛරසය මේ වනවිට හොංකොං දක්වාත්, සිංගප්පූරුව දක්වාත් ව්‍යාප්ත වෙලා තිබෙනවා. විශේෂයෙන්ම ගරු අග්‍රාමාත්‍යතුමා මේ ගරු සභාවේ සිටින නිසා මම එතුමාගේ අවධානයට යොමු කරනවා, මේ මාසයේ 25 සිට පෙබරවාරි 08 දක්වා චීන අලුත් අවුරුදු සමය පවතින බව.

2014ත්, 2016ත් අතර කාලය දිනා බැලුවාම, චීනයෙන් මෙරටට පැමිණි සංචාරකයන්ගේ සංඛ්‍යාව දෙගුණ වෙලා තිබෙනවා. මා සතුව ඒ සංඛ්‍යාලේඛන තිබෙනවා. මේ වනවිට 270,000කට ආසන්න සංඛ්‍යාවක් ඇවිත් තිබෙනවා. මම මේ කාරණයේ තිබෙන වැදගත්කම පෙන්වන්නයි හදන්නේ. විශේෂයෙන්ම මේ වනවිට Coronavirus එක ව්‍යාප්ත වෙමින් තිබෙන තත්ත්වයක් තුළ, චීන අවුරුදු සමයත් ජනවාරි 25 සිට පෙබරවාරි 08 දක්වා පවතින සමය තුළ, චීන සංචාරකයන් විශාල සංඛ්‍යාවක් අපේ රටට පැමිණෙන මොහොතක ගරු පවිත්‍රාදේවී වන්තිආර-විවි අමාත්‍යතුමියත්, ගරු අග්‍රාමාත්‍යතුමාත්, මේ රජයත් එම වෛරසයෙන් අප රට ආරක්ෂා කරගැනීම සඳහා ගතයුතු පියවර ගන්නය කියලා මා යෝජනා කරනවා. මම මේ ප්‍රකාශය කරන්නේ මේ රටේ සංචාරක කර්මාන්තය පලුදු කරන්න නොවෙයි. ඇත්ත වශයෙන්ම අපි සංචාරක කර්මාන්තය දියුණු කරන්නට ඕනෑ. නමුත් මේ තුළ පවතින අවදානම ගැනත් හිතලා, ගුවන් තොටුපොළ සහ වෙනත් වැදගත් ස්ථානවලදී ගතයුතු පියවර ගැනීම වැදගත්ය කියන යෝජනාව කරමින්, මගේ අදහස් ඉදිරිපත් කිරීම අවසාන කරනවා.

ගරු පවිත්‍රාදේවී චන්තිආරච්චි මහත්මිය (කාන්තා හා ළමා කටයුතු සහ සමාජ ආරක්ෂණ අමාත්‍ය සහ සෞඛ්‍ය සහ දේශීය වෛද්‍ය සේවා අමාත්‍යතුමිය)

(மாண்புமிகு (திருமதி) பவித்ரா தேவி வன்னியார்ச்சி - மகளிர், சிறுவர் அலுவல்கள் மற்றும் சமூகப் பாதுகாப்பு அமைச்சரும் சுகாதாரம் மற்றும் சதேச வைத்தியச் சேவைகள் அமைச்சரும்)  
(The Hon. (Mrs.) Pavithradevi Wanniarachchi - Minister of Women and Child Affairs and Social Security and Minister of Healthcare and Indigenous Medical Services)

ගරු කථානායකතුමනි, මේ සම්බන්ධයෙන් අතිගරු ජනාධිපතිතුමාත්, ගරු අග්‍රාමාත්‍යතුමාත් මගෙන් විමසා සිටි බව මේ ගරු සභාවට ඉතාම ගෞරවයෙන් දැනුම් දෙන්න ඕනෑ. ඒ වාගේම, ඒ සම්බන්ධයෙන් අවශ්‍ය පියවර ගන්නය කියාත් මට දැනුම් දුන්නා. අපේ Airport එකේ health desk එකක් තිබෙනවා. අපේ රටට පැමිණෙන සෑම ගුවන් මගියෙකුටම අපි ගුවන් යානයේදී දැනුම් දෙනවා, යමෙකුට ඒ රෝග ලක්ෂණවල යම් ප්‍රමාණයක් - උණ ගතියක්, කැස්සක් හෝ උගුර රිදෙන ගතියක් වැනි යමක් - තිබෙනවා නම්, ඒ health desk එකට ඇවිල්ලා ඒ අයගේ තොරතුරු සහ ඒ විස්තර ලබා දෙන්න කියලා. ඒ වාගේම, අපි එතැන නිරන්තරයෙන්ම වෛද්‍ය කණ්ඩායමක් රඳවා තිබෙනවා.

දැනට මේ සම්බන්ධයෙන් එක සිද්ධියක් පමණයි අපට වාර්තා වුණේ. නමුත්, ඒ රෝගියෙක් නොවෙයි. ඒන දරුවෙකුට උණ

ගතියක් තිබීමක් තමයි වාර්තා වුණේ. මම මුලින් සඳහන් කළ දැනුම් දීම නිසා අපේ Airport එකේ තියෙන health desk එකට ඇවිල්ලා ඒ අය දැනුම් දුන්නා. ඒ අනුව ඒ දරුවා අපි IDH රෝහලට සම්බන්ධ කළා. ඒ දරුවාට සාමාන්‍ය බඩයැමක් සමඟ උණක් තිබිලා තියෙන්නේ. ඒ දරුවා ප්‍රතිකාර ලබාගෙන රෝහලෙන් පිට වී ගියා. මේ සම්බන්ධයෙන් ආණ්ඩුවක් විධියට අපට ගත හැකි සියලු පියවර අරගෙන තිබෙනවා.

විශේෂයෙන්ම යම් කිසි කෙනෙකුගේ ඇගේ උණක් තියෙනවා නම්, එවැනි වෙලාවක ගුවන් තොටුපොළේ ඇති ඒ පටය හරහා යනකොට detect කරන්න පුළුවන්. ඒ පටයෙන් detect වෙනවා, ඔහුගේ ඇගේ උෂ්ණත්වය වැඩි වෙලාද කියන කාරණය. ඒ මට්ටමට අපි අවශ්‍ය පියවර - precautions - අරගෙන තිබෙනවා. ඒ අනුව, මේ දක්වා ලංකාවේ එවැනි ආකාරයේ කිසිම රෝගියෙක් වාර්තා වෙලා නැහැ. ලංකාවට එන බොහෝ අය, - විශේෂයෙන් චීනය වැනි රටවලින් එන ගුවන් මගීන් - අපි විශේෂ පරීක්ෂාවකට ලක් කරනවා. ඒ සම්බන්ධයෙන් ගත යුතු සියලු ක්‍රියා මාර්ග අපි අරගෙන තිබෙනවා, ගරු විපක්ෂ නායකතුමනි.

ගරු සජීත් ජ්‍යෙෂ්ඨ මහතා

(மாண்புமிகு சஜித் பிரேமதாஸ)  
(The Hon. Sajith Premadasa)

ගරු කථානායකතුමනි, ලෝක සෞඛ්‍ය සංවිධානය ජාත්‍යන්තර හදිසි අවස්ථාවක් ප්‍රකාශයට පත් කරනවාද, නැද්ද කියන එක පිළිබඳව ඊයේ දීර්ඝ සාකච්ඡාවක් කරලා තිබෙනවා. ඒ නිසා මේ ප්‍රශ්නය පිළිබඳව ඔබතුමයන්, රජයත් ලෝක සෞඛ්‍ය සංවිධානය සමඟ මනා සබඳතාවක් ඇති කර ගැනීම වැදගත් වෙනවා. ඒ වාගේම ඇමෙරිකාවේ, Centers for Disease Control and Prevention - CDC - ආයතනය සමඟත් සම්බන්ධීකරණයක් ඇති කර ගැනීම වැදගත් කියලා මා යෝජනා කරනවා.

ගරු පවිත්‍රාදේවී චන්තිආරච්චි මහත්මිය

(மாண்புமிகு (திருமதி) பவித்ரா தேவி வன்னிஆரச்சி)  
(The Hon. (Mrs.) Pavithradevi Wanniarachchi)

මේ ගැන දැනුවත් කිරීම ගැන ඔබතුමාට බොහෝම ස්තූතියි. හැබැයි, මේ වන විටත් සෞඛ්‍ය අධ්‍යක්ෂ ජනරාල්වරයා ලෝක සෞඛ්‍ය සංවිධානයත් එක්ක අවශ්‍ය සාකච්ඡා පවත්වමින් ඉන්දියාවේ ඉන්නේ. ලෝක සෞඛ්‍ය සංවිධානයේ නියෝජිතයෙකුත් එතුන ඉන්නවා. මේ වන විටත් ඒ සම්බන්ධයෙන් ඒ සියලු ආයතනත් එක්ක සම්බන්ධීකරණය පවත්වලායි තිබෙන්නේ.

ගරු කථානායකතුමා

(மாண்புமிகு சபாநாயகர் அவர்கள்)  
(The Hon. Speaker)

බොහොම ස්තූතියි. ප්‍රධාන වැඩකටයුතු පිළිබඳ යෝජනා.

ගරු සභානායකතුමා,

ගරු නිමල් ලාන්සා මහතා (ප්‍රජා සංවර්ධන රාජ්‍ය අමාත්‍යතුමා)

(மாண்புமிகு நிமல் லான்சா - சமுதாய அபிவிருத்தி இராஜாங்க அமைச்சர்)

(The Hon. Nimal Lanza - State Minister of Community Development)

Sir, I rise to a point of Order.

ගරු කථානායකතුමා

(மாண்புமிகு சபாநாயகர் அவர்கள்)  
(The Hon. Speaker)

ඔබතුමාගේ point of Order එක මොකක්ද? මේ කරුණ ගැනද?

**ගරු නිමල් ලාන්සා මහතා**

(மாண்புமிகு நிமல் லான்சா)

(The Hon. Nimal Lanza)

නැහැ, නැහැ. වරප්‍රසාද පිළිබඳ ප්‍රශ්නයක්.

**ගරු කථානායකතුමා**

(மாண்புமிகு சபாநாயகர் அவர்கள்)

(The Hon. Speaker)

හොඳයි, කියන්න ගරු අමාත්‍යතුමා.

**ගරු නිමල් ලාන්සා මහතා**

(மாண்புமிகு நிமல் லான்சா)

(The Hon. Nimal Lanza)

ගරු කථානායකතුමනි, අවස්ථාව ලබාදීම ගැන ඔබතුමාට ස්තූතිවන්ත වනවා. පාර්ලිමේන්තු සභාවාරයකට සහභාගිවීමට පාර්ලිමේන්තු මන්ත්‍රීවරයකුට අයිතියක් තිබෙනවා. ඒක අපි සියලු දෙනා පිළිගන්නවා. බන්ධනාගාරගත වෙව්ව පාර්ලිමේන්තු මන්ත්‍රීවරයෙක් බන්ධනාගාරයෙන් එළියට යනවා නම්, බන්ධනාගාර නීතිය අනුව අධිකරණයෙන් අවසරයක් ඇතිව තමයි යන්න ඕනෑ. අධිකරණයෙන් අවසරයක් නැතිව යන්න පුළුවන් එකම අවස්ථාව, රෝහල්ගත කිරීමක් පමණයි. ඒකත් රජයේ රෝහලකටයි. ගරු රන්ජන් රාමනායක මැතිතුමා පාර්ලිමේන්තුවට ඒම සඳහා අධිකරණයෙන් අවසරයක් අරගෙන නැහැ කියන එක තමයි අද සමාජය තුළ කථා වෙන්නේ. එතුමා පාර්ලිමේන්තුවට එන එක ගැන මට කිසිම ගැටලුවක් නැහැ.

ගරු කථානායකතුමනි, පළමුවෙනි කාරණාව විධියට මට ඔබතුමා මාර්ගයෙන් දැන ගන්න ඕනෑ බන්ධනාගාරගත වෙව්ව පාර්ලිමේන්තු මන්ත්‍රීවරයකුට අධිකරණ නියෝගයක් නැතිව පාර්ලිමේන්තුවට සහභාගි වෙන්න පුළුවන්ද කියලා.

දෙවන කාරණාව විධියට මම ඔබතුමාට මේ කාරණාව මතු කරනවා. මේ උත්තරීතර පාර්ලිමේන්තුවේදී ගරු රන්ජන් රාමනායක මැතිතුමා 21 වෙනිදා කිව්වා, සියලු සංවාද ඇතුළත් හඬ පට ලබාදෙනවා කියලා. ඊළඟට, 22 වෙනි දා උදේ නැවතත් එතුමා කිව්වා, ඒ ටික ලබාදෙනවා කියලා. 22 වෙනි දා හවස කිව්වා, එතුමා ඒවා ලබාදුන්නා කියලා. ඒ අනුව අද 'ලංකාදීප' පත්තරේ ඉතාම පැහැදිලිව තිබෙනවා, මේ හඬ පට ලැබුණු බවට මහලේකම්තුමා රිසිට්පතකුත් නිකුත් කරලා තිබෙනවා කියලා. හැබැයි, ඊයේ අපට නියෝජ්‍ය කථානායකතුමා කිව්වා, එතුමා හඬ පට දුන්නේ නැහැ, දුන්න ඒවා ටික නැවත අරගෙන ගියා කියලා.

ගරු කථානායකතුමනි, අද සමාජය තුළ කතාවක් තිබෙනවා, එතුමා ලබා දුන් හඬ පට නැවත අරගෙන ගියේ මේ පාර්ලිමේන්තුවේ විශාල පිරිසකගේ හඬ පට තිබෙන නිසාය කියලා. විශේෂයෙන් ඔබතුමාගේ නමත් සඳහන් වෙනවා. ඔබතුමාගේ හඬ පටත්, ඒ වාගේම තවත් ගොඩක් අයගේ හඬ පටත් තිබෙනවා, ඒ නිසා තමයි නැවත අරගෙන ගියේ කියලා. ඔබතුමා මේ උත්තරීතර පාර්ලිමේන්තුවේ මොනවා හෝ කිව්වාම මිලියන 22ක් වූ රටේ ජනතාව විශ්වාස කරනවා, මේ කියන්නේ සත්‍යයක් කියලා. ඒ නිසා මේ හඬ පට දුන්නාද, නැද්ද කියන කාරණය ඔබතුමා පැහැදිලි කරන්න ඕනෑ. එතුමාට රිසිට්පතක් නිකුත් කළාට පස්සේ එතුමාට පුළුවන් උසාවියට ගිහිල්ලා කියන්න, "මම හඬ පට සියල්ලම පාර්ලිමේන්තුවට ඉදිරිපත් කරලා තිබෙනවා" කියලා. ඒ නිසා මේක ඉතාම පැහැදිලිව විසඳාගන්න ඕනෑ කාරණාවක්. ඒ සම්බන්ධයෙන් ඔබතුමාගෙන් අපි පිළිතුරක් බලාපොරොත්තු වෙනවා.

**ගරු කථානායකතුමා**

(மாண்புமிகு சபாநாயகர் அவர்கள்)

(The Hon. Speaker)

ගරු රාජ්‍ය ඇමතිතුමනි, බන්ධනාගාරයේ සිටියත්, කොහේ සිටියත්, සෑම ගරු මන්ත්‍රීවරයකුටම පාර්ලිමේන්තුවට පැමිණීමේ අයිතිය තිබෙනවා. ඒ අයිතිය අපි සෑම දාම ලබාදුන්නා. ඒකට කාගේවත් අවසරයක් ඕනෑ නැහැ. ඉදිරියටත් ඒක කෙරෙනවා.

දෙවන කරුණ, මහලේකම්තුමාට භාර දෙනවා කිව්වත්, ඒ හඬ පට භාරදීලා නැහැ. ඒවා භාරදීලා නැහැ කියලා වගකීමක් ඇතිව කියනවා. මහලේකම්තුමාට කිව්වාම, එතුමා note එකක් එක්ක දීලා තිබෙනවා නිලධාරියෙකුට. ඒ නිලධාරියාගෙන් ඒ සියල්ලම නැවත අරගෙන ගිහින් තිබෙනවා. ඒක නිසා පාර්ලිමේන්තුවට ඒ ගැන වගකීමක් නැහැ.

මගේ කටහඬවල් නම් තිබෙනවාද දන්නේ නැහැ. මම එතුමාට වැඩිය කථා කරන්නේ නැහැ. එහෙම තිබුණත් කමක් නැහැ. නමුත් ඒ ගැන මම හොයලා බලන්නම්.

හැබැයි, ඒවා භාරදීලා නැහැ. මම ඊයේ ඒක පැහැදිලි කළා.

**ගරු නිමල් ලාන්සා මහතා**

(மாண்புமிகு நிமல் லான்சா)

(The Hon. Nimal Lanza)

එතුමාට receipt එකක් දීලා තිබෙනවා, ගරු කථානායකතුමනි.

**ගරු කථානායකතුමා**

(மாண்புமிகு சபாநாயகர் அவர்கள்)

(The Hon. Speaker)

මහලේකම්තුමා දුන්නේ receipt එකක් නොවෙයි, note එකක්

**ගරු නිමල් ලාන්සා මහතා**

(மாண்புமிகு நிமல் லான்சா)

(The Hon. Nimal Lanza)

ඒක ආපසු ගන්න වෙයි.

**ගරු කථානායකතුමා**

(மாண்புமிகு சபாநாயகர் அவர்கள்)

(The Hon. Speaker)

ඔව්. ඒක ආපසු ගන්නා. බොහොම ස්තූතියි.

ප්‍රධාන වැඩකටයුතු ආරම්භයේ දී යෝජනා.

**පාර්ලිමේන්තුවේ රැස්වීම්****பாராளுமன்ற அமர்வு****SITTINGS OF THE PARLIAMENT****ගරු දිනේෂ් ගුණවර්ධන මහතා**

(மாண்புமிகு தினேஷ் குணவர்தன)

(The Hon. Dinesh Gunawardena)

ගරු කථානායකතුමනි, මා පහත සඳහන් යෝජනාව ඉදිරිපත් කරනවා:

"පාර්ලිමේන්තුවේ ස්ථාවර නියෝග 8හි විධිවිධානවල කුමක් සඳහන්ව තිබුණද, අද දින රැස්වීම් පැවැත්වෙන කාල වේලාව පු.හා. 10.30 සිට අ.හා. 12.30 දක්වා ද, අ.හා. 1.30 සිට අ.හා. 6.30 දක්වා ද විය යුතු ය. අ.හා. 6.30ට කථානායකතුමා ප්‍රශ්නය නොවීමසා පාර්ලිමේන්තුව කල් තැබිය යුතු ය."

**ප්‍රශ්නය විමසන ලදින්, සභා සම්මත විය.***வினா விடுக்கப்பட்டு ஏற்றுக்கொள்ளப்பட்டது.**Question put, and agreed to.***II****ගරු දිනේෂ් ගුණවර්ධන මහතා**

(மாண்புமிகு தினேஷ் குணவர்தன)

(The Hon. Dinesh Gunawardena)

ගරු කථානායකතුමනි, මා පහත සඳහන් යෝජනාව ඉදිරිපත් කරනවා:

"අද දින විසිර යෑමේදී මෙම පාර්ලිමේන්තුව 2020 පෙබරවාරි 05 වැනි බදාදා අ.හා. 1.00 වන තෙක් කල් තැබිය යුතුය."

**ප්‍රශ්නය විමසන ලදින්, සභා සම්මත විය.***வினா விடுக்கப்பட்டு ஏற்றுக்கொள்ளப்பட்டது.**Question put, and agreed to.*

**අමාත්‍යාංශීය උපදේශක කාරක සභා**  
**அமைச்சுசார் ஆலோசனைக் குழுக்கள்**  
**MINISTERIAL CONSULTATIVE COMMITTEES**

**ගරු දිනේෂ් ගුණවර්ධන මහතා**  
 (மாண்புமிகு தினேஷ் குணவர்தன)  
 (The Hon. Dinesh Gunawardena)

ගරු කථානායකතුමනි, මා පහත සඳහන් යෝජනාව ඉදිරිපත් කරනවා.

"මතු දැක්වෙන පරිදි අමාත්‍යාංශීය උපදේශක කාරක සභා විසි නවයක් (29) පත් කළ යුතුය:

1. ආරක්ෂක කටයුතු පිළිබඳ අමාත්‍යාංශීය උපදේශක කාරක සභාව
2. මුදල්, ආර්ථික සහ ප්‍රතිපත්ති සංවර්ධන කටයුතු පිළිබඳ අමාත්‍යාංශීය උපදේශක කාරක සභාව
3. බුද්ධිමය, සංස්කෘතික සහ ආගමික කටයුතු පිළිබඳ අමාත්‍යාංශීය උපදේශක කාරක සභාව
4. නාගරික සංවර්ධන, ජල සම්පාදන සහ නිවාස පහසුකම් කටයුතු පිළිබඳ අමාත්‍යාංශීය උපදේශක කාරක සභාව
5. මහවැලි, කෘෂිකර්ම, වාරිමාර්ග සහ ග්‍රාමීය සංවර්ධන කටයුතු පිළිබඳ අමාත්‍යාංශීය උපදේශක කාරක සභාව
6. අභ්‍යන්තර වෙළෙඳ, ආහාර සුරක්ෂිතතාවය සහ පාරිභෝගික සුබසාධන කටයුතු පිළිබඳ අමාත්‍යාංශීය උපදේශක කාරක සභාව
7. අධිකරණ, මානව හිමිකම් හා නීති ප්‍රතිසංස්කරණ කටයුතු පිළිබඳ අමාත්‍යාංශීය උපදේශක කාරක සභාව
8. විදේශ සබඳතා කටයුතු පිළිබඳ අමාත්‍යාංශීය උපදේශක කාරක සභාව
9. නිපුණතා සංවර්ධන, රැකියා සහ නම්කරු සබඳතා කටයුතු පිළිබඳ අමාත්‍යාංශීය උපදේශක කාරක සභාව
10. මාර්ග සහ මහාමාර්ග කටයුතු පිළිබඳ අමාත්‍යාංශීය උපදේශක කාරක සභාව
11. වරාය හා නාවික කටයුතු පිළිබඳ අමාත්‍යාංශීය උපදේශක කාරක සභාව
12. ප්‍රවාහන සේවා කළමනාකරණ කටයුතු පිළිබඳ අමාත්‍යාංශීය උපදේශක කාරක සභාව
13. විදුලිබල හා බලශක්ති කටයුතු පිළිබඳ අමාත්‍යාංශීය උපදේශක කාරක සභාව
14. ප්‍රජා සවිබලගැන්වීම් සහ වතු යටිතල පහසුකම් සංවර්ධන කටයුතු පිළිබඳ අමාත්‍යාංශීය උපදේශක කාරක සභාව
15. කාන්තා හා ළමා කටයුතු සහ සමාජ ආරක්ෂණ කටයුතු පිළිබඳ අමාත්‍යාංශීය උපදේශක කාරක සභාව
16. සෞඛ්‍ය සහ දේශීය වෛද්‍ය සේවා කටයුතු පිළිබඳ අමාත්‍යාංශීය උපදේශක කාරක සභාව
17. ධීවර හා ජලජ සම්පත් කටයුතු පිළිබඳ අමාත්‍යාංශීය උපදේශක කාරක සභාව
18. තොරතුරු සහ ජනමාධ්‍ය කටයුතු පිළිබඳ අමාත්‍යාංශීය උපදේශක කාරක සභාව
19. උසස් අධ්‍යාපන, තාක්ෂණ සහ නවෝත්පාදන කටයුතු පිළිබඳ අමාත්‍යාංශීය උපදේශක කාරක සභාව
20. රාජ්‍ය පරිපාලන, ස්වදේශ කටයුතු, පළාත් සභා හා පළාත් පාලන කටයුතු පිළිබඳ අමාත්‍යාංශීය උපදේශක කාරක සභාව
21. අධ්‍යාපන කටයුතු පිළිබඳ අමාත්‍යාංශීය උපදේශක කාරක සභාව
22. ක්‍රීඩා හා තරුණ කටයුතු පිළිබඳ අමාත්‍යාංශීය උපදේශක කාරක සභාව
23. කුඩා හා මධ්‍ය පරිමාණ ව්‍යාපාර සහ ව්‍යවසාය සංවර්ධන කටයුතු පිළිබඳ අමාත්‍යාංශීය උපදේශක කාරක සභාව
24. කර්මාන්ත සහ සැපයුම් කළමනාකරණ කටයුතු පිළිබඳ අමාත්‍යාංශීය උපදේශක කාරක සභාව
25. පරිසර සහ වනජීවී සම්පත් කටයුතු පිළිබඳ අමාත්‍යාංශීය උපදේශක කාරක සභාව
26. ඉඩම් හා ඉඩම් සංවර්ධන කටයුතු පිළිබඳ අමාත්‍යාංශීය උපදේශක කාරක සභාව
27. වැවිලි කර්මාන්ත සහ අපනයන කෘෂිකර්ම කටයුතු පිළිබඳ අමාත්‍යාංශීය උපදේශක කාරක සභාව
28. කාර්මික අපනයන සහ ආයෝජන ප්‍රවර්ධන කටයුතු පිළිබඳ අමාත්‍යාංශීය උපදේශක කාරක සභාව
29. සංචාරක සහ ගුවන් සේවා කටයුතු පිළිබඳ අමාත්‍යාංශීය උපදේශක කාරක සභාව

පාර්ලිමේන්තුවේ ස්ථාවර නියෝග 112හි විධිවිධානවල කුමක් සඳහන්ව තිබුණ ද, කාරක සභාව වෙත යොමු කරනු ලබන කරුණු

සම්බන්ධයෙන් සාකච්ඡා කර බලා වාර්තා කිරීම සඳහා එක් එක් අමාත්‍යාංශීය උපදේශක කාරක සභාව, අමාත්‍ය මණ්ඩලයේ අදාළ විෂයභාර අමාත්‍යවරයා සභාපතිවරයා වූ ද, රාජ්‍ය අමාත්‍යවරයා, නියෝජ්‍ය අමාත්‍යවරයා සහ තේරීම් කාරක සභාව විසින් නම් කරනු ලබන තවත් සාමාජික මන්ත්‍රීවරයන් හත් දෙනෙකුගෙන් (07) සමන්විත විය යුතුය.

එක් එක් අමාත්‍යාංශීය උපදේශක කාරක සභාවක ගණපූරණය සඳහා මන්ත්‍රීවරයන් තුන් දෙනෙකු (03) විය යුතුය."

**ප්‍රශ්නය විමසන ලදී, සභා සම්මත විය.**  
*வினா விடுக்கப்பட்டு ஏற்றுக்கொள்ளப்பட்டது.*  
*Question put, and agreed to.*

**රජයේ මුදල් පිළිබඳ කාරක සභාව**  
**அரசாங்க நிதி பற்றிய குழு**  
**COMMITTEE ON PUBLIC FINANCE**

**ගරු දිනේෂ් ගුණවර්ධන මහතා**  
 (மாண்புமிகு தினேஷ் குணவர்தன)  
 (The Hon. Dinesh Gunawardena)

ගරු කථානායකතුමනි, මා පහත සඳහන් යෝජනාව ඉදිරිපත් කරනවා:

"පාර්ලිමේන්තුවේ ස්ථාවර නියෝග 121හි විධිවිධානවල කුමක් සඳහන්ව තිබුණ ද, රජයේ මුදල් පිළිබඳ කාරක සභාව, තේරීම් කාරක සභාව විසින් නම් කරනු ලබන සාමාජික මන්ත්‍රීවරයන් දහතුන් දෙනෙකුගෙන් (13) සමන්විත විය යුතු ය."

**ප්‍රශ්නය විමසන ලදී, සභා සම්මත විය.**  
*வினா விடுக்கப்பட்டு ஏற்றுக்கொள்ளப்பட்டது.*  
*Question put, and agreed to.*

**ශෝක ප්‍රකාශය : ගරු ටී. රංජිත් ද සොයිසා**  
**මහතා**  
**அனுதாபத் தீர்மானம்: மாண்புமிகு ரஞ்சித் த**  
**சொய்சா**  
**VOTE OF CONDOLENCE: HON. T. RANJITH DE**  
**ZOYSA**

[ප්‍ර.භා. 11.11]

ගරු දිනේෂ් ගුණවර්ධන මහතා (විදේශ සබඳතා අමාත්‍ය, නිපුණතා සංවර්ධන, රැකියා සහ නම්කරු සබඳතා අමාත්‍ය සහ පාර්ලිමේන්තුවේ සභානායකතුමා)  
 (மாண்புமிகு தினேஷ் குணவர்தன - வெளிநாட்டு உறவுகள் அமைச்சரும் திறன்கள் அபிவிருத்தி, தொழில்துறை மற்றும் தொழில் உறவுகள் அமைச்சரும் பாராளுமன்றச் சபை முதல்வரும்)  
 (The Hon. Dinesh Gunawardena - Minister of Foreign Relations, Minister of Skills Development, Employment and Labour Relations and Leader of the House of Parliament)  
 ගරු කථානායකතුමනි, රත්නපුර දිස්ත්‍රික්කයේ පොදු මහජනතාව නියෝජනය කරමින්, පාර්ලිමේන්තු මන්ත්‍රීවරයකු වශයෙන් මෙම උත්තරීතර සභාව ශෝභාවත් කළ හිටපු පාර්ලිමේන්තු මන්ත්‍රී දිවංගත ගරු ටී. රංජිත් ද සොයිසා මැතිතුමාගේ අභාවය පිළිබඳව ශෝකය පළ කිරීමේ යෝජනාව මම මේ අවස්ථාවේදී මෙම ගරු සභාවට ඉදිරිපත් කරමි.

1962 වර්ෂයේ මැයි 03වන දා ගොඩකවෙල රෝහලේදී ජන්ම ලාභය ලැබූ නිරිමාදුර රංජිත් ද සොයිසා මැතිතුමාගේ පියා වූයේ



අල්පිටිය, තියබරාවත්ත නම් සොදුරු ගම්මානයේ ජීවත් වූ ටී. ඇඩ්වින් ද සොයිසා මහතාය. එතුමාගේ මව වන්නේ එල්.එච්. ලීලාවතී සේනානායක මහත්මියයි. පවුලේ දෙවැනි දරුවා වූ එතුමාට සහෝදරයෝ සිව්දෙනෙකු හා සහෝදරියෝ දෙදෙනෙකු ද සිටිති.

උපතින් බෞද්ධයකු වූ එතුමා අල්පිටිය සිද්ධාර්ථ මහා විද්‍යාලයෙන් මූලික අධ්‍යාපනය හදාරා පසුව අධ්‍යයන පොදු සහතික පත්‍ර උසස් පෙළ සඳහා ගොඩකවෙල රාහුල ජාතික පාසලට ඇතුළත් විය. කෘෂිකර්මය පිළිබඳව ඉගෙනීමට දැඩි උනන්දුවක් දැක්වූ එතුමා කෘෂි විද්‍යාව පිළිබඳ ඩිප්ලෝමාධාරියකු ද විය.

මුද්‍රිතා ප්‍රියාන්ති ද සොයිසා මැතිනිය සමඟ අතීතන ගත් මෙතුමා ටී. ලකිත් පංකප් ද සොයිසා පුතණුවන්ද, තමෝදි නිහංසා ද සොයිසා දියණිය ද මෙලොවට දායාද කරන ලදී.

සමාජයේ අසාධාරණයට ලක් වී දුක් විඳිමින් ජීවත් වන ජනතාව වෙනුවෙන් පෙනී සිටි නිසා විශාල මර්දනයකට, ජීවිත තර්ජනයකට මුහුණ දී ලැබූ අත්දැකීම්වලින් පරිපූර්ණ වෙමින් සටන් කළ නායකයකු වූ ගරු රංජිත් ද සොයිසා මැතිතුමා ජනතාවගේ ජීවිත තත්ත්වය නඟා සිටුවීමට පිළියම් යෙදීම පිණිස රත්නපුර දිස්ත්‍රික්කයෙහි දේශපාලනයට යොමු වූයේ ජනතාව අතරින්ම මතු වූ නායකයකු ලෙසය.

වර්ෂ 1997 වසරේ පැවැති ප්‍රාදේශීය සභා මැතිවරණයට ඉදිරිපත් වී අතිවිශිෂ්ට ජයග්‍රහණයක් ලබා ගත් එතුමා, ශ්‍රී ලංකාවේ විශාලතම ප්‍රාදේශීය සභා තුන අතරින් එකක් වූ අටකලන්පත්ත ප්‍රාදේශීය සභාවේ සභාපතිවරයා බවට පත් විය. ප්‍රාදේශීය සභාවේ අරමුදලින් බැකෝ යන්ත්‍ර මිලදී ගත් එතුමා, රක්වාන මැතිවරණ කොට්ඨාසයට අයත් අති දුෂ්කර ගම්මානවල ජනතාව වෙනුවෙන් මාර්ග පද්ධති සකස් කර දීමට පියවර ගත් අතර, එම ප්‍රදේශයේ ජනතාවට විදුලිය ලබාදීමට ද අවශ්‍ය පියවර ගත්තේය.

2001 වසරේ ගොඩකවෙල ප්‍රාදේශීය සභාවේ විපක්ෂ නායක ලෙසද කටයුතු කළ එතුමා, 2004 වසරේ සබරගමුව පළාත් සභා මැතිවරණයට ඉදිරිපත්ව ඉන් ජයගෙන, එම පළාත් සභාවේ ඉඩම්, කෘෂිකර්ම, වාරිමාර්ග හා සත්ව නිෂ්පාදන අමාත්‍යවරයා වශයෙන්ද, පසුව ඊළඟ පළාත් සභාවේදී සෞඛ්‍ය, දේශීය වෛද්‍ය හා වනිතා කටයුතු අමාත්‍යවරයා වශයෙන්ද, ජනතාවගේ සිත් දිනාගනිමින්, ජනතා සේවයට තව තවත් කැප වෙමින් ජනා යහපත උදෙසා කටයුතු කළා.

වරප්‍රසාද හමුවේ තම දේශපාලන මාවත වෙනස් නොකළ, අධිෂ්ඨානශීලී ජනතා නායකයකු වූ එතුමා, ප්‍රගතිශීලී කඳවුර නියෝජනය කළ සටන්කාමියකු වූ අතර, වතු කම්කරුවන්ගේ, රබර් කිරි කපන්නන්ගේ හා පතල් කම්කරුවන්ගේ නායකයා බවට ද පත් වුණා. සෑම ජන කොට්ඨාසයකම ආදරය හා ගෞරවය ලබා, 2010 වසරේ පැවැති පාර්ලිමේන්තු මැතිවරණයට ඉදිරිපත් වී ඉන් ජයග්‍රහණය ලබා ප්‍රථම වරට පාර්ලිමේන්තු මන්ත්‍රීවරයකු ලෙස පැමිණීමට මහින්ද රාජපක්ෂ මැතිතුමාගේ නායකත්වයෙන් දොරටුව විවෘත වුණා.

2015 වර්ෂයේ පැවැති පාර්ලිමේන්තු මහ මැතිවරණයටද ඉදිරිපත්ව ඉන් ජයගෙන නැවතත් පාර්ලිමේන්තු මන්ත්‍රීවරයකු වූ එතුමා, වර්තමාන අග්‍රාමාත්‍ය ගරු මහින්ද රාජපක්ෂ මැතිතුමා විපක්ෂයේ සිටින අවස්ථාවේදී යෝධ ශක්තියක් වෙමින්, ඒකාබද්ධ විපක්ෂයේ නියෝජ්‍ය ජාතික සංවිධායක ධුරයද හොබවමින්, ඒකාබද්ධ විපක්ෂය ලෙස පාර්ලිමේන්තුවේදී හා ඉන් පිටතදීද එක්සත් ජාතික පක්ෂ විරෝධී ගමනට විශාල ශක්තියක්

ඇති කරමින්, රටේ බලතුලනය වෙනස් කිරීම සඳහා ජනතාව දැනුවත් කරමින් නුගේගොඩදී හා රත්නපුරදී පැවැති ප්‍රධාන රැලිවලදී ඉතා වෙහෙස මහන්සි වී විපක්ෂයේ කාර්ය භාරය මනා ලෙස ඉටු කළා. එතුමා කිසිදු අභියෝගයකට නොසැලැණු ජනතා හිතකාමී නායකයකු විය. පාර්ලිමේන්තුවේ කටයුතුවලදී ඉතාම දක්ෂ හා සුක්ෂ්ම දේශපාලන ක්‍රියාකරුවකු ලෙස කටයුතු කළ බව ගරු කථානායකතුමාද පිළිගන්නවා ඇති.

"ටී. රංජිත් ද සොයිසා සමාජ සත්කාර සංසදය" පිහිටුවීමටත්, ඒ මගින් ප්‍රදේශයේ තරුණ තරුණියන්ට නොමිලේ ඉංග්‍රීසි හා පරිගණක පාඨමාලා හැදෑරීමට අවස්ථාව ලබා දීම, රෝගීන්ට රෝද පුටු සහ ඇස් කණ්ණාඩි ලබා දීම එතුමා අතින් සිදු වූ සමාජ සත්කරවලින් කීපයකි.

එසේම, සම්බුද්ධ ශාසනයේ උන්නතිය උදෙසා ගොඩකවෙල රජමහා විහාරය කේන්ද්‍ර කරගනිමින් සෑම විහාරස්ථනයකම දියුණුවට කටයුතු කළ එතුමා, දිස්ත්‍රික්කය පුරා, එනම් වලවේ නිම්නයේ සිට සීතාවක ගඟ දක්වා ජීවත් වූ ජනතාව වෙනුවෙන්, වතු කම්කරු ජනතාව වෙනුවෙන්, මැණික් කර්මාන්තය ආදී කර්මාන්තවල නියැලී ජනතාව වෙනුවෙන් ඉතා විශාල සේවයක් ඉටු කරමින් ඔවුන්ගේ ගෞරවය දිනාගෙන සිටියා.

නිරන්තරයෙන් මහා සංඝ රත්නයේ අවවාද අනුශාසනා අනුව රටත්, ජාතියත්, සම්බුද්ධ ශාසනයත් රැක ගැනීමට අවශ්‍ය ශක්තිය ලබා දෙමින් තම ජීවිත ගමන ගොඩ නඟා ගත් එතුමා දහම් පාසල් දරුවන්ගේ අධ්‍යාපන කටයුතු සඳහා ඩෙස් පුටු හා ඉගෙනීමට අවශ්‍ය ලිපි ද්‍රව්‍ය ආදී විශේෂ පරිත්‍යාග කරමින් දහම් පාසල් අධ්‍යාපනයේ සංවර්ධනයට ද කටයුතු කළා. හින්දු, ඉස්ලාම් හා කතෝලික පූජනීය ස්ථාන සමඟ ද ඉමහත් සමීප සබඳතා ගොඩ නඟා ගනිමින් කටයුතු කළ එතුමා එම ජනතාව අතර ද කැපී පෙනෙන නායකයකු වෙමින් ආදරය දිනා ගත්තා.

අතිගරු ජනාධිපති ගෝඨාභය රාජපක්ෂ මැතිතුමා අපේක්ෂාකරනු වශයෙන් ඉදිරිපත් වූ පසුගිය ජනාධිපතිවරණයේදී එතුමාගේ ජයග්‍රහණය වෙනුවෙන් ද, පාර්ලිමේන්තු මැතිවරණයේ සිට මහින්ද රාජපක්ෂ මැතිතුමාගේ නායකත්වයෙන් යෝධ ජන ශක්තියක් ගොඩ නැඟීම සඳහා ද අතිවිශාල වැඩ කොටසක් ඉතා කැපවීමෙන් ඉටු කළා. වර්තමාන ආණ්ඩුව පත් වීමෙන් අනතුරුව රාජ්‍ය ඇමතිවරයකු ලෙස නම් කර තිබියදී, දිවුරුම් දීමට පෙර රත්නපුරය දිස්ත්‍රික්කයේ ජනතාවගේ පමණක් නොව, අප සැමගේ හද කම්පා කරවමින් අවුරුදු 57ක් ආයු වළඳා 2019 වර්ෂයේ දෙසැම්බර් මස 04වැනි දින ගරු රංජිත් ද සොයිසා මැතිතුමා අප අතරින් සමු ගත්තා.

ගරු කථානායකතුමනි, 2010 වර්ෂයේ සිට මිය යනතෙක් වසර 09කට වැඩි කාලයක් පාර්ලිමේන්තුවේ ගරු මන්ත්‍රීවරයකු ලෙස කටයුතු කරමින් රත්නපුරය දිස්ත්‍රික්කයේ ජනතාවට සුවිශාල සේවයක් කළ ගරු රංජිත් ද සොයිසා මැතිතුමාට නිවන් සුව ප්‍රාර්ථනා කරනවා. මෙම උත්තරීතර සභාවේ ශෝකය එතුමාගේ දයාබර බිරිඳට ද, පුතණුවන් හා දියණිය ඇතුළු ඥාතීන් වෙත ද දන්වා යවන ලෙස ඉල්ලා සිටිනවා.

[පු.හා.11.19]

ගරු ගයන්ත කරුණාතිලක මහතා  
(மாண்புமிகு கயந்த கருணாநிதிக் க)  
(The Hon. Gayantha Karunatileka)

ගරු කථානායකතුමනි, පුරා දශකයක පමණ කාලයක් මේ උත්තරීතර සභාව නියෝජනය කරපු ගරු රංජිත් ද සොයිසා මන්ත්‍රීතුමාගේ අභාවය පිළිබඳව ගරු සභානායකතුමා විසින්

[ගරු ගයන්ත කරුණාතිලක මහතා]

ඉදිරිපත් කරන ලද ශෝක යෝජනාව ස්ථිර කරමින් ගරු විපක්ෂ නායකතුමා වෙනුවෙන්, අප සියලුදෙනා වෙනුවෙන් යමක් ප්‍රකාශ කරන්න මා කැමැතියි. ගරු කථානායකතුමනි, රත්නපුරයෙන් බිහි වෙමින් දේශපාලනඥයන් දිහා බලනකොට, මේ සභාව නියෝජනය කරනු පුද්ගලයන් ගැන කල්පනා කර බලනකොට බොහෝ විට අපි දැක තිබෙනවා, දේශපාලන පරපුරකින් පැවත එන උදවිය බොහෝ දෙනෙක් මේ සභාව නියෝජනය කරන බව. නමුත්, අභාවප්‍රාප්ත ගරු රංජිත් ද සොයිසා මැතිතුමා දේශපාලන ගමන ආරම්භ කරන්නේ තමන් විසින්ම ගොඩ නඟා ගන්නා ලද පොදු ජනතාවගේ නායකයකු හැටියටයි කියන එකයි අපට පෙනෙන්න තිබෙන්නේ. එතුමා ගමෙන් දේශපාලනය පටන් ගත්තා. ප්‍රාදේශීය මට්ටමට ආවා. ප්‍රාදේශීය සභාවේ සභාපති ධුරයට පත් වුණා. පළාත් සභාවට ගිහින් පළාත් සභාවේ අමාත්‍ය ධුර රැසක් දැරුවා. ඉන් පසු දිස්ත්‍රික් මට්ටමට ඇවිත්, අවසානයේ ජාතික දේශපාලනයට අවතීර්ණ වෙන්නට එතුමාට හැකියාව ලැබුණා.

ගරු කථානායකතුමනි, එතුමා සබරගමුව පළාත් සභාවේ ඇමතිවරයකු හැටියට විවිධ අමාත්‍ය ධුර දරමින්, ඒ දුෂ්කර ප්‍රදේශවලට විශාල සේවාවක් ඉෂ්ට කරනු බව කැපී පෙනෙන දෙයක්. රක්වාන කියන දුෂ්කර ආසනයේ මන්ත්‍රීවරයකු හැටියට කටයුතු කරන කොට, සංවිධායකවරයකු හැටියට කටයුතු කරනකොට එතුමා ඒ පළාතේ දුප්පත් මිනිසුන් එක්ක, පොඩි මිනිසුන් එක්ක ඉතා හිතවත්ව කටයුතු කළා. වතු කම්කරුවන් රාශියක් සිටින එම ආසනයේ ඒ වතු කම්කරුවන්ගේ හිතවතකු හැටියටත් එතුමා කටයුතු කළා. සිංහල, දෙමළ, මුස්ලිම් ආදී සියලු ප්‍රජාව සමඟ එක ලෙස ඇසුරු කරන්න පුළුවන්කම තිබූ මහජන නියෝජිතයකු හැටියටත් ගරු රංජිත් ද සොයිසා මන්ත්‍රීතුමා හඳුන්වන්න පුළුවන්.

ගරු කථානායකතුමනි, බොහොම කුඩා ශරීරයකට තමයි එතුමා හිමිකම් කීවේ. කුඩා ශරීරයක් තිබුණු එතුමා ඕනෑම අභියෝගයක් භාර ගැනීමට සුවිශේෂ හැකියාවකින් සමන්විතව කටයුතු කළා. එතුමා විටෙක හොඳ සටන්කාමියකු වූ හැටි අපි දැක තිබෙනවා. එතුමා පාර්ලිමේන්තුව තුළත්, දේශපාලන වේදිකාව තුළත්, රූපවාහිනී සංවාදවලට ගියාමත්, ප්‍රවෘත්ති සාකච්ඡාවලදීත් තමන්ගේ මතය ඉදිරිපත් කිරීමට නොබියව කටයුතු කළා. ඒ වාගේම කුමන දේශපාලන මත දැරුවත්, විටෙක සටන්කාමී විධියට ඒවා ඉදිරිපත් කළත්, මේ සභාවෙන් පිටතදී මුණ ගැසුණාම දේශපාලන පක්ෂ හේදයෙන් තොරව අප සමඟත් ඉතාම සුභද්‍රෑශීව, මිත්‍රශීලීව ආශ්‍රය කරන්නට ගරු රංජිත් ද සොයිසා මැතිතුමාට හැකියාවක් තිබුණා.

එතුමාගේ චරිතය තුළ මම දැකපු විශේෂ ලක්ෂණයක් තිබෙනවා. දේශපාලන වශයෙන් මැතිවරණ පරාජයක් ලැබුවාම, සමහර උදවිය හිතනවා, "මේ පරාජය දීර්ඝ කාලයකට බලපාන දෙයක්. නැවත ඔළුව උස්සන්න බැහැ" කියලා. එහෙම හිතලා පසු බහින වෙලාවල් තිබෙනවා. නමුත්, රංජිත් ද සොයිසා මැතිතුමා මැතිවරණ පරාජවලදී එහෙම අධෛර්යවත් වුණේ නැහැ. එතුමා අධිෂ්ඨානශීලීව නැගී සිට තමන්ගේ මතය වෙනුවෙන් පෙනී සිටියා. ඒ වාගේම එතුමා විශේෂයෙන් විපක්ෂයේ කාර්යභාරය හොඳින් තේරුම් අරගෙන තිබුණු බව පසුගිය කාලයේ එතුමා කටයුතු කළ ආකාරයෙන් අපට දකින්න ලැබුණා. එතුමා ඒ කාර්ය භාරය හරියට ඉෂ්ට කළා. එතුමා විපක්ෂය වෙනුවෙන් තම යුතුකම ඉෂ්ට කළා. එතුමා අසනීපයෙන් පසුවෙද්දීත් ජනාධිපතිවරණයට වැඩ කළා. ජනාධිපතිවරණය දවසේ අසනීප තත්ත්වයෙන් ඉදගෙන වුණත් බොහොම අමාරුවෙන් ගිහින් ඡන්දය පවා ප්‍රකාශ කරලා එතුමාගේ මතවාදය ජයග්‍රහණය කරන

හැටි එතුමා දැක්කා. අසනීප තත්ත්වය නිසාම අවාසනාවට එතුමාට තවදුරටත් මේ ගරු සභාව නියෝජනය කිරීමට අවස්ථාව ලැබුණේ නැහැ.

ගරු කථානායකතුමනි, මා මීට වඩා කාලය ගන්න බලාපොරොත්තු වන්නේ නැහැ. එතුමා හොඳ බෞද්ධයකු හැටියට විහාරස්ථාන හැම එකක් සමඟම ළඟ ඇසුරක් පැවැත්වූවා; කිව්‍රුවෙන් ඇසුරු කළා. ඒ නිසා එතුමා අසනීපයෙන් සිටින විට එතුමාට ආශීර්වාද කරලා පත්සල්වල විවිධ පින්කම් පවා පැවැත්වූ බව අපට අහන්න ලැබුණා.

ගරු සභානායකතුමා ඉදිරිපත් කරනු ශෝක ප්‍රකාශ යෝජනාව ස්ථිර කරමින්, විශේෂයෙන්ම ගරු සජිත් ප්‍රේමදාස විපක්ෂ නායකතුමාගෙන්, පෞද්ගලිකව අපේත් සංවේගය එතුමාගේ ආදරණීය බිරිඳ, දරුවන් ඇතුළු සියලු ඥාතීන් වෙත පුද කරන ලෙස මා ඉල්ලා සිටිනවා. මේ ගරු සභාව නියෝජනය කළ ගරු රංජිත් ද සොයිසා මන්ත්‍රීතුමාට නිවන් සුව ලැබේවායි කියා මා ප්‍රාර්ථනා කරනවා.

[පු.භා.1123]

ගරු මහින්ද රාජපක්ෂ මහතා (අග්‍රාමාත්‍යතුමා සහ මුදල්, ආර්ථික සහ ප්‍රතිපත්ති සංවර්ධන අමාත්‍ය, බුද්ධශාසන, සංස්කෘතික සහ ආගමික කටයුතු අමාත්‍ය සහ නාගරික සංවර්ධන, ජල සම්පාදන සහ නිවාස පහසුකම් අමාත්‍යතුමා)

(மாண்புமிகு மஹிந்த ராஜபக்ஷ - பிரதம அமைச்சரும் நிதி, பொருளாதாரம் மற்றும் கொள்கை அபிவிருத்தி அமைச்சரும் புத்தசாசன, கலாசார மற்றும் சமய அலுவல்கள் அமைச்சரும் நகர அபிவிருத்தி, நீர் வழங்கல் மற்றும் வீடமைப்பு வசதிகள் அமைச்சரும்)

(The Hon. Mahinda Rajapaksa - Prime Minister, Minister of Finance, Economy and Policy Development, Minister of Buddhasasana, Cultural and Religious Affairs and Minister of Urban Development, Water Supply and Housing Facilities)

ගරු කථානායකතුමනි, ගරු රංජිත් ද සොයිසා මැතිතුමාගේ අභාවය පිළිබඳ ශෝකය ප්‍රකාශ කරන වෙලාවේ මේ ගරු සභාවේ කතා කළ මන්ත්‍රීවරුන්ගෙන් කියැවුණු සියලු කාරණාවලට එකඟ වෙමින් මා ද ඒවා අනුමත කරන බව මුලින්ම කියන්න ඕනෑ. එතුමා මූලික අධ්‍යාපනය ලබා ශ්‍රී ලංකා කෘෂිකර්ම විද්‍යාලයට ඇතුළු වුණා. එතුමාගේ අධ්‍යාපන පසුබිම නිසා එතුමා ගමේ, රටේ මිනිසුන්ගේ සැබෑ වුවමනාව තේරුම් ගත්තා. උගත්කම නිසා විෂයානුකූලව ජනතා ප්‍රශ්න තේරුම් ගන්න එතුමාට පුළුවන් වුණා.

මත්තල ගුවන් තොටුපොළේ වී ගබඩා කළ වෙලාවේ ගොවිතැන ගැන දන්නා, බතේ වටිනාකම ගැන දන්නා කෙනකු හැටියට එතුමා කතාගා වූ වුණා මට මතකයි. ඒ විතරක් නොවෙයි, ඊට වැරද්දට විශාල උද්ඝෝෂණ ව්‍යාපාර ද එතුමා ආරම්භ කළා. එතුමා විවලට කිව්වේ "බුද්ධ භෝගය" කියලා. "බුද්ධ භෝගය" ගුවන් තොටුපොළේ ගබඩා කළාම එතුමා ඊට එරෙහිව ලොකු හඬක් නැහුවා. රංජිත් කෘෂිකර්මය හැදෑරූ විශේෂඥයකු වූ නිසා ඒ ක්ෂේත්‍රය ගැන ලොකු අවබෝධයකින් කටයුතු කළා.

මහජන නියෝජිත ආයතන වන ප්‍රාදේශීය සභාවට, පළාත් සභාවට වාගේම පාර්ලිමේන්තුවට එන්න එතුමාට පුළුවන්කම ලැබුණේ මහ ජනයා සමඟ එතුමාට තිබුණු කිව්‍රු සම්බන්ධය නිසායි. එක්තරා යුගයකදී එතුමා තරුණයන් සමඟ ජනතා විමුක්ති පෙරමුණේ දේශපාලනය කළා. ජනතා විමුක්ති පෙරමුණේ විප්ලව මහතා එක්ක එතුමාට කිව්‍රු සම්බන්ධකම් පැවැතුණා. ඉන් පසුව තමයි එතුමා අප සමඟ එකතු වුණේ. එතුමා එක්තරා යුගයක තංගල්ල ප්‍රදේශයේ ජීවත් වුණා.

එතුමා 2002 වර්ෂයේ ප්‍රාදේශීය සභාවේ විපක්ෂ නායක වෙලා හිටියා. 2004 වර්ෂයේදී එතුමා සබරගමුව පළාත් සභාවට තේරී පත් වුණා. සබරගමුව පළාත් සභාවේ ඉඩම්, කෘෂිකර්ම, වාරිමාර්ග හා සත්ව නිෂ්පාදන ඇමතිවරයා වශයෙන් කටයුතු කළා. එතුමා එහිදී විශාල සේවයක් කළා. එමෙන්ම, පළාත් සභාවේ සෞඛ්‍ය, දේශීය වෛද්‍ය හා වනිතා කටයුතු ඇමතිවරයා වශයෙන් ද එතුමා විශාල සේවයක් ඉටු කළා.

2010 වර්ෂයේ දී රංජිත් ද සොයිසා මැතිතුමා පාර්ලිමේන්තුවට තේරී පත් වුණා. එතුමාගේ මේ ගමන ඉතාම ක්‍රමානුකූල ගමනක්. පාර්ලිමේන්තුව නියෝජනය කළ රංජිත් ද සොයිසා මන්ත්‍රීතුමා එතුමාගේ පළාතේ ජනතාවගේ ප්‍රශ්න පිළිබඳව නිතරම පාර්ලිමේන්තුව තුළ හඬ නැඟුවා. එතුමා එම පළාතේ ප්‍රශ්න පමණක් නොවෙයි, රටේ ප්‍රශ්න පිළිබඳවත් මේ පාර්ලිමේන්තුව තුළ හඬ නඟපු බව ඔබතුමා දන්නවා. ජනතා ප්‍රශ්න පිළිබඳව එතුමා නිතරම අවදියෙන් හිටියා.

2015 ජනවාරි 08 වැනි දා අපේ ආණ්ඩුව පරාද වෙලා, ගෙදර ගිය කාලය මට මතකයි. දේශපාලනයේ දී, කෙනෙකුගේ අවංකකම, නිර්භීතකම තේරුම් ගන්න පුළුවන් වෙන්නේ පරාද වෙලා ගෙදර ගියාමයි. පරාජයට මුහුණ දෙන ආකාරය අනුව අපට මිනිසුන් තේරුම් ගන්න පුළුවන්. මට මතකයි, අපි පරාද වෙලා ගෙදර ගියාදා ඉදන් හිටපු මන්ත්‍රී රංජිත් ද සොයිසා මහතා අපිත් එක්ක ඉතාම කිට්ටුවෙන් හිටියා. එතුමා නිතර වීරකැටියටත්, තංගල්ලටත් ඇවිල්ලා අප මුණ ගැසිලා, අප ධෛර්යවත් කරමින් කටයුතු කළ බව මම මේ අවස්ථාවේ දී මතක් කළ යුතුව තිබෙනවා.

එතුමා පොහොට්ටුව පක්ෂය ගොඩනඟන්න දරදිය ඇදපු කෙනෙක්. එතුමා හැම දේශපාලන සටනකදීම අපිත් එක්ක හිටියා. නීතියේ ආධිපත්‍යය දෙපසට පාගන එක ගැන රංජිත් ද සොයිසා මහතා විශාල වශයෙන් දුක් වුණා, ඒ ගැන විරෝධය පළ කළා, ඒ තැන්වලදී බොහොම නිර්භීතව අදහස් පළ කළා. ජනතාව වෙනුවෙන් හිරේ විලංගුවේ වැටෙන්න වුණත් සුදානමින් තමයි එතුමා සටනත් කළේ. ඒ නිසා ප්‍රගතිශීලී කඳවුරේ හිටපු වටිනා වර්තයක් තමයි රංජිත් ද සොයිසා මැතිතුමා. කොපමණ ලෙඩ වුණත් එතුමා සටන අත හැරියේ නැහැ. ජනාධිපති මැතිවරණය අවස්ථාවේ එතුමා අසනීපෙන් හිටියත්, ඒ අසනීපය ගැන හිතන්නේ නැතුව ගිහිල්ලා, ඒ දේශපාලන රැස්වීම් සංවිධානය කරමින් කටයුතු කළාය කියන එක අපට අමතක කරන්න පුළුවන්කමක් නැහැ. ඒ නිසා එතුමා මිනිසුන් වෙනුවෙන්, පළාත වෙනුවෙන්, තමන්ගේ ජනතාව වෙනුවෙන් කටයුතු කරපු දේශපාලන නායකයෙක්.

2010 වර්ෂයේ සිට 2019 වර්ෂයේ දෙසැම්බර් මස 04 වන දින එතුමා අභාවප්‍රාප්ත වෙන තෙක්ම පාර්ලිමේන්තුවේ ගරු මන්ත්‍රීවරයකු ලෙස කටයුතු කරමින් රත්නපුර දිස්ත්‍රික්කයේ ජනතාවටත්, රටේ ජනතාවටත් විශාල සේවයක් කළා. එතුමාගේ අභාවය පිළිබඳව අප සියලුදෙනාම කනගාටු වෙනවා. රංජිත් ද සොයිසා මැතිතුමා දේශපාලන නායකයකු වියට මේ පාර්ලිමේන්තුව නියෝජනය කරමින් අපිත් එක්ක එකට ඉඳලා, හදිසියේම අප අතරින් වෙන් වුණා. එතුමා වෙනුවෙන් මේ අවස්ථාවේ දී අපේ කනගාටුව පළ කරනවා.

විශේෂයෙන්ම එතුමාගේ ආදරණීය බිරිඳ මුදිතා ප්‍රියාන්ති ද සොයිසා මැතිනියටත්, ලකිත් පංකජ ද සොයිසා පුතාටත්, තමෝදි නිහංසා ද සොයිසා දුවටත්, ඔවුන්ගේ ඥාතීන්ටත් අපේ ශෝකය පළ කර සිටිමින් එතුමාට නිවන් සුව ප්‍රාර්ථනා කරනවා.

[පු.භා. 11.30]

**ගරු ඩබ්ලිව්.ඩී.ජේ. සෙනෙවිරත්න මහතා (ආර්ථික සහ ප්‍රතිපත්ති සංවර්ධන රාජ්‍ය අමාත්‍යතුමා)**

(மாண்புமிகு டபிள்யூ.டி.ஜே. செனேவிரத்ன - பொருளாதார மற்றும் கொள்கைகள் அபிவிருத்தி இராஜாங்க அமைச்சர்)  
(The Hon. W.D.J. Senewiratne - State Minister of Economy and Policy Development)

ගරු කථානායකතුමනි, රත්නපුරය දිස්ත්‍රික්කයෙන් මැතිදී බිහි වුණු කීර්තිමත් දේශපාලනඥයකු පිළිබඳ ශෝකය පළ කරන මේ අවස්ථාවේ දී එතුමා පිළිබඳව වචන ස්වල්පයක් කථා කිරීමට අවස්ථාව ලබා දීම ගැන ස්තූතිවන්ත වෙනවා. ඇත්ත වශයෙන්ම ගරු රංජිත් ද සොයිසා මැතිතුමා මගේ ඉතාම හිතවතෙක්. දීර්ඝ කාලයක් මා එතුමා සමඟ එකට දේශපාලනය කළා. එතුමා රක්වාන ප්‍රදේශයේ ඉපදිලා, රක්වාන ප්‍රදේශයෙන් අධ්‍යාපනය ලබා, ඊට පස්සේ රක්වාන ප්‍රදේශයේ ජනතාවට සේවය කරන්න කැපවෙලා කටයුතු කළා. 2004 දී මා රක්වාන ආසනය මුල් කරගෙන දේශපාලනය කරලා පාර්ලිමේන්තුවට තරග කළා. 2004 මැතිවරණයේ දී මගේ ප්‍රධානම ආධාරකරු වුණේ රංජිත් ද සොයිසා මන්ත්‍රීතුමායි. එතුමා ඒ ආසනයේ සෑම අස්සක් මුල්ලක් නැරඹ දන්නවා. ඒ වනකොට එතුමා ප්‍රාදේශීය සභාවේ සභාපති ධුරය දැරුවා. ඉන් පසුව එතුමා පළාත් සභාවට පත්වෙලා පළාත් සභාවේ අමාත්‍ය ධුර කිහිපයක්ම දැරුවා. ඒ කාලය තුළ එතුමාට පුළුවන්කම ලැබුණා, ඒ අමාත්‍යාංශය හරහා ප්‍රදේශයට විශාල සේවාවක් කරන්න.

කෘෂිකර්මය පිළිබඳ පාඨමාලාවක් හදාරා තිබෙන එතුමාට කෘෂි කර්මාන්තය ගැන සැහෙන පුළුල් අවබෝධයක්, දැනුමක් තිබුණා. එක වරක් මාත්, අගමැතිතුමාත් එතුමාගේ නිවසට ගියා. ඒ අවස්ථාවේ දී එතුමාගේ නිවසේ ගෙවත්තට අප එක්කගෙන ගිහින් එතුමාගේ කෘෂි කර්මාන්ත වැඩ කටයුතු අපට පෙන්නුවා. ඉතාම නවීන පන්තයේ වැඩ පිළිවෙළක් එතුමාගේ ගෙවත්තේම ක්‍රියාත්මක කර තිබුණු එක ගැන ඇත්ත වශයෙන් අපි ඉතා සතුටු වුණා. ඒ වාගේම ගෙදරටත්, ගමටත්, ඒ ප්‍රදේශයටත්, රටටත් සේවයක් කරන්න හැකියාවක්, උනන්දුවක්, අවබෝධයක් එතුමාට තිබුණා.

එතුමාගේ දේශපාලන මුවහත්කම දැනගත් මා එතුමාට පාර්ලිමේන්තුවට ඒමේ අවස්ථාව ලබාදීමේ අරමුණින් රක්වාන ආසනයේ ඉඳලා වෙනත් ආසනයකට ගියා. ඒ අවස්ථාවේ දී එතුමාට මේ ආසනය ලබා දීමට අපේ පක්ෂය සමඟ මා සාකච්ඡා කළා. එතුමා 2010 මැතිවරණය ජයග්‍රහණය කරලා මන්ත්‍රීවරයකු වශයෙන් තේරී පත් වුණා. ඉන් පසුව 2015 මැතිවරණයේ දීත් එතුමා ජයග්‍රහණය කළා. 2015 මැතිවරණය ජයග්‍රහණය කළාට පස්සේ එතුමා ඒකාබද්ධ විපක්ෂයේ නියෝජ්‍ය ජාතික සංවිධායක වශයෙන් කටයුතු කළ බව කියන්න කැමැතියි.

ඒ වෙලාවේ එතුමාගේ දක්ෂකම අපි හොඳින් තේරුම් ගන්නා. අපේ ගරු අගමැතිතුමාත් කියපු ආකාරයට ඉතාම කාර්යක්ෂම වියට එතුමා සංවිධායකවරයකු, නියෝජ්‍ය සංවිධායකවරයකු වශයෙන් විපක්ෂයේ මන්ත්‍රීවරුන්ගේ සම්බන්ධතාව ගොඩනඟමින්, ඔවුන් යම් යම් විවාදවලට යොමු කරමින්, ඒ විවාද පණ ගන්වමින් එතුමා පාර්ලිමේන්තුවේ කටයුතු කළා. 2015 ඉඳලා එතුමාගේ දේශපාලන වර්තය මුළු රට පුරාම ප්‍රචාරය වුණා. විශේෂයෙන්ම පොදුජන පෙරමුණේ වැඩ කටයුතු සම්බන්ධව විශාල කැපවීමකින්, විශාල මුවහත්කමකින් යුක්තව රත්නපුර දිස්ත්‍රික්කයේ පමණක් නොවෙයි, රට පුරාම එතුමා කටයුතු කළා. ඒ කටයුතු නිසාම එතුමා ජනතාවගේ අවධානයට යොමු වුණා.

එතුමා පොදුජන පෙරමුණ වෙනුවෙන් කරපු කාර්ය භාරය ගැනත් අපි මේ අවස්ථාවේ කියන්නට ඕනෑ. ඒ වාගේම ශෝඨාභය රාජපක්ෂ මහත්මයා ජනාධිපති කිරීම සඳහා එතුමා විශාල කැපවීමකින් කටයුතු කළා. ඒ සෑම දෙයක්ම අපි දැක්කා.

[ගරු ඩබ්ලිව්.ඩී.ජේ. සෙනෙවිරත්න මහතා]

විපක්ෂයේ සංවිධායකතුමා කිවවා වාගේ ඉතාම දුර්වල සෞඛ්‍ය තත්ත්වයක් තිබේදැයිත් -අසනීප තත්ත්වයක් තිබේදැයිත්- එතුමා ඡන්ද පොළට ගිහිල්ලා ඡන්දය දුන්නා. එතුමා ගෝඨාභය රාජපක්ෂ ජනාධිපතිතුමා දිවුරුම් දෙන කොට අනුරාධපුරයටත් ගිහිල්ලා හිටියා. මට එතැනදී හම්බ වුණාම එතුමා දැකලා මම ඇහුවා, "ඇයි, රංජිත් අද ආවේ? අද නැවින් ගෙදර හිටියා නම් හොඳයි නේ. මොකද ඔබතුමාට එන්න පුළුවන් තත්ත්වයක් නැති බවයි මට පෙනෙන්නේ" කියලා. "නැහැ, මේ අවස්ථාව වරල අවස්ථාවක්. මේ අවස්ථාව මට නැවත ලැබෙයිද දන්නේ නැහැ" කියලා එතුමා කිව්වා. එහෙම කියලා එතුමා එදා අනුරාධපුරයේ ඒ ස්ථානයේ හිටියා. ඇත්ත වශයෙන්ම එතුමා ඉතාම බරපතළ සෞඛ්‍ය තත්ත්වයෙන් ඒ වෙලාවේ හිටියේ. ඒ විධියට කැප වෙව්ව, සමාජ සේවයට කැප වෙව්ව නායකයෙක් අද අපට අහිමි වෙලා තිබෙනවා.

විශේෂයෙන් එතුමා රක්වාන ආසනය වෙනුවෙන් වැඩි උනන්දුවකින් වැඩ කළා. රක්වාන ආසනය කියන්නේ දිළිඳු ගම්මානවලින් යුක්ත මැතිවරණ කොට්ඨාසයක්. මේ කොට්ඨාසයේ තිබෙන්නේ සමාගම්වලට අයිති තේ වතු. මේ තේ වතු වල වැඩ කරන අභිංසක සිංහල, දෙමළ ජනතාව වෙනුවෙන් හැම දාම හඬ නඟපු නායකයෙක් තමයි එතුමා. එතුමා ගොවි ජනතාව වෙනුවෙන් ගොවි සමිති හදාගෙන, ඒ සමිති හරහා ගොවි ජනතාවගේ අයිතිවාසිකම් වෙනුවෙන් කටයුතු කළා. ගොවීන්ගේ, කම්කරුවන්ගේ අයිතිවාසිකම් වෙනුවෙන් කටයුතු කරපු ඒ නායකයා අද අපට, ඒ ජනතාවට අහිමි වෙලා තිබෙනවා. ඒ වාගේ නායකයෙකුගේ විශේෂීම සම්බන්ධව අද අපේ බලවත් ශෝකය මේ අවස්ථාවේ දී ප්‍රකාශ කරන අතර, එතුමාගේ බිරිඳ, මුදිතා මැතිනියටත්, දරුවන්ටත් අපගේ ශෝකය ප්‍රකාශ කරමින් එතුමාට නිවන් සැප ලැබෙවායි කියා පාර්ථනා කරනවා.

[පු.හා.11.35]

**ගරු හේෂා විතානගේ මහතා**

(மாண்புமிகு ஹேசா விதானகே)  
(The Hon. Hesha Withanage)

ගරු කථානායකතුමනි, පසු ගිය දිනෙක අප අතරින් විශේෂ වූ, පාර්ලිමේන්තුවේ හිටපු අපේ සභෝදර මන්ත්‍රීවරයකු වූ ගරු ටී. රංජිත් ද සොයිසා මන්ත්‍රීතුමා වෙනුවෙන් ශෝක යෝජනාවක් ඉදිරිපත් කර තිබෙන මේ අවස්ථාවේ, රත්නපුර දිස්ත්‍රික්කය නියෝජනය කරන මන්ත්‍රීවරයකු විධියටත්, රක්වාන මැතිවරණ කොට්ඨාසයේ එක්සත් ජාතික පක්ෂයේ සංවිධායකවරයා විධියටත් අදහස් දක්වන්නට අවස්ථාව ලබා දීම පිළිබඳව ඔබතුමාට ස්තූතිවන්ත වනවා.

ප්‍රංචි තැනින් මේ රටේ දේශපාලනය ආරම්භ කරලා, පාර්ලිමේන්තුවට තේරී පත් වූ මන්ත්‍රීවරුන් අතර සිටිමින් රටට හොඳ පණිවුඩයක් දීපු මන්ත්‍රීවරයෙක් තමයි ගරු රංජිත් ද සොයිසා මන්ත්‍රීතුමා. එතුමා එදා අටකලම්පන්න ප්‍රාදේශීය සභාවේ සභාපතිවරයා විධියට ආරම්භ කරලා, සබරගමුව පළාත් සභාවේ මන්ත්‍රීවරයකු, අමාත්‍යවරයකු විධියට වාගේම පාර්ලිමේන්තුව දෙවරක් නියෝජනය කළ මන්ත්‍රීවරයකු විධියට රත්නපුර දිස්ත්‍රික්කයේ ජනතාවට කථාපත් අමතක නොවන සේවාවක් කළ බව මා සඳහන් කරන්නට ඕනෑ.

ගරු කථානායකතුමනි, 2011 වසරේදී මා පළමුවෙන්ම දේශපාලනයට පිවිසෙනකොට, පළමු වතාවට ඇමිලිපිටිය ප්‍රාදේශීය සභාවේ සභාපතිවරයා බවට පත් වනකොට, එතුමා පාර්ලිමේන්තු මන්ත්‍රීවරයෙක්. ප්‍රාදේශීය සභාවේ එතුමාට තිබුණු

අත්දැකීම් එක්ක එතුමා දිනක් ඇමිලිපිටිය ප්‍රාදේශීය සභාවට ඇවිල්ලා මට සුවිශේෂී සහයෝගයක් ලබා දුන්නා, සභාපතිවරයකු විධියට ප්‍රාදේශීය සභාවක කටයුතු කර ගෙන යන්නේ කොහොමද කියලා. දේශපාලන වශයෙන් අපි දෙපැත්තක - දෙපිලක - සිටියත්, රක්වාන මැතිවරණ කොට්ඨාසයේ ජනතාව වෙනුවෙන්, බිම් මට්ටමේ ජනතාව වෙනුවෙන් කරන්න ඕනෑ උපරිම සේවාව කළ මන්ත්‍රීවරයකු ලෙස එතුමා ඉතිහාසගත විය යුතු බව මා සඳහන් කරන්නට ඕනෑ.

ගරු කථානායකතුමනි, රත්නපුර දිස්ත්‍රික්කයේ දේශපාලන ඉතිහාසය ගත්තාම, ඉතා කෙටි කලක් තුළ රත්නපුර දිස්ත්‍රික්කයෙන් ඔබට ගිහිල්ලා, ජාතික දේශපාලනය තුළ අනුපමය සේවයක් කරන්න පුළුවන් හයිකයක්, ශක්තියක් හදා ගත්ත මන්ත්‍රීවරයකු විධියට රංජිත් ද සොයිසා මන්ත්‍රීතුමා ගැන සඳහන් කරන්න පුළුවන්. ඒ වාගේම එතුමා මේ පාර්ලිමේන්තුවේ හිටපු ක්‍රියාකාරී මන්ත්‍රීවරයෙක්. අප සමඟ උරෙත් උර ගැටි මේ පාර්ලිමේන්තුව ශක්තිමත් කරන්න, පාර්ලිමේන්තුව තුළ සැබෑ නියෝජිත ප්‍රජාතන්ත්‍රවාදය ක්‍රියාත්මක වනවාය කියන පණිවුඩය දෙන්න ඉතා ක්‍රියාකාරීව කටයුතු කළ මන්ත්‍රීවරයෙක් එතුමා.

ගරු ජෝන් සෙනෙවිරත්න ඇමතිතුමාත් කිව්වා, රත්නපුර දිස්ත්‍රික්කයේ රක්වාන ආසනය කියන්නේ, ඉතා දුෂ්කර, කුඩා ගම්මාන රාශියක් තිබෙන ආසනයක් බව. එම ආසනයේ වර්තමාන මන්ත්‍රීවරයා වන මා දේශපාලනයට එන්න කලින්, වසර ගණනාවක් එහි මන්ත්‍රීවරයා විධියට කටයුතු කළ ගරු රංජිත් ද සොයිසා මැතිතුමා ඒ ජන ජීවිත නඟා සිටුවන්න අනුපමය සේවයක් කළා. ඒ විතරක් නොවෙයි, එතුමා එතැනින් එහාට ගිහිල්ලා රත්නපුර දිස්ත්‍රික්කය පුරා එතුමාගේ සේවාව දියත් කළ නිසා තමයි අද එතුමා නැති අඩුව රත්නපුර දිස්ත්‍රික්කයට වාගේම මේ පාර්ලිමේන්තුවටත් හොඳින් දැනෙන්නේ. විශේෂයෙන්, රත්නපුර දිස්ත්‍රික්කය නියෝජනය කරන මේ පාර්ලිමේන්තුවේ වර්තමාන ආණ්ඩු පක්ෂයේ මන්ත්‍රීවරුන්ට එතුමා නැති අඩුව හොඳින් දැනෙනවා ඇති කියලා මා හිතනවා.

රංජිත් ද සොයිසා මැතිතුමා, ජනතාව අතරින් බිහි වෙලා, එතුමාගේ ජීවිතයේ අන්තිම අවස්ථාව වනතුරුත් ජනතාවට සේවය කරන්න ඕනෑය කියන පරම හැඟීමෙන් යුතුව කටයුතු කළ මන්ත්‍රීවරයෙක්. එතුමාගේ ජීවිතය ගැනවත් නොසිතා කටයුතු කළ නිසා තමයි එතුමා අපට, රටට, ජාතියට අහිමි වුණේ.

ගරු කථානායකතුමනි, රත්නපුර දිස්ත්‍රික් පාර්ලිමේන්තු මන්ත්‍රීවරයකු වශයෙන් කටයුතු කළ, රක්වානේ අපත් එක්ක එකට හිටපු සටන් සගයකු වූ ගරු රංජිත් ද සොයිසා මැතිතුමාගේ අභාවය පිළිබඳව අපගේ ශෝකය පළ කරන ගමන්, එතුමාට අප අදහන ආගම අනුව උතුම් වූ නිර්වාණ සම්පත්තිය ලැබෙවායි පාර්ථනා කරමින්, මගේ වචන ස්වල්පය අවසන් කරනවා. ස්තූතියි.

[පු.හා.11.39]

**ගරු මහින්ද අමරවීර මහතා (ප්‍රවාහන සේවා කළමනාකරණ අමාත්‍ය සහ විදුලිබල හා බලශක්ති අමාත්‍යතුමා)**

(மாண்புமிகு மஹிந்த அமரவீர - போக்குவரத்துச் சேவைகள் முகாமைத்துவ அமைச்சரும் மின்சக்தி மற்றும் வலுசக்தி அமைச்சரும்)

(The Hon. Mahinda Amaraweera - Minister of Transport Service Management and Minister of Power and Energy)

ගරු කථානායකතුමනි, අප අතරින් විශේෂ වූ ගරු රංජිත් ද සොයිසා මැතිතුමාගේ අභාවය පිළිබඳව ශෝකය පළ කරන මේ වෙලාවේ, මටද ඒ හා එක්වීමට අවස්ථාව ලැබීම බෙහෙවින් අගය කොට සලකනවා.

මා පළමුවෙන්ම මතක් කරන්න ඕනෑ, ගරු රංජිත් ද සොයිසා මැතිතුමා ප්‍රාදේශීය දේශපාලනයෙන් තම දේශපාලන ගමන අරඹා මේ රටේම ගෞරවය, ආදරය දිනා ගත් නායකයකු බව. මාත් ප්‍රාදේශීය සභාවෙන් දේශපාලනය ආරම්භ කරලා, පසුව පළාත් සභාවට ගිහිල්ලා, 1994දී තමයි පාර්ලිමේන්තුවට ප්‍රවේශ වුණේ. මම පාර්ලිමේන්තුවට එන කාලය තුළ වරින් වර එතුමා ප්‍රාදේශීය දේශපාලනයකු විධියට මුණ ගැහුණා; එතුමාගේ ක්‍රියාකාරකම් පිළිබඳව දැනුවත් වෙන්න මට අවස්ථාව ලැබුණා. ඒ කාලය තුළම රත්නපුර දිස්ත්‍රික්කයේ ජනතාව පිළිබඳව, ඒ ජනතාවගේ ප්‍රශ්න පිළිබඳව දැඩි අවබෝධයකින් කටයුතු කිරීම එතුමා තුළ තිබුණු, කැපී පෙනුණු ලක්ෂණයක්. මේ පාර්ලිමේන්තුව එතුමාගේ දිස්ත්‍රික්කයේ වාගේම, රටේ ජනතාවගේ ප්‍රශ්න පිළිබඳවත් කථා කරන මධ්‍යස්ථානයක් බවට පත් කරන්න එතුමා කටයුතු කළා.

ගරු කථානායකතුමනි, හරියටම පාර්ලිමේන්තුව පටන් ගන්න වෙලාවට ඇවිල්ලා පාර්ලිමේන්තුව අවසාන වනතුරුම පාර්ලිමේන්තුවේ රැඳී සිටි මන්ත්‍රීවරු කීප දෙනාගෙන් එක් කෙනෙකු තමයි ගරු රංජිත් ද සොයිසා මැතිතුමා. මට ඒක ස්ථිර වශයෙන්ම කියන්න පුළුවන්. විපක්ෂයේ සංවිධායකවරයා විධියට කටයුතු කළ අවධියේ මා ඒක විශේෂයෙන් දැක්කා. ඒ වාගේම, එතුමා ඒ ඉන්න කාලය තුළ අනෙක් අයගේ කථාවලට සවන් දුන්නා.

එතුමා පුස්තකාලයට ගිහිල්ලා නිතරම පොත් පත් කියව්වා. දැනුම ලබා ගන්න එතුමා උපරිම ශක්තියෙන් කටයුතු කළා. මට මතකයි, එක් වතාවක රූපවාහිනී විවාදයකදී එතුමා ඉතාම තාර්කිකව කරුණු ඉදිරිපත් කළ ආකාරය. එතුමාගේ දැනුම පිළිබඳව අපට හිතා ගන්නවත් බැරි මට්ටමකින් එදා එතුමා ඒ විවාදයට සහභාගි වුණා. එතුමා සම්බන්ධ වූ ඒ විවාදය මා නැරඹුවා. එදා එතුමා ඉතාම සාර්ථක ලෙස තර්ක කළා. මා දන්නා විධියට, එදායින් පස්සේ එතුමා එන විවාදවලට අනික් පක්ෂවල මන්ත්‍රීවරු සහභාගි නොවන තත්ත්වයක් ඇති වුණා. මොකද, අනික් පාර්ශ්ව ගෙනෙන තර්ක බිඳ දමන්නත්, අලුත් තර්ක ඉදිරිපත් කරන්නත්, අදහස් ඉදිරිපත් කරන්නත් එතුමාට ඒ තරම් හැකියාවක් තිබුණා.

රංජිත් ද සොයිසා මැතිතුමා මේ ක්ෂේත්‍රය පිළිබඳව දිගින් දිගටම ඉගෙන ගත්තා. පාර්ලිමේන්තු මන්ත්‍රීවරයකු විධියට ආණ්ඩුවේ කටයුතු කළ කාලයේත්, විරුද්ධ පක්ෂයේ සිටි කාලයේත් විශාල දැනීමක් ලබාගත් කෙනෙකු විධියටයි මා එතුමා දකින්නේ. එතුමා සහභාගි වන රූපවාහිනී විවාද, මාධ්‍ය හමුවලදී මාධ්‍යවේදීන් අසන ප්‍රශ්නවලට එතුමා ඉතාම සාර්ථකව පිළිතුරු දුන් අකාරය අප දැක්කා. ආණ්ඩු පක්ෂයේ භූමිකාව වාගේම, ඊටත් වඩා හොඳින් විපක්ෂයේ භූමිකාව කරන්න හැකියාව තිබුණු මන්ත්‍රීවරයකු විධියටත් මා එතුමා දකිනවා.

එතුමාට කෘෂිකර්ම ක්ෂේත්‍රය පිළිබඳව අත්දැකීම් රැසක් තිබුණා. මේ පාර්ලිමේන්තුවේ මා කෘෂිකර්ම අමාත්‍යවරයා විධියට කටයුතු කළ අවධියේ ඒ ක්ෂේත්‍රය පිළිබඳව එතුමාගේ දැනුම, අදහස් නිරන්තරයෙන්ම ඉදිරිපත් කළ අවස්ථා තිබුණා. එතුමාගේ ඒ බොහෝ අදහස් ප්‍රායෝගික බව මට පැහැදිලිවම වැටහුණා.

එතුමා රත්නපුර දිස්ත්‍රික්කයේ පතල් කර්මාන්තයේ යෙදුණු අය වෙනුවෙන් නිතරම පෙනී සිටියා. විශේෂයෙන්ම කුඩා පරිමාණයෙන් ඒ කටයුත්තේ යෙදුණු අයගේ ප්‍රශ්න ගරු රංජිත් ද සොයිසා මැතිතුමාට ඉදිරිපත් කළාම, ඒ ප්‍රශ්න ගැන මේ පාර්ලිමේන්තුවේ, ඒ වාගේම මාධ්‍ය ඔස්සේ කථා කරන්නට එතුමා පසුබට වුණේ නැහැ.

පාර්ලිමේන්තුවට, මන්ත්‍රීවරුන්ට -දේශපාලනයෙන්- වංචා දූෂණ හෝ වෙනත් කටයුතු සම්බන්ධව චෝදනා එල්ලවන

අවධියක, එතුමාගේ නම ඒ කිසිම දේකට සම්බන්ධ නොවුණාය කියන කාරණය මම විශේෂයෙන් සඳහන් කරන්න ඕනෑ. වංචාවට, දූෂණයට, නාස්තියට ඉඩ නොදුන් කෙනෙකු වාගේම, ඒවාට සම්බන්ධ නොවුණු කෙනෙකු විධියටත් ගරු රංජිත් ද සොයිසා මැතිතුමා හැදින්විය හැකියි.

මම මීට වඩා දීර්ඝව කථා කරන්නේ නැහැ. එතුමා පිළිබඳව කථා කරන්න අද මෙතැන කළීයෙන් විශාල පිරිසක් බලාගෙන ඉන්නවා. මීට කලින්, ගරු අග්‍රාමාත්‍යතුමා එතුමා පිළිබඳ ගුණ කථනයක් කළා. රංජිත් ද සොයිසා මැතිතුමා කියන්නේ, අග්‍රාමාත්‍යතුමා භාර දුන් වගකීම් සියල්ල ඉෂ්ට කළ කෙනෙකු බව අපි හොඳටම දන්නවා. එතුමා එවැනි දක්ෂ පුද්ගලයෙක්. රංජිත් ද සොයිසා මැතිතුමාගේ අභාවය පිළිබඳව රත්නපුර දිස්ත්‍රික්කයේ ජනතාව විතරක් නොවෙයි, මුළු රටේම ජනතාව ශෝකයට පත් වී සිටිනවා. එතුමා වැනි අය මේ පාර්ලිමේන්තුවේ සිටිය යුතු අවධියක, එතුමාගේ නික්ම යෑම පිළිබඳව මේ රටේ ජනතාවගේ හදවත් තුළ තිබෙන්නේ බලවත් ශෝකයක්. එතුමාට අත් වුණේ අකල් මරණයක්.

ගෝඨාභය රාජපක්ෂ මැතිතුමා මේ රටේ ජනාධිපතිවරයා වශයෙන් දිවුරුම් දෙන ඒ කටයුත්ත අනුරාධපුරයේදී ආරම්භ වූ මොහොතේදීත් රංජිත් ද සොයිසා මැතිතුමා අසනීප තත්ත්වයෙන් ඉඳගෙනත් ඊට සහභාගි වූ ආකාරය මට මතකයි. මා දන්නා තරමට ඒක තමයි එතුමාගේ අවසාන රැස්වීම. ඉන් පසුව එතුමා රෝගාතුර වුණා. එතුමා ඒ රෝගී තත්ත්වයෙන් මුදා ගැනීම සඳහා මහින්ද රාජපක්ෂ මැතිතුමාත් විශාල වශයෙන් මැදිහත් වුණා. නමුත්, අපි කවුරුවත් බලාපොරොත්තු නොවූ මොහොතක එතුමා අකල් මරණයකට ගොදුරු වුණා.

අවසාන වශයෙන්, එතුමාගේ පවුලේ සියලුදෙනාටම අපේ ශෝකය පළ කරමින්, එතුමාට අපරාමර වූ නිවන් සැප ලැබේවායි ප්‍රාර්ථනා කරමින්, මගේ කථාව අවසන් කරනවා. ස්තූතියි.

[පු.භා.11.45]

**ගරු රවුෆ් හකීම් මහතා**  
(மாண்புமிகு ரவுப் ஹகீம்)  
(The Hon. Rauff Hakeem)

*බීජේල්ලාහිර් රත්මානිර් රහිම්.*

ගරු කථානායකතුමනි, රත්නපුර දිස්ත්‍රික් හිටපු පාර්ලිමේන්තු මන්ත්‍රී, ගරු රංජිත් ද සොයිසා මැතිතුමාගේ අභාවය වෙනුවෙන් ශෝකය ප්‍රකාශ කරන මේ මොහොතේ, ශ්‍රී ලංකා මුස්ලිම් කොංග්‍රසය වෙනුවෙන් වචන කීපයක් කථා කරන්න මා බලාපොරොත්තු වෙනවා.

ගරු කථානායකතුමනි, ගරු රංජිත් ද සොයිසා මැතිතුමා කුඩා කාලයේ -පාසල් දිවියේ- සිටම විප්ලවකාරී, වමේ දේශපාලනයේ යෙදුණු කෙනෙක්. පසුව, මේ සභා ගර්භයේ සිටින බොහෝ මන්ත්‍රීවරු වාගේම එතුමාත් ජාතික තලයේ ප්‍රධාන පක්ෂයක් වූ ශ්‍රී ලංකා නිදහස් පක්ෂයට එකතු වී, පසුකාලීනව ශ්‍රී ලංකා පොදු ජන පෙරමුණේ වැදගත්ම මන්ත්‍රීවරයකු හැටියට පාර්ලිමේන්තුවේ කටයුතු කළ ආකාරය අපි දැක්කා.

2010දී මුලින්ම පාර්ලිමේන්තුවට තේරී පත්වෙලා, 2015දීත් නැවත වාරයක් පත්වෙලා ඇවිත් දිගින් දිගටම පසුපෙළ මන්ත්‍රීවරයකු හැටියට කටයුතු කළත් මේ රටේ සමස්ත ජනයා අතරේ ප්‍රසිද්ධියට පත් වූ, හොඳ වාගේම ශෛලියකින් යුතු, සටන්කාමී මන්ත්‍රීවරයකු හැටියට ගරු ටී. රංජිත් ද සොයිසා මන්ත්‍රීතුමා අපට හඳුන්වන්නට පුළුවන්. නවක මන්ත්‍රීවරයකු හැටියට

[ගරු රවුෆ් හකීම් මහතා]

පාර්ලිමේන්තුවට පිවිසුණු 2010 වර්ෂයේ සිටම එතුමා වාද විවාදවලදී පෙන්නු දක්ෂතා මේ අවස්ථාවේදී මගේ මනකයට එනවා. පසුගිය කාලයේ ශ්‍රී ලංකා නිදහස් පක්ෂයෙන් මුල් වරට පාර්ලිමේන්තුවට තේරී පත් වූ මන්ත්‍රීවරුන් කීප දෙනෙකුම ඉතාම කෙටි කාලයක් තුළ දිවයින පුරාම ජනතා ප්‍රසාදයට, පිළිගැනීමට ලක් වුණා. එවැනි චරිත තමයි ගරු රිචර්ඩ් පතිරණ මැතිතුමා, ගරු ජයරාජ ප්‍රනාන්දුපුල්ලේ මැතිතුමා වැනි අය. ඒ වාගේම ගරු ටී. රංජිත් ද සොයිසා මැතිතුමාත් පාර්ලිමේන්තුවට පැමිණි මුල් අවධියේදීම මුළු රටේම ප්‍රසිද්ධියට පත්වෙන ආකාරයට කටිකත්වයෙන් ඉහළ තත්ත්වයක සිටියා. එවැනි මන්ත්‍රීවරයකු හැටියටයි මම ගරු ටී. රංජිත් ද සොයිසා මැතිතුමා දකින්නේ.

රක්වාන ආසනයේ ජනතාව නියෝජනය කරමින් එතුමා ප්‍රාදේශීය සභාවේ නියෝජිතයකු හැටියට, එහි සභාපති හැටියට සහ ඉන් පසුව පළාත් සභාවේ විවිධ විෂයයන් භාර අමාත්‍යවරයකු හැටියටත් කටයුතු කළා. එතුමා පළාත් සභාවේ කෘෂිකර්ම, සෞඛ්‍ය වැනි වැදගත් අමාත්‍ය ධුර දරා ලබා තිබුණු පළපුරුද්ද නිසා මේ සභා ගර්භයේ පවත්වන ඕනෑම විවාදයකදී, ඕනෑම මාතෘකාවක් හසුරුවමින් ඉතාම හොඳින් තමන්ගේ විවාද ශෛලිය පෙන්නුම් කරන්නට හැකියාව ලැබුණා.

එවැනි නායකයකු කෙටි කාලයකින් මේ සභාවට, මේ රටට අහිමි වීම ගැන අපි කවුරුත් කනගාටු වෙනවා. එතුමාගේ භාර්යාව, දරුවන් ඇතුළු පවුලේ සැමදෙනාටම වාගේම, එතුමා නියෝජනය කළ පක්ෂයේ අනෙකුත් ගරු මන්ත්‍රීවරුන්ටත් එතුමාගේ වියෝව ගැන අපේ කනගාටුව පළ කරමින්, එතුමා අදහන ලද බෞද්ධ ආගමේ හැටියට නිවන් සැප ලැබෙවායි කියා ප්‍රාර්ථනය කරමින් මගේ කථාව සමාප්ත කරනවා. බොහොම ස්තූතියි.

[පු.හා.11.50]

**ගරු පවිත්‍රාදේවී වන්නිආර-විවි මහත්මිය (කාන්තා හා ළමා කටයුතු සහ සමාජ ආරක්ෂණ අමාත්‍ය සහ සෞඛ්‍ය සහ දේශීය වෛද්‍ය සේවා අමාත්‍යතුමිය)**

(மாண்புமிகு (திருமதி) பவித்ராதேவி வன்னிஆரச்சி - மகளிர், சிறுவர் அலுவல்கள் மற்றும் சமூகப் பாதுகாப்பு அமைச்சரும் சுகாதாரம் மற்றும் சுகேச வைத்தியச் சேவைகள் அமைச்சரும்)  
(The Hon. (Mrs.) Pavithradevi Wanniarachchi - Minister of Women and Child Affairs and Social Security and Minister of Healthcare and Indigenous Medical Services)

ගරු කථානායකතුමනි, රත්නපුර දිස්ත්‍රික්කයේ අපත් සමඟ දේශපාලනය කළ, ගෞරවනීය සටන් සගයකු වූ ගරු රංජිත් ද සොයිසා මැතිතුමාගේ ගුණ සමරමින් මේ උත්තරීතර පාර්ලිමේන්තුවේදී වචන කීපයක් කථා කරන්නට මට අවස්ථාව ලබාදීම ගැන ඔබතුමාට ස්තූතිවන්ත වනවා.

මේ රටේ දේශපාලනඥයන්ට වාගේම, දේශපාලනයට පිවිසෙන්න බලාපොරොත්තු වන මේ රටේ තරුණ තරුණියන්ට ගරු රංජිත් ද සොයිසා මැතිතුමා හොඳ ආදර්ශයක් කියලා මට හිතෙනවා. එතුමා මේ රටේ සාමාන්‍ය ජනතාව අතර ඉපදී, හැදී වැඩුණු චරිතයක්. මේ රටේ දේශපාලනය කරන, දේශපාලනයට එන්න බලාපොරොත්තු වන, මහජන නියෝජිතයෙක් වෙන්න බලාපොරොත්තු වන ජනතාවට අපි කියන්න ඕනෑ, ගරු රංජිත් ද සොයිසා මන්ත්‍රීතුමා අධිෂ්ඨානශීලීව කටයුතු කරමින්, අපේ දේශපාලන ව්‍යාපාරය ඉහළම තැනකට ගෙනෙන්න කටයුතු කළ කෙනෙකු බව. දේශපාලන පක්ෂයක ඕනෑම කෙනෙකුට රටේ ජනතාවට සේවය කරන්න ඉහළ තනතුරකට එන්න පුළුවන් කියන කාරණය ඔප්පු කළ නායකයකු වීයට ගරු රංජිත් ද සොයිසා මැතිතුමා අපට හඳුන්වන්න පුළුවන්.

එතුමා 1997දී ප්‍රාදේශීය සභා මැතිවරණයට ඉදිරිපත් වෙලා, ප්‍රාදේශීය සභාවේ සභාපතිවරයා වීයට පත් වෙලා, ඉන් පසුව පළාත් සභාවට පත් වෙලා පළාත් සභාවේ වග කිව යුතු ඇමතිකම් දරලා, 2010දී පාර්ලිමේන්තුවට පත් වුණා.

එතුමා පාර්ලිමේන්තුවට පත් වුණාට පසුව දේශපාලන වශයෙන් අපේ විපක්ෂයේ කාර්ය භාරය ඉටු කළ ජාතික නායකයකු වීයට අපි සඳහන් කරන්නට ඕනෑ. අපි එතුමාගේ චරිතය දිහා, එතුමා පැමිණි දේශපාලන ගමන දිහා බැලුවේ බොහොම ගෞරවයෙන්. විශේෂයෙන්ම පසුගිය ජනාධිපතිවරණය දක්වාම අපේ බලවේගය ගොඩනගන්න විශාල කැප කිරීමක් කළ දැවැන්ත නායකයකු වීයට ගරු රංජිත් ද සොයිසා මැතිතුමාගේ ගුණ අපි සඳහන් කරන්නට ඕනෑ. ගරු මහින්ද අමරවීර අමාත්‍යතුමා කිවවා වාගේ එතුමා අපේ ඒකාබද්ධ විපක්ෂයට සිටි හොඳම සටන් නායකයෙක්; අපට සිටි හොඳ විවාදකයෙක්; මිනිසුන්ගේ ප්‍රශ්නවලට හොඳින් ඇහුම් කන් දීලා ඒ මිනිසුන් වෙනුවෙන් පෙනී සිටි හොඳ නායකයෙක්. එතුමා නැතිවීමෙන් සිදුවුණු පාඩුව රත්නපුර දිස්ත්‍රික්කයේ ජනතාවට අද දරා ගන්න බැරි තත්ත්වයකට පත් වෙලා තිබෙනවා. එතුමාගේ වියෝව සමහර අංශවලින් පිරිමහගන්න බැරි තත්ත්වයකට පත් වෙලා තිබෙනවා. අපි කිසිදු දවසක හිතුවේ නැහැ, අප සමඟ මේ දේශපාලන ගමන පැමිණි අපේ ආදරණීය සටන් සගයා, එතුමාගේ සේවය මේ රටට අවැසිම මොහොතේ මේ තරම් ඉක්මනට අප අත හැර යයි කියලා.

ගරු ගෝඨාභය රාජපක්ෂ අපේ ජනාධිපතිතුමා එදා රුවන්වැලි සෑය අභියසදී ආගමික ආශිර්වාද ලබා ගනිමින් එතුමාගේ කටයුතු ආරම්භ කළ මොහොත මට මතකයි. එම වැඩ පිළිවෙළ සම්බන්ධව ගරු රංජිත් සොයිසා මැතිතුමාගේ හදවතේ තිබුණු වුවමනාව නිසා හොඳ සෞඛ්‍ය තත්ත්වයක නොසිටියත් එතුමා එතැනට සහභාගි වීම ගැන මට පුදුම හිතුණා. ඊට පසුව එතුමා රෝහල්ගත වුණාට පසුව මම රෝහලට ගියත්, මට එතුමා බලන්න යන්න හිත දුන්නේ නැහැ. කෙනෙක් රෝහල් ගත වෙලා ඉන්නකොට අනෙක් අය ඇවිල්ලා බලද්දී ඒ පුද්ගලයාගේ හිතට යම් දෙයක් දැනෙනවා. ඒ නිසා, ඒ තරමටවත් එතුමාට මානසිකව යම් දෙයක් දැනෙනවාට අපි කැමැති වුණේ නැහැ.

මේ රටේ දේශපාලන ඉතිහාසයේ අපේ කඳවුර වර්ණවත් කළ කිරීතිමත්, ජනතාවාදී, ජාතික මට්ටමට ආපු සටන් නායකයෙක් අපට අහිමිවීම බලවත් පාඩුවක්. සැබැවටම මේ රටට එතුමාගේ සේවය ලබා දෙන්න පුළුවන් අවස්ථාවේ එතුමා අපට අහිමිවීම රත්නපුර දිස්ත්‍රික්කයට -අපට- සිදු වුණු ලෝකුම පාඩුවක් බව සඳහන් කරනවා.

අප ජීවිතයේ දී කරගත් සියලු පුණ්‍යකර්මවල බලය එතුමාට ලැබෙවායි කියා ප්‍රාර්ථනා කරනවා. ඒ වාගේම, එතුමාගේ ආදරණීය භාර්යාව -මුදිතා ද සොයිසා මැතිනිය-, ආදරණීය දරුවන්ට මේ සභාවේ සිටි ගරු ජාතික වක්කුඹුර මැතිතුමා සහ දැනටත් සභාවේ සිටින ගරු ජෝන් සෙනෙවිරත්න රාජ්‍ය ඇමතිතුමා ඇතුළු මුළුමහත් රත්නපුර දිස්ත්‍රික්කයේ ජනතාවගේ ශෝකයත් ඒ පවුලේ සියලුදෙනාටම මේ අවස්ථාවේදී පුද කරමින් මා නිහඩ වනවා.

[පු.හා.11.57]

**ගරු නාමල් රාජපක්ෂ මහතා**

(மாண்புமிகு நாமல் ராஜபக்ஷ)

(The Hon. Namal Rajapaksa)

ගරු කථානායකතුමනි, අපත් සමඟ දේශපාලනය කළ අපේ සහෝදර රංජිත් ද සොයිසා මන්ත්‍රීතුමාගේ අභාවය වෙනුවෙන්

ශෝකය ප්‍රකාශ කිරීම සඳහායි අපි මේ අවස්ථාව යොදා ගන්නේ. රංජිත් ද සොයිසා මන්ත්‍රිතුමා ප්‍රාදේශීය සභා මට්ටමින් දේශපාලනය ආරම්භ කරලා, පසු කාලීනව පළාත් සභාවේ දේශපාලනයට ඇවිල්ලා, 2010 වසරේ පාර්ලිමේන්තුවට ආවා. එතුමා මාත් සමඟ 2010දී පාර්ලිමේන්තුවට ආවේ. එතකොට තමයි අපේ සභෝදර, රංජිත් ද සොයිසා මන්ත්‍රිතුමා හඳුනා ගන්නේ. එතුමාට වමේ දේශපාලනයේ දිගු ඉතිහාසයක් තිබෙනවා, ගරු කථානායකතුමනි. විශේෂයෙන්ම, ජනතා විමුක්ති පෙරමුණත් එක්ක දේශපාලනය ආරම්භ කරලා වමේ දේශපාලනය පිළිබඳ හොඳ අවබෝධයක් ඇතිව, යථාර්ථය පිළිබඳව හොඳ අවබෝධයක් ඇතිව, රටේ පීඩිත පන්තිය පිළිබඳව සැබෑ අවබෝධයක් ඇතිව තමයි එතුමා දේශපාලනයට පිවිසුණේ. ඒ වාගේම මට මතකයි ගරු පවිත්‍රාදේවී චන්තිආරච්චි මැතිතුමියත්, ගරු වාසුදේව නානායක්කාර මැතිතුමාත් සමඟ සූරියකන්ද සමූහ මිනී වළවල් පිළිබඳ පරීක්ෂණ කරන්නත් රංජිත් ද සොයිසා මන්ත්‍රිතුමා එදා නායකත්වය දුන්න බව. ඒ ගමන තුළින් වර්තමාන අග්‍රාමාත්‍ය මහින්ද රාජපක්ෂ මැතිතුමාත් එක්ක ශ්‍රී ලංකා නිදහස් පක්ෂයේ දේශපාලනය රංජිත් ද සොයිසා මන්ත්‍රිතුමා ආරම්භ කළා. එදා පාද යාත්‍රා ගිහිල්ලා එවකට තිබුණු රජයේ අදුරදර්ශී පාලනයට එරෙහිව රංජිත් ද සොයිසා මැතිතුමා සැබෑ හඬක් නැඟුවා. ඒ ආපු ගමන තුළ ප්‍රාදේශීය සභාව, පළාත් සභාව නියෝජනය කරමින් පළාත් සභා අමාත්‍යවරයකු හැටියටත් වැඩ කරලා, 2010 වසරේදී පාර්ලිමේන්තුවට තේරී පත් වුණා. ඒ පාර්ලිමේන්තුව තුළ පසුපෙළ මන්ත්‍රීවරුන් විධියට රංජිත් ද සොයිසා මන්ත්‍රිතුමන් සහ අපි විශාල හඬක් නැඟුවා. ඒ වාගේම ආණ්ඩුව කරන වැඩ කටයුතුවලට විශාල දායකත්වයක් ලබා දුන්නා. රංජිත් ද සොයිසා මන්ත්‍රිතුමා නිරන්තරයෙන් අප එතුමාගේ ආසනයට එක්කරගෙන ගිහිල්ලා, ඒ දිස්ත්‍රික්කවල තරුණ සංවිධාන පිහිටුවන කොට ඒ ජනතාව වෙනුවෙන් පෙනී සිටින්න කටයුතු කළා. 2015 ජනාධිපතිවරණයෙන් මහින්ද රාජපක්ෂ මැතිතුමන් පරාජයට පත් වුණාට පස්සේ අපි කාල්ටන් නිවසට ගියා. එදා එතුමා මුණගැහෙන්න ආවේ මන්ත්‍රීවරුන්, හිටපු ඇමතිවරුන් අතලොස්සක් වාගේ ප්‍රමාණයක්. ඒක තමයි මේ රටේ දේශපාලනයේ ස්වභාවය. හැබැයි, ඒ අතර නායකත්වය අරගෙන අපේ සභෝදර රංජිත් ද සොයිසා මන්ත්‍රිතුමන් එදා කාල්ටන් නිවසට ඇවිල්ලා හිටපු ජනාධිපති මහින්ද රාජපක්ෂ මැතිතුමා වෙනුවෙන් පෙනී සිටියා. එදා දේශපාලන තලයේ නොයෙක් වෙනස්කම් සිදු වූ කාලයක්. ඒ කාලසීමාවේ එක්තරා අවස්ථාවක - මැතිවරණය පරාජය වෙලා- හිටපු ජනාධිපති මහින්ද රාජපක්ෂ මැතිතුමා නියෝජනය කරමින් හදිසියේ පැවැත්වෙන පළමුවෙනි රූපවාහිනී විවාදයකට යන්න කෙනෙක් හිටියේ නැහැ. "නැහැ, මම මහින්ද රාජපක්ෂ මහත්මයා වෙනුවෙන් මේක කරනවා. එතුමා නැති තැන මම දේශපාලනයේ නැහැ" කියන මතයට ඇවිල්ලා එදා රංජිත් ද සොයිසා මන්ත්‍රිතුමා ඒ රූපවාහිනී විවාදයට පෙනී සිටියා. එතුමා නායකත්වය වෙනුවෙන් පෙනී සිටියා විතරක් නොවෙයි, ඒ වෙනුවෙන් හඬක් නහපු දේශපාලන නායකයෙක්. ගරු කථානායකතුමනි, ඔබතුමාට පෞද්ගලිකවම මතක ඇති අපි ඒකාබද්ධ විපක්ෂය විධියට පෙනී සිටිය බව.

එදා අපි ඒකාබද්ධ විපක්ෂය විධියට පෙනී සිටින විට, ඔබතුමා සමඟ සම්බන්ධීකරණය කරමින් අපේ ඒකාබද්ධ විපක්ෂයේ මන්ත්‍රීවරුන්ට පාර්ලිමේන්තුවේ කාලය වෙන් කර ගැනීම සඳහා ඒකාබද්ධ විපක්ෂයේ නියෝජ්‍ය සංවිධායකවරයා විධියට ගරු රංජිත් ද සොයිසා මන්ත්‍රිතුමා කටයුතු කළා. ඒ කටයුතු කළ කාල සීමාවේ මහ බැංකු බැඳුම්කර වංචාව පිළිබඳව, හම්බන්තොට වරාය බදු දීම පිළිබඳව, මත්තල ගුවන් තොටුපොළේ කටයුතු පිළිබඳව, ජන බලය රැළිය පිළිබඳව, මැයි දින සංවිධාන කටයුතු පිළිබඳව අපිත් එක්ක ඉදිරියෙන්ම හිටපු මන්ත්‍රීවරු අතරින් කැපී පෙනෙන මන්ත්‍රීවරයකු විධියට ගරු රංජිත් ද සොයිසා මන්ත්‍රිතුමා හඳුන්වන්න පුළුවන්. එදා අපි මහනුවර සිට කොළඹට පා ගමනින්

එන විට, නොයෙකුත් බාධක තිබුණත් ඒවා ජය අරගෙන එතුමා ආරම්භයේ සිට අවසානය දක්වා අපත් සමඟ පා ගමනේ ආවා. ඒ වාගේම හම්බන්තොට වරාය සම්බන්ධව උද්ඝෝෂණය කරන කොට, පොලීසියෙන් අපට ගහන කොට රංජිත් ද සොයිසා මන්ත්‍රිතුමා ඒවාට බිය නැතිව, සෘජුවම මුහුණ දුන්නා. එවැනි නායකත්වයක් තමන්ගේ දිස්ත්‍රික්කයට වාගේම රටේ ජාතික දේශපාලනයට ලබා දීමට අප අතරින් වෙන් වූ අපේ සභෝදර ගරු රංජිත් ද සොයිසා මන්ත්‍රිතුමන් කටයුතු කළා.

ගරු කථානායකතුමනි, පසුගිය නොවැම්බර් මාසයේ ජනාධිපතිවරණය සමයේදී අසනීප තත්ත්වයෙන් සිටියදී තමයි එතුමා ගෝඨාභය රාජපක්ෂ මැතිතුමා වෙනුවෙන් මැතිවරණ වේදිකාවේ, ඒ මැතිවරණ ව්‍යාපාරයේ නියැලුණේ. මට මතකයි, මහින්ද රාජපක්ෂ වර්තමාන අගමැතිතුමන්, එදා රංජිත් ද සොයිසා මන්ත්‍රිතුමාට කිව්වා, "රංජිත් ඔබේ අසනීප තත්ත්වය ගැන සලකා විවේක ගන්න" කියලා. හැබැයි, ඒ කිසිවක් නොතකා, අසනීප තත්ත්වයෙන් සිටියදීත් අපේ රංජිත් ද සොයිසා මන්ත්‍රිතුමා "අප අවුරුදු හතරහමාරක් තුළ ආ ගමන අවසන් කළ යුතුයි. ජයග්‍රහණය කරා අප යා යුතුයි" කියා එදා මැතිවරණය මෙහෙයවුවා. මැතිවරණයෙන් පසුව මහින්ද රාජපක්ෂ මැතිතුමා රංජිත් ද සොයිසා මැතිතුමාගේ නිවසට ගිහිල්ලා කිව්වා, "රෝහලට ගිහිල්ලා බෙහෙත් ටිකක් ගන්න" කියලා. ඒ වෙලාවේදීත් "පාර්ලිමේන්තුවක් අපි හදන්න ඕනෑ. 2/3 ක ආණ්ඩුවක් අපි හදන්න ඕනෑ. මහින්ද රාජපක්ෂ අග්‍රාමාත්‍යතුමාගේ දෑත් අපි ශක්තිමත් කරන්න ඕනෑ. ඒ නිසා පාර්ලිමේන්තු මැතිවරණය ඉවර වෙලාම මම බෙහෙත් ගන්න යන්නම්" කියලා තමයි රංජිත් සොයිසා මන්ත්‍රිතුමා කිව්වේ. හැබැයි, අවාසනාවට, කාලයත් එක්ක තිබුණු සටනක් නිසා, ස්වභාව ධර්මයාත් එක්ක තිබුණු සටනක් නිසා රංජිත් සොයිසා මන්ත්‍රිතුමන් රෝහල්ගතව සිටියදී අප අතරින් වෙන් වෙලා ගියා. මේ ආපු ගමනේදී මම රංජිත් ද සොයිසා මන්ත්‍රිතුමා පෞද්ගලිකව ආශ්‍රය කළේ කෙටි කාල සීමාවක් වුණත්, එතුමා අපත් එක්ක කළ ඒ සටන්, අපත් එක්ක ගිය ගමන් අපට කිසිදා අමතක කරන්න බැහැ කියන එකත් මේ අවස්ථාවේදී මතක් කරන්න ඕනෑ, ගරු කථානායකතුමනි.

එතුමාගේ පුතාට, දුවට, බිරිඳට, ඒ වාගේම ඥාතීන් සියලුදෙනාට එතුමා වෙනුවෙන් ශෝකය ප්‍රකාශ කරන්න මා මෙය අවස්ථාවක් කර ගන්නවා. ඒ වාගේම රංජිත් සොයිසා මන්ත්‍රිතුමන් අසනීප තත්ත්වයෙන් සිටියදී එතුමා වෙනුවෙන් බෝධි පූජා කළ, එතුමා වෙනුවෙන් ප්‍රතිකාර කළ තලලෝක රෝහලේ චෛද්‍යවරුන්, හෙදියන්, එම රෝහල් කාර්ය මණ්ඩලය ඇතුළු සියලුදෙනාට මහින්ද රාජපක්ෂ අග්‍රාමාත්‍යතුමා වෙනුවෙනුත්, ගෝඨාභය රාජපක්ෂ ජනාධිපතිතුමා වෙනුවෙනුත් අප පෞද්ගලිකව ස්තූතිවන්ත වෙනවා.

ඒ වාගේම රජය පිහිටුවා කෙටි කාලයක් වුණත්, රජයක් විධියට අපට කළ හැකි සියලු කාර්යයන් ගරු ජනාධිපතිතුමාත්, අගමැතිතුමාත් රංජිත් ද සොයිසා අපේ සභෝදර පාර්ලිමේන්තු මන්ත්‍රිතුමා වෙනුවෙන් කළාය කියන එකත් මතක් කරන්න ඕනෑ. ගරු රංජිත් ද සොයිසා මන්ත්‍රිතුමාට නිවන් සුව ප්‍රාර්ථනා කරමින් මා නිහඬ වෙනවා.

[අ.හා.12.06]

ගරු ගාමිණී චිජිත් විජයමුණි සොයිසා මහතා  
(மாண்புமிகு காமிணி விஜித் விஜயமுனி சொய்சா)  
(The Hon. Gamini Wijith Wijayamuni Zoysa)  
ගරු කථානායකතුමනි, අභාවප්‍රාප්ත ගරු රංජිත් ද සොයිසා ආදරණීය දේශපාලන සගයා වෙනුවෙන් ශෝකය ප්‍රකාශ කිරීමට අවස්ථාවක් ලබාදීම ගැන ඔබතුමාට ස්තූතිවන්ත වෙනවා. රංජිත් ද

[ගරු ගාමිණී විජේ විජයමුණි සොයිසා මහතා]

සොයිසා මැතිතුමාගේ දයාබර භාර්යාව, දුටු, පුතා ඇතුළු පවුලේ සියලුදෙනා අද කථානායකත්වයෙන් ගැලපියේ ඉන්නවා. පාර්ලිමේන්තු මන්ත්‍රීවරයකු අභාවයට පත් වුණාම අපි සම්ප්‍රදායක් හැටියට ශෝකය ප්‍රකාශ කරනවා. මම මේ අවස්ථාවට සහභාගි වන්නේ, එතුමා එක පැත්තකින් මගේ ඥාතියෙක්, තවත් පැත්තකින් දේශපාලන සහයෙක් නිසා. පළාත් සභාවේ මහ ඇමති හැටියට මම කටයුතු කරපු කාලයේ එතුමා පළාත් සභා ඇමතිවරයෙක්. ඒ නිසා අපි අතර දීර්ඝ කාලයක මිතුරෙක් සහ ඥාති සම්බන්ධකමක් තිබුණා.

ස්ව ශක්තිය මත පදනම් වූ දේශපාලන ව්‍යාපාරයක එතුමා තම දෙපා වාරුවෙන් නැගී ඉඳලා යා හැකි ඉහළම තැනට ගමන් කළා. එතුමා 1980 වසරේදී දේශපාලනයට ඇවිල්ලා, 1997 වසරේදී අටකලත්පන්න ප්‍රාදේශීය සභාවේ සභාපතිවරයා හැටියටත්, 2010 වසරේදී පාර්ලිමේන්තු මන්ත්‍රීවරයකු හැටියටත් තේරී පත් වුණා.

ගරු කථානායකතුමනි, මම උභව පළාත් මහ ඇමතිව සිටි කාලයේ වූ එක්තරා සිද්ධියක් මට විශේෂයෙන්ම මතකයි. දවසක් මගේ භාර්යාව කොළඹ ඇවිල්ලා, බදුල්ලට යන ගමන් රත්නපුරයේ දී වාහනය කැඩුණාම, එවකට සබරගමු පළාත් මහ ඇමති වශයෙන් හිටපු ගරු මහීපාල හේරත් මැතිතුමාට මම කථා කරලා කිව්වා, "නෝනා බදුල්ලට ගෙන්වා ගන්න මට හයර් එකට වාහනයක් අරන් දෙන්න" කියලා. ඒ අවස්ථාවේදී, ගරු රංජිත් ද සොයිසා මන්ත්‍රීතුමා පළාත් සභාව ළඟින් එතුමාගේ අලුත්ම වාහනයෙන් බැහැලා, මගේ භාර්යාවට එතුමාගේ වාහනය දීලා, ඇය බදුල්ලට සේන්ද්‍ර කරලා තිබුණා. අපි අතර එවැනි කිට්ටු සම්බන්ධකමක් තිබුණා. එක අතුරු මැතිවරණයේදී ශ්‍රී ලංකා නිදහස් පක්ෂයේ පාක්ෂිකයකු හැටියට මම ගිහිල්ලා එතුමාට වැඩ කළා. ඒ වැඩ කරපු කාලයේ දී එතුමා දවසක් මට ආරාධනා කළා, "ගෙදර යමු, කෑම ටිකක් කාලා එන්න" කියලා. මේ පිළිබඳව ගරු රංජිත් ද සොයිසා මහතාගේ ගරු මැතිනියටත් මතක ඇති. ගරු කථානායකතුමනි, මම එතුමාගේ ගෙදරට ගියාම, එතුමා මට කිව්වා, "මහ ඇමතිතුමනි, මගේ ගොවිපළ බලන්න යමු" කියලා. මම ගිහින් ඒ ගොවිපළ බැලුවාම, ඉතාම විධිමත්ව පාංශු සංරක්ෂණය කරලා, වක්‍රීය කෘෂි කර්මාන්තයේ සැබෑ ආදර්ශයක් මට දකින්න ලැබුණා. "වක්‍රීය කෘෂි කර්මාන්තය" කියන්නේ ගවයාත්, ගොවියාත්, පසත් එකට රැකෙන ආකාරයට ගොවිතැන් කිරීමයි. ඒ නිසා වක්‍රීය කෘෂි කර්මාන්තය පිළිබඳ මට ඒක ලොකු ආදර්ශයක් වුණා. මොකද, කෘෂිකර්ම ඇමතිවරයා හැටියට එතුමාගේ ජනතාවට ඒ ආදර්ශය ලබා දෙන්න පුළුවන් නම්, ඇමතිවරයකුට කරන්න පුළුවන් හොඳම දේ ඒක කියලා මම හිතනවා. නිකම් ගොඩ ඉඳන් නැව් පෙරළන්නේ නැතිව, භාවිතයෙන් තමන් භාර ගත්ත විෂයය අධ්‍යයනය කරලා, ප්‍රායෝගිකව බිමෙහි පැළ කරන්න පුළුවන් හැකියාව ගරු රංජිත් ද සොයිසා මැතිතුමාට තිබුණා. එදා එතුමාගේ මළ ගෙදර ගිය දවසේත් ගරු ජානක වක්කුඹුර මැතිතුමාත් මට හම්බ වුණා. මම එතුමාගේ ආසනයෙන් අතුරු මැතිවරණවලට වැඩ කරපු කෙනෙක්.

ශ්‍රී ලංකා නිදහස් පක්ෂයේ බණ්ඩාරනායක ප්‍රතිපත්තිවලට ගරු කරමින් තම දේශපාලනය ඉදිරියට ගෙන ගිය කෙනෙකු හැටියටයි ගරු රංජිත් ද සොයිසා මැතිතුමා අපි දකින්නේ. නමුත්, ගරු කථානායකතුමනි, 2015 වර්ෂයෙන් පසුව පාර්ලිමේන්තුවේ අනුවර්තන යුගයක් පැමිණි බව අපි මතක් කරන්න ඕනෑ. එම පාර්ලිමේන්තු අනුවර්තන යුගයේදී ශ්‍රී ලංකා නිදහස් පක්ෂයේ ජනාධිපතිවරයකු එක්සත් ජාතික පක්ෂයෙන් බිහි වුණා. ශ්‍රී ලංකා නිදහස් පක්ෂයේ ජනාධිපතිවරයකු එක්සත් ජාතික පක්ෂයෙන් බිහි වුණු ඒ අනුවර්තන යුගයේ දී ගරු රංජිත් සොයිසා මහතා ශ්‍රී ලංකා

පොදු ජන පෙරමුණට එකතු වුණා. අපි එක්සත් ජාතික පෙරමුණට එකතු වුණා. ගරු කථානායකතුමනි, ඒ දේශපාලන අනුවර්තනයක් වූ යුගයක්. ඒ යුගයේදී එතුමා නියෝජනය කරපු කඳවුර, එතුමන්ලා ජනතාව ඉදිරියට රැගෙන ගිය කඳවුර බලයට පත් කිරීමට ඉතාම වෙහෙසි මහන්සි වී, ශක්ති සම්පන්නව එතුමා කටයුතු කළා. එතුමාට විවිධ තනතුරු ලැබෙන්න තිබුණු බව අපි දන්නවා. ඒ තනතුරු ලබා ගැනීමට තරම් වාසනාවක් එතුමාට තිබුණේ නැහැ. අපි ආණ්ඩුවෙන් එක දෙයක් ඉල්ලනවා. අපි ආණ්ඩුවේ සියලු මැති ඇමතිවරුන්ට කියනවා, අද මේ ශෝක ප්‍රකාශ ඉදිරිපත් කරලා, රංජිත් සොයිසාගේ ඒ චරිතාපදානය මෙනැතිත් අවසන් කරන්න එපා කියලා. ගරු කථානායකතුමනි, අද ජනාධිපති කෙනෙකු, අගමැති කෙනෙකු, ඇමතිවරු ඉන්නවා. අද මේ ගැලපියේ එතුමාගේ දයාබර බිරිඳ සහ දරුවන් ඉන්නවා. ඔවුන් කොපමණ අසරණ වෙලාද කියන කාරණාව මම දන්නවා. ගරු කථානායකතුමනි, ඒ නිසා ඔවුන්ට කළ හැකි සෑම උපකාරයක්ම රජයෙන් ලබා දෙව් කියන විශ්වාසය මා තුළ තිබෙනවා. එය ලබා දිය යුතුයි කියන කාරණය මම මතක් කරනවා. ගරු රංජිත් ද සොයිසා අපේ ඥාතියා, සහෝදරයා, දේශපාලන සගයා, සටන් සගයා අප අතරින් සදහටම වෙන් වෙලා තිබෙනවා. සසර වසන තුරු එතුමා මෙවන් අකල් මරණයකට ගොදුරු නොවේවා කියාත්, එතුමා අප අතර නැවත ඉසිද, අපට එකම මණ්ඩපයකදී අමා මහ නිවන් සුව ලබා ගැනීමට හේතු වාසනා වේවා කියාත් ප්‍රාර්ථනා කරමින් එතුමාගේ පවුලේ සියලුදෙනාට මාගේ ශෝකය ප්‍රකාශ කරනවා. බොහොම ස්තූතියි.

[අ.භා.12.11]

**ගරු (ආචාර්ය) බන්දුල ගුණවර්ධන මහතා (තොරතුරු සහ ජනමාධ්‍ය අමාත්‍ය සහ උසස් අධ්‍යාපන, තාක්ෂණ සහ නවෝත්පාදන අමාත්‍යතුමා)**

(மாண்புமிகு (கலாநிதி) பந்துல குணவர்தன - தகவல் மற்றும் வெகுசன ஊடக அமைச்சரும் உயர் கல்வி, தொழில்நுட்பம் மற்றும் புத்தாக்க அமைச்சரும்)

(The Hon. (Dr.) Bandula Gunawardane - Minister of Information and Mass Media and Minister of Higher Education, Technology and Innovation)

ගරු කථානායකතුමනි, අපේ රටේ පාර්ලිමේන්තු ඉතිහාසය තුළ මානව දයාවෙන් පිරුණු දුර්ලභ චරිතයක් වූ අපේ ආදරණීය මිත්‍ර ගරු රංජිත් ද සොයිසා මැතිතුමාගේ අභාවය වෙනුවෙන් මගේ ශෝකය එතුමාගේ සදාදරණීය බිරිඳටත්, දරුවන්ටත්, එම පවුලටත් ප්‍රකාශ කරන්න කැමැතියි.

මීට වර්ෂ 30කට පෙර, 1989 පාර්ලිමේන්තු මැතිවරණයෙන් මහජන නියෝජිතයකු ලෙස මම මේ පාර්ලිමේන්තුවට තේරී පත් වුණා. මන්ත්‍රීවරු එනවා, මන්ත්‍රීවරු යනවා. විවිධ ආකාරයේ, විවිධ සිතූම් පැතුම්, විවිධ ආකල්ප, විවිධ ජනවහර, විවිධ ධර්මතා ඇති මන්ත්‍රීවරු ආණ්ඩු පක්ෂයෙන් හා විපක්ෂයෙන් අපට මුණ ගැසෙනවා. සමහර දේශපාලනඥයන් අප දකින විට, ඔවුන් අප බදාගෙන බඩ ඉඹිනවා වගේ තමයි පෙන්වන්නේ. ගෙදර ගියාම තමයි තේරෙන්නේ, බුරිය කාලා කියලා. එම නිසා එවැනි දේශපාලන සංස්කෘතියකුත් රටේ තිබෙන යුගයක එසේ නොවන ඉතාම හෘදයාංගම මානුෂීය ලෙංගතුකමකින් යුතුව තමන් පත් කළ ජනතාවට උපරිම සේවාවක් සැලසීම සඳහාත්, වඩාත් හොඳ දේශපාලන සංස්කෘතියක් රට තුළ නිර්මාණය කිරීම සඳහාත් දුෂ්කර වූ දේශපාලනයක නිරත වූ රත්නපුර දිස්ත්‍රික්කයෙන් මැන කාලයේ බිහි වූ සටන්කාමී දේශපාලන නායකයකු ලෙස එතුමාට ගෞරවනීය ස්ථානයක් හිමි වෙනවා.

ගරු කථානායකතුමනි, මහින්ද රාජපක්ෂ ජනාධිපතිතුමා පරාජය වෙලා 2015 වර්ෂය ආරම්භයේදී මේ රටේ විශාල



දේශපාලන පරිවර්තනයක් ඇති වුණා. ඒ අවස්ථාවේ මේ රට කඩන්නේ නැතුව, බෙදන්නේ නැතුව, සිංහල, දෙමළ, මුස්ලිම්, බර්ගර් සියලු ජනයාට ජීවත් වීමේ අයිතිය ලබා දෙන්න, අභය දානය දෙන්න ක්‍රියා කළ ඒ නායකයාට ලංකාවේ කිසිම නායකයෙකුට නොසලකපු ආකාරයට බලයට පත් වූ පාර්ශ්වය විසින් එළව-එළවා පහර දෙන්න පටන් ගත්තා. එම පහර දීම කොතරම් දරුණුද කියනවා නම්, එතුමා ළඟ හිටපු පවුලේ දු දරුවන්, භාර්යාව, ඥාති හිත මිත්‍රාදීන් ඇතුළු එතුමා සමඟ සම්බන්ධ වෙලා සිටි සියලුදෙනාට පහර දුන්නා. ඒ අවස්ථාවේ අපේ කඳවුරේ සිටි සමහර අයත් ස්වකීය ආරක්ෂාව සඳහා රජය වෙතට ගමන් කරන තත්ත්වයක් තිබුණා. බියෙන් තැති ගත් සමහර අය ඒ බියෙන් බේරීම සඳහා අනුගමනය කරන විකල්ප ක්‍රියාමාර්ග ලෙස ඒ රජය තුළට අනුගත වෙන්නටත් ක්‍රියා කළා. එවන් දුෂ්කර අවස්ථාවකදී එසේ කිරීම අසාධාරණ බවත්, හිටපු ජනාධිපති මහින්ද රාජපක්ෂ මැතිතුමාට එලෙසින් පහර දීමට තරම් එතුමා මේ රටට කිසිම වැද්දක් නොකළ බවත්, රට බේරා ගත් නායකයා අත් නොහැර යා යුතුයි කියන ස්ථාවරයේ අවංකව කකුල් දෙකම තබාගෙන හිටපු මන්ත්‍රීවරුන්ගේ සංඛ්‍යාව අපේ පිළේ වුණත් විකක් අඩු බවත් කියන්න අවශ්‍යයි. ඒ අතර, රත්නපුර දිස්ත්‍රික්කයේ ගරු ජාතික වක්කුඹුර මැතිතුමාගේ සහෝදර මන්ත්‍රීවරයා වන ගරු රංජිත් ද සොයිසා මන්ත්‍රීවරයා ඉන්ද්‍රබාලයක් සේ නොසැලී මහින්ද රාජපක්ෂයන් අත නොහැර සිටි බව මම මේ අවස්ථාවේ කෘතචේදීව සඳහන් කළ යුතු වෙනවා.

ඒ වාගේම, එම දුෂ්කර අවස්ථාවේ ජනතාව නැවත සංවිධානය කරන විට, අපේම පිළේ අය වුණත් බොහෝ දේ සඳහා ඉදිරිපත් වෙන්න මැළි වන යුගයක, එතුමා රත්නපුර දිස්ත්‍රික්කය සංවිධානය කරන්න පටන් ගත්තා. එතුමාගේ නිවසේ හෝ වෙනත් ඕනෑම ප්‍රධාන රැස්වීමක් පවත්වන අවස්ථාවක ප්‍රධාන කථිකයා ලෙස මට ආරාධනය කිරීම එතුමාගේ පුරුද්දක් ලෙස තිබුණා. ඒ අනුව අවසාන මහා රැස්වීමට හැර අනෙක් සියලු රැස්වීම්වලට සහභාගි වෙමින්, රත්නපුරය, නිව්තිගල ආදී ප්‍රදේශ ආශ්‍රිතව නව දේශපාලන ප්‍රවණතාව ගොඩනැගීම සඳහා මා එතුමාට දායකත්වය ලබා දුන්නා. එතුමා මේ පාර්ලිමේන්තුව තුළ විපක්ෂයේ සංවිධායකවරයකු වශයෙන් මන්ත්‍රීවරු සංවිධානය කර ගන්න, විවිධ සටන්වලට ගෙන යන්න විපක්ෂයට, අපට නිරන්තර හයියක් ලබා දුන්නා. මහ දවල් මහ බැංකුවේ ඇති වුණු මහා මුදල් මංකොල්ලය අවස්ථාවේදී හිටපු මහ බැංකු අධිපතිවරයා ඉවත් නොකරන තත්ත්වය තුළ, ඔහු ඉවත් කිරීම සඳහා උද්ඝෝෂණ පෙළපාළියක් ගියා. ඒ අවස්ථාවේදී අපේ ගරු රෝහිත අබේගුණවර්ධන මැතිතුමාට තුවාල සිදු වුණා. ඒ හැම සටන් පෙරමුණකම පෙරමුණේ සටන්කරුවෙකු ලෙස ගරු රංජිත් ද සොයිසා මැතිතුමා ඉදිරියෙන්ම හිටියා.

පාර්ලිමේන්තු කටයුතු හා දේශපාලන කටයුතුවලින් බැහැරව බලද්දී එතුමාට ඉතාම සංවේදී හදවතක් තිබුණා. එතුමා යහපතේදී -සතුටේදී- සිනා නැඟන්නත්, දුකේදී කළලක් නැඟන්නත් තරම් සංවේදී හදවතක් තිබුණු දේශපාලන නායකයෙක්. ජීවිතයේදී මිනිසකු ලෙස මේ මව් බිමට කරන්න පුළුවන් උපරිම සේවය කරන්න එතුමාට අවස්ථාව ලැබෙන්න තිබුණේ ගෝඨාභය රාජපක්ෂ මැතිතුමාගේ ජයග්‍රහණයෙන් පසුව එළැඹෙන ආණ්ඩුව තුළයි. නමුත්, අවාසනාවකට ජනතාව වෙනුවෙන් එතුමා පැතු අරමුණු ඉෂ්ට කරන්න එතුමාට නොහැකි වුණා. ඒක මනුෂ්‍ය ජීවිතවල හැටි. අප හිතන ආකාරයටම සියල්ල කරන්න ලැබෙන්නේ නැහැ. නමුත්, ඒ කෙටි කාලය තුළදී හඬක් නඟන්න බැරි ලක්ෂ සංඛ්‍යාත ජනතාවගේ හඬ නඟමින්, නිර්ව්‍යාජ දේශපාලනඥයකු ලෙස එතුමා කළ මෙහෙවර අපි සියලු දෙනා අගය කළ යුතු වනවා. එතුමාට සදා නිසංසල නිවන් සුව ලැබේවායි කියා පතමින් මගේ වචන කීපය අවසන් කරනවා.

[අ.භා.12.18]

**ගරු කංචන විජේසේකර මහතා (තේ කර්මාන්ත සංවර්ධන රාජ්‍ය අමාත්‍යතුමා)**

(மாண்புமிகு கஞ்சன விஜேசேகர - தேயினைக் கைத்தொழில் அபிவிருத்தி இராஜாங்க அமைச்சர்)  
(The Hon. Kanchana Wijesekera- State Minister of Tea Industry Development)

ගරු කථානායකතුමනි, අපේ පාර්ලිමේන්තුව නියෝජනය කරපු, විපක්ෂයක් හැටියට දැවැන්ත අරගළයක් වෙනුවෙන් නායකත්වය ලබා දීපු ගරු රංජිත් ද සොයිසා මන්ත්‍රීතුමාගේ අභාවය පිළිබඳව කථාවක් කරන්න වෙයි කියා මා කවදාවත් හිතුවේ නැහැ. එතුමාගේ හදිසි අභාවය අප සියලුදෙනා කම්පා කරවපු අභාවයක්. එම නිසා පළමුවෙන්ම අපේ ගරු රංජිත් ද සොයිසා මැතිතුමාගේ මැණියන්, බිරිඳ ඇතුළු පවුලේ සියලුදෙනාට අපේ කනගාටුව පළ කරනවා.

ගරු කථානායකතුමනි, පසුගිය අවුරුදු පහක කාලය තුළදී තමයි ගරු රංජිත් ද සොයිසා මන්ත්‍රීතුමා ඉතා කිට්ටුවෙන් ආශ්‍රය කරන්න, එතුමා පිළිබඳව යම් අධ්‍යයනයක් කරන්න මට අවස්ථාව ලැබුණේ. විශේෂයෙන්ම ඒකාබද්ධ විපක්ෂය හැටියට අපි මේ පාර්ලිමේන්තුව තුළ එක් පැත්තකින් ආණ්ඩු බලයත්, විපක්ෂයේ බලයත් කියන දෙකම නැති කණ්ඩායමක් හැටියට කටයුතු කළා. ඒ කාලයේ පාර්ලිමේන්තුව ඇතුළේ අපේ සංයුතිය ගත්තාම, මන්ත්‍රීවරු 30කට අඩු වෙච්ච අවස්ථාවක් ද තිබුණ බව අපට මතකයි. මන්ත්‍රීවරුන් සංඛ්‍යාව 30 දක්වා අඩු වෙලා තිබුණු අවස්ථාවේ පාර්ලිමේන්තුවේ තරුණ, නවක මන්ත්‍රීවරුන් වන අපට නායකත්වය ලබා දෙමින් එතුමා ඒකාබද්ධ විපක්ෂයේ නියෝජ්‍ය සංවිධායකවරයා හැටියට කටයුතු කළා. අපට ආණ්ඩු බලය ලබා ගැනීමේ කටයුත්තේදී ගරු රංජිත් ද සොයිසා මැතිතුමා ඉහළම වැඩ කොටසක් කරපු, ඉහළම කාර්යභාරයක් කරපු නායකයෙක් කියා මම විශ්වාස කරනවා. මේ පාර්ලිමේන්තුව ඇතුළේ බොහෝ විවාද පැවැත්වෙනවා. ගරු රංජිත් ද සොයිසා මන්ත්‍රීතුමා තම පාර්ලිමේන්තු කාලය තුළ ඒ එකම විවාදයක්වත් අත් හැරපු මොහොතක් තිබුණා ද කියන්න මා දන්නේ නැහැ. එතුමා ඒ හැම විවාදයකටම සහභාගි වුණා. එතුමා හැම දාම පාර්ලිමේන්තුව නියෝජනය කළා. ජනතාවගේ ප්‍රශ්න පිළිබඳව එතුමා මේ පාර්ලිමේන්තුව තුළ හඬ නැඟුවා. විශේෂයෙන්ම ගම්මිරිස් ගොවියාගේ ප්‍රශ්නය පිළිබඳව ගරු රංජිත් ද සොයිසා මන්ත්‍රීතුමා තරම් මේ පාර්ලිමේන්තුව තුළ පසුගිය අවුරුදු හතර හමාරේ කථා කරපු වෙනත් මහජන නියෝජිතයෙක් නැහැ. අපේ අතිකුත් ඇමතිවරුන්, මන්ත්‍රීවරුන් කිව්වා වාගේ පසුගිය ආණ්ඩුව කාලයේ මේ රටට අහිතකර අණපනත්, ගිවිසුම් ඉදිරිපත් වුණා අපට මතකයි. ඒ කාල සීමාවේදී විශේෂයෙන්ම හම්බන්තොට වරාය, මත්තල ගුවන් තොටුපොළ විකිණීමේ කටයුතුවලට එරෙහිව නායකත්වය ලබා දීමේදී ගරු රංජිත් ද සොයිසා මන්ත්‍රීතුමා මූලිකත්වය ගත්තා. ඒ වාගේම මහ බැංකුවේ බැඳුම්කර වංචාව පිළිබඳව හඬ නැගීමේ කටයුත්තේදීත් පිරිස සංවිධානය කරලා, අවශ්‍ය පුවරු හා සටන් පාඨ ලබා දීලා -ඒ හැම කටයුත්තකදීම- ගරු රංජිත් ද සොයිසා මැතිතුමා ලබා දුන් නායකත්වය අපට කවදාවත් අමතක කරන්න පුළුවන්කමක් නැහැ. එතුමා ඒ අභියෝගය ආණ්ඩුවට එල්ල කරන විට එතුමාටත් ආණ්ඩුව පැත්තෙන් විශාල අභියෝග එල්ල වුණා, ගරු කථානායකතුමනි.

යම් සිද්ධියක් පිළිබඳව එතුමාගේ කනගාටුවක් -සිත් තැවුලක්- තිබුණු බව මට මතකයි. මොකද, 2001 වර්ෂයේ වූ යම් සිද්ධිමත් සම්බන්ධයෙන් එතුමාට නඩුවක් පවරා තිබුණා. 2010 අවුරුද්දේ එතුමා ඒ නඩුවෙන් නිදහස් කළා. නමුත්, පසුගිය ආණ්ඩුව බලයට පත් වෙලා, විශේෂයෙන්ම විපක්ෂයේ මන්ත්‍රීවරුන් දඩයම් කිරීමේ අරමුණින් ගරු රංජිත් ද සොයිසා මන්ත්‍රීතුමාට ඒ නඩුව නැවත

[ගරු කංචන විජේසේකර මහතා]

වතාවක් ඒ ආකාරයෙන්ම පැවරුවා. එපමණක් නොවෙයි. 2019 අවුරුද්දේ ජුනි මාසයේ 12 වැනි දා ඒ නඩුව නැවත වතාවක් නිෂ්ප්‍රභ කරන කොට එදා සවසම ඒ කරුණුවලින්ම, ඒ අධිකරණයේම නැවත වතාවක් ඒ නඩුවම පවරන්න කටයුතු කළා. ඒ නිසා විශාල පීඩනයක් එතුමාගේ දේශපාලන ගමනට යෙදවූවත්, ඒ බාධක මැද්දේ එතුමා ඒ ආප්‍ර ගමන පිළිබඳව අපි සතුටු වෙනවා.

එතුමා අපේ කඳවුරේ පතාක යෝධයකු හැටියට රුපවාහිනී විවාදවලට සම්බන්ධ වුණා; ගුවන්විදුලි සංවාදවලට සම්බන්ධ වුණා. ගරු කථානායකතුමනි, ආණ්ඩුව නියෝජනය කරන රාජ්‍ය මාධ්‍යවලට ගිහිල්ලා විවාදවලට සම්බන්ධ වෙන්න අපේ බොහෝ මන්ත්‍රීවරු පසු ගිය ආණ්ඩුව කාලයේ අකමැති වුණා. නමුත්, ජාතික රුපවාහිනිය, ස්වාධීන රුපවාහිනිය ඇතුළු අනෙකුත් හැම නාලිකාවකම පැවැත්වූ විවාදවලට ගිහිල්ලා, එතුමා මහින්ද රාජපක්ෂ හිටපු ජනාධිපතිතුමා වෙනුවෙන්, අපේ කඳවුර වෙනුවෙන් කරපු කාර්ය භාරය මේ රටේ කිසිම කෙනෙකුට අමතක කරන්න පුළුවන් කාර්ය භාරයක් නොවෙයි කියලා මා හිතනවා.

ගරු කථානායකතුමනි, ශ්‍රී ලංකා පොදුජන පෙරමුණ කියන පක්ෂය නිර්මාණය කරන්න පෙර අපේ මන්ත්‍රීවරුන්ට ජනතාව සංවිධානය කිරීම සඳහා රට වටේ යන්න කියා ඉල්ලීම් කරන කොට, ඒ කාර්ය භාරය කරන්න හිටියේ ඉතාම සුළු පිරිසක් පමණක් බව අපට මතකයි. නමුත්, ගරු රංජිත් ද සොයිසා මැතිතුමා කවදාවත් ඒ අභියෝගය පැත්තකින් තැබුවේ නැහැ. ඒ අභියෝගය බාර ගත් එතුමා මේ රටේ නොගිය ආසනයක් ඇති කියලා මම හිතන්නේ නැහැ. පසුගිය අවුරුදු හතරහමාරේ ඒ මැතිවරණ කොට්ඨාස සියල්ලට ගිහිල්ලා එතුමාගෙන් පක්ෂයට අවශ්‍ය ශක්තිය ලබා දුන්නා. එපමණක් නොවෙයි, 2015 ජනවාරි මාසයේ 8 වන දා මහින්ද රාජපක්ෂ ජනාධිපතිතුමා පරාජයට පත් වෙලා විදුපුත් නාලිකාවක පැවැති පළමුවැනි වැඩසටහනට - රුපවාහිනී වැඩසටහනට - යන්න පුද්ගලයන් ඉදිරිපත් නොවූ වෙලාවේ, හිටපු අය ඊට අකමැති වෙනකොට ගරු රංජිත් ද සොයිසා මන්ත්‍රීතුමා ඒ අභියෝගය බාර ගන්නා අපට මතකයි. එතුමා ඒ අභියෝගය බාර ගන්නා පමණක් නොව එදා එම දේශපාලන මතය නියෝජනය කරන්නත් කටයුතු කළා.

එතුමාගේ දිස්ත්‍රික්කය වන රත්නපුරය දිස්ත්‍රික්කයේ "මහින්ද සුළඟ" රැස්වීම පවත්වනු වෙලාවේ එහි ප්‍රධාන සංවිධායකවරයා හැටියට කටයුතු කළේත් එතුමායි. ඒ වෙලාවේ එතුමාට තිබුණු පීඩනය මොන වාගේ ද කියා අපට මතකයි. එතුමා ශ්‍රී ලංකා පොදුජන පෙරමුණ වෙනුවෙන් විශාල කැප කිරීමක් කළා; ජනාධිපතිවරණය වෙනුවෙන් විශාල කැප කිරීමක් කළා.

අපි රාජ්‍ය අමාත්‍ය ධුරවල දිවුරුම් දෙන වෙලාවේ එතුමාගේ නමත් ඒ නම් අතර සඳහන් වෙලා තිබුණා; රාජ්‍ය ඇමති ධුරයක් සඳහා එතුමාටත් ආසනයක් වෙන් වෙලා තිබුණා. නමුත්, ඒ රාජ්‍ය ඇමති ධුරය ලබා ගන්න එතුමා අවාසනාවන්ත වුණත්, රත්නපුරය දිස්ත්‍රික්කයේ එතුමාගේ ආසනය වෙනුවෙන්, එතුමාගේ ජනතාව වෙනුවෙන් අපට කරන්න පුළුවන් කාර්ය භාරය එතුමා වෙනුවෙන් ඉටු කරන්න අතිගරු ජනාධිපතිතුමාත්, ගරු අගමැතිතුමාත්, අපේ ආණ්ඩුවේ සියලුදෙනාත් කටයුතු කරනවා. අපි ගරු රංජිත් ද සොයිසා මැතිතුමාට නිවන් සුව ප්‍රාර්ථනා කරනවා. මගේ ශෝකය එතුමාගේ පවුලේ සියලු ඥාතින්ට සහ හිතවතුන්ට පළ කර සිටිනවා.

[අ.හා.12.24]

ගරු කතක හේරත් මහතා (වරාය සංවර්ධන කටයුතු රාජ්‍ය අමාත්‍යතුමා)

(மாண்புமிகு கனக ஹேரத் - துறைமுக அபிவிருத்தி அலுவலர்கள் இராஜாங்க அமைச்சர்)  
(The Hon. Kanaka Herath - State Minister of Ports Development Affairs)

මට මේ අවස්ථාව ලබා දීම පිළිබඳව ගරු කථානායකතුමාට බොහොම ස්තූතියි. මෙය, අප සියලුදෙනා ශෝකයට පත් වෙලා ඉන්න අවස්ථාවක්. අපත් සමඟ 2010 වර්ෂයේදී පාර්ලිමේන්තුවට ආප්‍ර අපේම සහෝදරයකු හැටියට හිටපු අපේ ගරු රංජිත් ද සොයිසා මැතිතුමාගේ අභාවය ගැන මේ අවස්ථාවේදී කථා කරන්න සිදුවීම පිළිබඳව අපි කනගාටුවට පත් වෙනවා.

ගරු කථානායකතුමනි, මා එතුමා හඳුනා ගත්තේ එතුමා පාර්ලිමේන්තුවට එන්නත් කළින් පළාත් සභාවේ අමාත්‍යවරයකු හැටියට කටයුතු කරන විටයි. එවකට පළාත් සභාවේ ප්‍රධාන අමාත්‍යවරයා හැටියට කටයුතු කළේ මගේ පියායි. එතුමා සමඟ පළාත් සභාවේ කැබිනට් මණ්ඩලයේ කෘෂිකර්ම අමාත්‍යවරයා හැටියට කටයුතු කරමින් ගරු රංජිත් ද සොයිසා මැතිතුමා රත්නපුරය දිස්ත්‍රික්කයට පමණක් නොව, කැගල්ල දිස්ත්‍රික්කයටත් විශාල සේවාවක් ඉෂ්ට කළා. ඒ වකවානුව තුළදී තමයි මට එතුමා මුලින්ම හමු වුණේ. කෘෂිකර්මය විෂය පිළිබඳ හොඳ දැනුමක් ඇති අමාත්‍යවරයකු හැටියට විශාල වැඩ කොටසක් ක්‍රියාත්මක කරන්න එතුමාට හැකියාව ලැබුණා.

2010 වර්ෂයේදී අපි එකට පාර්ලිමේන්තුවට ආවා. පසුපෙළ මන්ත්‍රීවරයකු විධියට සිටිමින් පාර්ලිමේන්තුවේ විවාදවලට වාගේම ජනමාධ්‍යවල පැවැති විවාදවලටත් ඉතාම ශක්තිමත්ව ඉදිරිපත් වූ මන්ත්‍රීවරයකු හැටියට තමයි ගරු රංජිත් ද සොයිසා මැතිතුමා අප හඳුනාගෙන හිටියේ. එදා ආණ්ඩුවේ යම්කිසි ගැටලුවක් තිබුණා නම්, ආණ්ඩු පක්ෂ රැස්වීමේදී ඒ පිළිබඳව විවේචනය කරන්න එතුමාට කොන්දක් තිබුණා. එදා මහින්ද රාජපක්ෂ මැතිතුමා ජනාධිපතිවරයා හැටියට කටයුතු කළ කාලයේදී අපේ ප්‍රදේශවලට, ප්‍රාදේශීය ලේකම් කොට්ඨාසවලට සංවර්ධනය ගෙන එන්න ගරු රංජිත් ද සොයිසා මැතිතුමා විශාල කැපවීමකින් කටයුතු කළා.

2015 දී මහින්ද රාජපක්ෂ මැතිතුමා පරාජයට පත් වුණාට පසුව, මහින්ද රාජපක්ෂ මැතිතුමා සමඟ සිටි බොහෝ කණ්ඩායම් -මැති ඇමැතිවරු, මන්ත්‍රීවරු, දේශපාලනඥයන් ඇතුළු සියලුදෙනා -එතුමා හැර යනකොට, රංජිත් ද සොයිසා මැතිතුමා මහින්ද රාජපක්ෂ මැතිතුමාත් සමඟ හිටගෙන එතුමා ආරක්ෂා කිරීමට කටයුතු කළා. එපමණක් නොවෙයි. අපේ ඒකාබද්ධ විපක්ෂය නියෝජනය කරන මන්ත්‍රීවරු සම්බන්ධීකරණය කරමින්, මේ පාර්ලිමේන්තුවේ වැඩ කටයුතුවලට, විවාදවලට සම්බන්ධ වෙමින් එතුමා කටයුතු කළා.

අපේ කංචන විජේසේකර රාජ්‍ය ඇමතිතුමා කියපු ආකාරයට, එදා පාර්ලිමේන්තුවේ විපක්ෂයේ මන්ත්‍රීවරු ප්‍රමාණය 30කට වගේ අඩු වෙනකොටත් මේ රටේ සමස්ත ජනතාව වෙනුවෙන්, මහින්ද රාජපක්ෂ මැතිතුමා වෙනුවෙන්, විපක්ෂය වෙනුවෙන් එතුමා ඉතා ශක්තිමත්ව සිටිමින් හඬ නඟපු නායකයකු බව සඳහන් කරන්නට ඕනෑ. එතුමා හඬ නැගුවේ පාර්ලිමේන්තුවේ දී පමණක් නොවෙයි. අපේ ආණ්ඩු විරෝධී අරගලවලදී, පාද යාත්‍රාවලදී, උද්ඝෝෂණවලදී එතුමා සහයෝගය දැක්වුවා. මන්නල ගුවන් තොටුපළ හා හම්බන්තොට වරාය විකිණීමට සූදානම් වූ අවස්ථාවේ, ඊට විරුද්ධව අපි පැවැත්වූ උද්ඝෝෂණවලදී එතුමාට කඳුළු ගැස් පවා කන්න සිදු වුණා. එතුමා එවැනි අවස්ථාවලට



[ගරු උදය ප්‍රහාන් ගම්මන්පිල මහතා]

එල්ල වන නිසා, තමන්ගේ පිරිස ඉස්සරහට යවලා පැත්තකින් ඉන්නවා. නමුත් රංජිත් ද සොයිසා මන්ත්‍රීතුමා කවදාවත් එහෙම කළේ නැහැ. එතුමා සටන සංවිධානය කළා විතරක් නොවෙයි, කවදාවත් තමන්ගේ පිරිසට පසුපසින් හිටියේ නැහැ. "අනේ සර් පස්සට යන්න කියලා" තමන්ගේ සාමාජිකයන් කිව්වත්, එතුමා ඒ සෑම ප්‍රහාරයකටම මුහුණ දුන්නේ තමන් සමඟ එන තමන්ගේ පාක්ෂිකයන් සමඟ එකටයි. එහෙම නැතිව, "මම නායකයෙක්, මම ආරක්ෂා විය යුතුයි" කියලා රංජිත් ද සොයිසා මන්ත්‍රීතුමා කිසිම මොහොතක හිතුවේ නැහැ.

පසුගිය ආණ්ඩුවට රංජිත් ද සොයිසා මන්ත්‍රීතුමා දැවැන්ත හිසරදයක් වූ නිසාම, එතුමාට විරුද්ධව නඩු පිට නඩු වැටුණා; එතුමා අත් අඩංගුවට පත් වුණා; රාජ්‍ය මාධ්‍ය භරණ එල්ල කළ මඩ ප්‍රහාරවලට මුහුණ දෙන්න එතුමාට සිදු වුණා. මේ සියල්ල ඉදිරියේ එතුමා පරාජය කරන්න ඒ දැවැන්ත බලවේගවලට නොහැකි වුණු නිසා තමයි, වර්තමානයේ ගෝඨාභය රාජපක්ෂ මැතිතුමා ජනාධිපති පුටුවේ වාඩිවෙලා ඉන්නේ කියන එක රංජිත් ද සොයිසා මැතිතුමාට උපහාරයක් වශයෙන් මේ අවස්ථාවේදී මම සිහිපත් කරන්න ඕනෑ.

ගරු නියෝජ්‍ය කථානායකතුමනි, වසර 5ක් පුරා සටන් සගයන් ලෙස එකට කටයුතු කළ නිසා අවසානයේදී අපි සමීප මිත්‍රයන් බවට පත් වුණා. හැම දාමත් මර්දනයට එකට මුහුණ දුන් අපි, අපේ දුක සැප -සැපට වඩා දුක- එකට බෙදා ගන්නා සමීප මිත්‍රයන් බවට පත් වුණා. මට රංජිත් ද සොයිසා මන්ත්‍රීතුමා අවසන් වතාවට මුණ ගැසුණේ 2019 නොවැම්බර් 18වන දා අනුරාධපුරයේදීයි. සෙනෙ මැදින් එතුමා එනවා දැක්කාම මා ගිහින් එතුමාගේ කරට අත දමාගෙන "රංජි, මොකද මේ ඇදිලා පැදිලා ගිහිල්ලා, ඇයි, සුදුමැලි වෙලා" කියලා ඇහුවාම එතුමා කිව්වා, "මට අසනීප වුණා, මට හරි අමාරුයි" කියලා. මට තේරුණා එතුමා ඉතා අමාරුවෙන් තමයි ඉන්නේ කියලා. මා එතුමාගෙන් ඇහුවා, "මෙව්වර අමාරුවක් තියාගෙන මෙතැනට ආවේ ඇයි, ගෙදරට වෙලා පොඩ්ඩක් ඉන්න තිබුණා නේ?" කියලා. එතකොට රංජිත් ද සොයිසා මන්ත්‍රීතුමා මොකක්ද මට කිව්වේ? "කුඹුර කොටන්න හොඳයි නම්, වී වපුරන්න හොඳයි නම්, අස්වැන්න තෙළන තැන මා ඉන්න ඕනෑ නැද්ද?" කියලා මගෙන් අහලා, හිතාවෙලා එතුමා මට පොඩි තට්ටුවක් දැමුවා. එය තමයි, රංජිත් ද සොයිසා මන්ත්‍රීතුමා සහ මා අතර සංවාදයක් ඇතිවුණු අවසාන අවස්ථාව.

රංජිත් ද සොයිසා මන්ත්‍රීතුමා අද අප අතර නැතත්, එතුමාගේ අප්‍රතිභත ධෛර්යයේ ප්‍රතිඵලයක් වියයට එතුමා පැතු පාර්ථනා ඉටු කිරීමට එතුමා සමඟ ගිවිසගත් ආණ්ඩුවක් බලයට පත්වෙලා තිබෙනවා. රංජිත් ද සොයිසා මන්ත්‍රීතුමා ඒ ජනාධිපතිවරණයේ ජයග්‍රහණය වෙනුවෙන් එතුමාගේ ජීවිතය පූජා කළා කියලායි මට හිතෙන්නේ. එතුමා හොඳටම අසනීපවෙලා සිටියදී පවුලේ අය විතරක් නොවෙයි, පාක්ෂිකයන් විතරක් නොවෙයි, වර්තමාන අග්‍රාමාත්‍ය මහින්ද රාජපක්ෂ මැතිතුමා ඇතුළු බොහෝ අය, "දැන් ඔබ විවේක ගන්න. ඔබ රෝහල්ගතවෙලා ප්‍රතිකාර ලබා ගන්න" කියලා උපදෙස් දෙද්දී, ඒ සියල්ල පැත්තකින් තබා එතුමා ගෝඨාභය රාජපක්ෂ මැතිතුමාගේ ජයග්‍රහණය වෙනුවෙන් කැප වුණා. මා මේ සටනේ නොසිටියොත්, දශමයකින් හෝ මේ සටන පරාජය වුණොත් මගේ රට අමාරුවේ වැටෙනවා කියන හැඟීම එතුමාට තිබුණු නිසාත්, තමන්ගේ ජීවිතයට වඩා රටට අසීමිත ලෙස ප්‍රේම කළ නිසාත්, තමන්ගේ සෞඛ්‍යය පමණක් නොවෙයි, තමන්ගේ ජීවිතය පවා අවදානමට ලක් කරලා ඒ මැතිවරණ ව්‍යාපාරයේ මුල සිට අග දක්වා එතුමා සිටියා. එතුමාගේ ජීවිතය මේ මැතිවරණයේ ජයග්‍රහණය වෙනුවෙන් පූජා කළා කියලායි මා විශ්වාස කරන්නේ. ඒ නිසාම, රංජිත් ද සොයිසා මන්ත්‍රීතුමන් පැතු

ලොව ගොඩ නඟන්න අපි දිවි හිමියෙන් කැප වනවා කියන ප්‍රතිඥාව එතුමාගේ ආදරණීය බිරිඳ මුදිතා ද සොයිසා මැතිනිය, පුතණුවන්, දියණිය ඇතුළු මෙහි පැමිණ සිටින ඥාතීන්ට අපි ලබා දෙනවා.

අවසාන වශයෙන්, එතුමාගේ අභාවය පිළිබඳව මගේත්, පිවිතුරු හෙළ උරුමය පක්ෂයෙන් ශෝකය එතුමාගේ පවුලේ සියලුදෙනා වෙත පළ කරමින්, එතුමාට නිවන් සුව අත්වේවායි කියා ප්‍රාර්ථනා කරමින්, මා නිහඩ වෙනවා.

[අ.භා.1.39]

**ගරු අජිත් පී. පෙරේරා මහතා**  
(மாண்புமிகு அஜித் பி. பெரேரா)  
(The Hon. Ajith P. Perera)

ගරු නියෝජ්‍ය කථානායකතුමනි, 2010 මැතිවරණයේදී පළමුවන වරට මේ පාර්ලිමේන්තුවට තේරී පත්වී පැමිණි අපේ සභෝදර මන්ත්‍රීවරයකු වන රංජිත් ද සොයිසා මැතිතුමාගේ අභාවය පිළිබඳව මගේ බලවත් ශෝකය ඒ පවුලේ සියලු සාමාජිකයන් වෙත පිරිනමන්න මා කැමැතියි.

මේ පාර්ලිමේන්තුවට මන්ත්‍රීවරුන් 225 දෙනෙකු තේරී පත් වුණත්, නිරතුරුව පාර්ලිමේන්තුවට පැමිණෙන්නේ, පාර්ලිමේන්තුවේ කටයුතුවලට සම්බන්ධ වෙන්නේ, විවාදයේ යෙදෙන්න කැමැති වෙන්නේ ඉතාම සීමිත පිරිසක් පමණයි. සාමාන්‍යයෙන් අපි හිතන්නේ පාර්ලිමේන්තුවට පැමිණෙන බොහෝදෙනා නීතිපතා කථා කරන්න කැමැතියි, ඒ සඳහා අවස්ථාව ගන්න බලනවා කියලායි. නමුත් එහෙම නොවෙයි. බොහෝ අවස්ථාවල සවස් වරුවේ පාර්ලිමේන්තුවේ කටයුතු අවසාන වන තෙක් මන්ත්‍රීවරුන් පස්දෙනෙක්, හයදෙනෙක් මේ සභාවේ රැඳී සිටින සිටිනවා නම්, බොහෝ විට රංජිත් ද සොයිසා මන්ත්‍රීතුමාත් එයින් එක් මන්ත්‍රීවරයෙක්. මාත් එහෙම කෙනෙක්.

2010 සිට අපි දෙදෙනා මතවාදී වශයෙන් පාර්ලිමේන්තුවේ ආණ්ඩු පක්ෂය සහ විපක්ෂය වශයෙන් දෙපැත්තක සිටියත්, පාර්ලිමේන්තුවේ තිබුණු තනිකම මකා ගන්න, පාර්ලිමේන්තුවේ තිබුණු පාළුව මකා ගන්න අප අතර අමුතු විධියේ යම් මිත්‍රත්වයක් තිබුණා. අපි අතර තිබුණු ඒ මිත්‍රත්වය, හිතවත්කම වැඩි වුණා, රූපවාහිනී විවාදවලට සම්බන්ධ වීම නිසා. එතුමා දක්ෂ කලීකයෙක්. හුඟක් වෙලාවට මාසයකට දෙවතාවක්වත් අපි දෙදෙනා රූපවාහිනී විවාදවලදී මුණ ගැහුණා. මේ භරණ අපි අතර තවත් විශේෂ සබඳකම් ගොඩනැගුණා. අපි එකිනෙකාට අභියෝග කරගන්නා; එකිනෙකා සමඟ විවිධ කාරණා පිළිබඳව වාද - විවාද කරගන්නා. මගේ මිත්‍ර ගරු ජානක වක්කුඹුර මන්ත්‍රීතුමාත් මේ අවස්ථාවේ මේ ගරු සභාවේ ඉන්නවා මට පෙනෙනවා. එතුමාත් ගරු රංජිත් ද සොයිසා මන්ත්‍රීතුමා වාගේම දවස අවසන් වන කල්ම පාර්ලිමේන්තුවේ රැඳී සිටින, පාර්ලිමේන්තුව ගැන විශ්වාස කරන මන්ත්‍රීවරයෙක්. මේ කාරණය විශේෂ දෙයක්. පාර්ලිමේන්තුවට තේරී පත්වන්නට බොහෝ දෙනෙක් කැමැති වුණත්, පාර්ලිමේන්තුවේ මන්ත්‍රීවරයකු වශයෙන් තිබෙන ඒ සමාජමය වග කීම ඉටු කරන්නට බොහෝ දෙනෙක් එක්කෝ දන්නේ නැහැ; නැත්නම් කැමති නැහැ; නැත්නම් ටික කාලයක් යන කොට පාර්ලිමේන්තුව ගැන තිබෙන උනන්දුව නැති වෙලා යනවා.

අපි රජය ලබා ගෙන එතුමා විපක්ෂයට ගියාට පසුව පෙරටත් වඩා වේගවත්ව, ශක්තිමත්ව එතුමා තමන්ගේ මතවාදය වෙනුවෙන් පෙනී සිටින බව අපි දුටුවා. ප්‍රජාතන්ත්‍රවාදී පාලන ක්‍රමයක් තුළ විපක්ෂයේ මන්ත්‍රීවරයෙක් සතු භූමිකාව බොහොම හොඳින් ඉටු කළ විශිෂ්ට මන්ත්‍රීවරයකු හැටියට ගරු රංජිත් ද

සොයිසා මන්ත්‍රීවරයා මට හඳුන්වන්න පුළුවන්. එතුමා එක්ක වැඩ කරද්දී එතුමා එක්ක අපට එකඟ වෙන්න අවශ්‍යතාවක් තිබුණේ නැහැ. නමුත් මේ පාර්ලිමේන්තුව තුළ පක්ෂ දෙකක් ලෙස අපි බෙදිලා සිටින අවස්ථාවක -මතවාද දෙකක් තිබෙන අවස්ථාවක- පාර්ලිමේන්තු ප්‍රජාතන්ත්‍රවාදය මොකක්ද කියන එක එතුමා පිළිගන්නා. වසර දහයකට ආසන්න කාලයක් වූ මගේ සම්පූර්ණ පාර්ලිමේන්තු කාලය තුළම මම දැක්කා, ගරු රංජිත් ද සොයිසා මැතිතුමා මේ පාර්ලිමේන්තුවේ ඉතාම ක්‍රියාකාරීව ගත කළ ආකාරය. එය විශේෂයෙන්ම අගය කරන්න ඕනෑ දෙයක්. ඒ නිරීක්ෂණය මම විශේෂයෙන් සඳහන් කරන්න ඕනෑ. ගැමියකු හැටියට එතුමාට විශේෂ අදහස් තිබුණා; විශේෂ අත්දැකීම් තිබුණා; ප්‍රශ්න විසඳන ක්‍රම ගැන විශේෂ අදහස් තිබුණා. එතුමා ප්‍රායෝගිකව ප්‍රශ්න ගැන හිතන පුද්ගලයෙකු නිසා අපි ඒ ගැන කථා බහ කරලා අදහස් හුවමාරු කරගෙන තිබෙනවා. මේ අවස්ථාවේදී මම ගරු රංජිත් ද සොයිසා මැතිතුමාට නිවන් සැප ප්‍රාර්ථනා කරනවා. ඒ වාගේම ඒ මැතිනියටත්, ඒ පවුලේ දරුවන් සියලු දෙනාටත් නිරෝගී සුව ප්‍රාර්ථනා කරනවා.

[අ.හා.1.43]

**ගරු ජානක වක්කුඹුර මහතා (අපනයන කෘෂිකර්ම රාජ්‍ය අමාත්‍යතුමා)**

(மாண்புமிகு ஜானக வக்தும்புர - ஏற்றுமதித் துறைம்தொழில் இராஜாங்க அமைச்சர்)

(The Hon. Janaka Wakkumbura - State Minister of Export Agriculture)

ගරු නියෝජ්‍ය කථානායකතුමනි, 2010 වර්ෂයේ මේ පාර්ලිමේන්තුවට පැමිණිලා මිය යන මොහොත දක්වාම රට වෙනුවෙන් තමන්ගේ යුතුකම ඉෂ්ට කළ අපේ ගරු රංජිත් ද සොයිසා මැතිතුමාගේ වියෝව මුළු රටටම සිදුවුණු පාඩුවක්. එතුමා දේශපාලනය ආරම්භ කරමින් 1997 වර්ෂයේදී අටකලත්පන්න ප්‍රාදේශීය සභාවේ සභාපතිවරයා බවට පත් වුණා. ඊළඟට 2002දී ඒ ප්‍රාදේශීය සභාවේ විපක්ෂ නායකවරයා බවට පත් වුණා. ඊළඟට 2004දී සබරගමුව පළාත් සභාවට තේරී පත් වෙලා ඒ පළාත් සභාවේ කෘෂිකර්ම ඇමතිවරයා බවට පත් වෙන්න එතුමාට වාසනාව ලැබුණා. එතුමා කෘෂිකර්මය පිළිබඳව උසස් ඩිප්ලෝමාවක් හදාරපු කෙනෙකු හැටියට සබරගමුවේ කෘෂි කර්මාන්තය නංවන්න එතුමාට ලැබුණු ඇමති ධුරයෙන් විශාල වැඩ කටයුතු ප්‍රමාණයක් කළා. ඒ දැනුම ප්‍රයෝජනයට ගනිමින් අභිසක් මිනිසුන්ට යමක් කරන්න ඕනෑය කියලා එතුමා ඒ කටයුතු කළා. එදා මම පළාත් සභාවේ හිටියා. ඒ පළාත් සභාවේ කැපී පෙනෙන වැඩ කොටසක් එතුමා ඉෂ්ට කළා. ඒ නිසා අදත් අපේ පළාතේ - සබරගමුවේ - අය එතුමා කෘෂි කර්මාන්තට කරපු ඒ කාර්යභාරය ගැන කියනවා.

එතුමා ඒ පළාත් සභාවේම සෞඛ්‍ය ඇමතිවරයා බවට පත් වුණා. එතුමා සෞඛ්‍ය ඇමතිවරයා හැටියට සෑම රෝහලක් ගැනම හොයලා බලලා, ඒ රෝහල්වල අඩුපාඩු සම්පූර්ණ කරලා දීලා, අපේ සබරගමුවේම ජනතාවගේ සෞඛ්‍ය තත්ත්වය ඉහළ තැනකට ගෙනෙන්න විශාල වෙහෙස මහත්සියක් අරගෙන කටයුතු කළා. බොහෝම පුංචි තැනකින් දේශපාලන ජීවිතය පටන් ගත් කෙනෙකු හැටියට, එතුමා පුංචි මනුෂ්‍යයාගේ දුක හඳුනන කෙනෙකු හැටියට ලැබුණු සෑම අවස්ථාවකදීම මිනිසුන්ට උදවු කරන්න කටයුතු කළා.

2010 වසරේ අප දෙදෙනාටම එකට මේ පාර්ලිමේන්තුවට එන්න ලැබුණා. 1997 වසරේ අප දෙදෙනාම ප්‍රාදේශීය සභාවෙන් තමයි දේශපාලනය ආරම්භ කළේ. ඒ වාගේම අප දෙදෙනාම පළාත් සභාවේ එකට හිටියා; මේ පාර්ලිමේන්තුවේ එකට හිටියා. ආණ්ඩු පක්ෂයේ මන්ත්‍රීවරු හැටියට අපි අවුරුදු පහක් මේ

පාර්ලිමේන්තුවේ හිටියා. ඒ අවුරුදු පහක කාලය තුළ 2015 වසරේ අපේ මහින්ද රාජපක්ෂ හිටපු ජනාධිපතිතුමා පැරදුණාට පසුව අපි විපක්ෂයට ගියා; විපක්ෂයේ කාර්ය භාරය ඉෂ්ට කළා. අපේ උදය ගම්මන්පිල මැතිතුමා කිව්වා වාගේ "විපක්ෂයේ කාර්ය භාරය කරන්න ඔබතුමා විශ්‍රාම යන්නේ නැතුව අප සමඟ ඉඳලා, අපට නායකත්වය දීලා මේ රට නැවත වරක් සංවර්ධන යුගයකට ගෙනෙන්න" කියලා කියන්න එදා අප දෙදෙනා එක්ව මහින්ද රාජපක්ෂ මැතිතුමා සොයා ගෙන මැදමුලන ගෙදරටත්, ඒ වාගේම කාල්ටන් නිවසටත් ගිය දවස මට අද වාගේ මතකයි. ගරු නියෝජ්‍ය කථානායකතුමනි, ඒ අවස්ථාවේදී දේශපාලන පළිගැනීම්වලට ලක් වූ අයට කිසිම හවුභරණක් තිබුණේ නැහැ. අපට විපක්ෂයත් නැහැ; ආණ්ඩුවත් නැහැ. අපි නිකම් කණ්ඩායමක් බවට පත් වුණා. එහෙම කණ්ඩායමක් බවට පත් වුණු වෙලාවේ අපි "ඒකාබද්ධ විපක්ෂය" හදා ගත්තා. එදා අපට පනස්අටලක්ෂයක් ජනතාව ඡන්දය දුන්නා. ඒ පනස්අටලක්ෂයේ ජනතාව වෙනුවෙන් පෙනී ඉඳලා ඒ අයගේ දුක්ගැනවිල්ල අහලා ඒ අයට පිහිට වෙන්නේ කොහොමද කියලා බැලුවාම, ඒ අභිසක් මිනිසුන්ට ලිපියක් එවන්න කියන්න අපට address එකක් තිබුණේ නැහැ. එතකොට රංජිත් අයියා කිව්වා, "මගේ මාදිවෙල නිවසේ address එකට ඕනෑම කෙනෙක් දුක්ගැනවිල්ල එවන්න" කියලා. ඒකාබද්ධ විපක්ෂයේ අප සියලුදෙනාම පත්තරේ දැන්වීමක් දැමීම, කවුරු හරි දේශපාලන පළිගැනීමකට ලක් වෙලා ඉන්නවා නම්, මෙන්න මේ ලිපියට තමන්ගේ දුක් ගැනවිල්ල එවන්න කියලා. රංජිත් අයියා ඒ වෙලාවේ භය වුණේ නැහැ. ඒ පනස්අටලක්ෂයක් ජනතාව වෙනුවෙන්, මහින්ද රාජපක්ෂ හිටපු ජනාධිපතිතුමා වෙනුවෙන් පෙනී ඉඳලා ඒ සෑම ලිපියක්ම එතුමා ගෙන්වාගෙන, එතුමාගේ තෝනා එක්ක එකතු වෙලා file කරලා, ඒ අයට සාධාරණයක් ඉෂ්ට කරන්න ඕනෑය කියන අධිෂ්ඨානයෙන් යුතුව කටයුතු කළා. එහෙම දේශපාලන ගමනක් ගිය කෙනෙක් තමයි රංජිත් ද සොයිසා කියන්නේ. එතුමා පුංචි තැනින් දේශපාලනය පටන් අරගෙන මේ පාර්ලිමේන්තුවට එන්න ලොකු මහත්සියක් ගත්තා. ඒ මහත්සිය ගත්තේ, මේ රටේ ජනතාව වෙනුවෙන් තමන්ගේ යුතුකම හරියාකාරව ඉෂ්ට කරන්නයි. අප පැරදුණු වෙලාවේ, මේ සියලු කටයුතු කරනකොට ඒකාබද්ධ විපක්ෂයේ නියෝජ්‍ය සංවිධායකවරයා හැටියට අප සියලුදෙනාගේම කැමැත්තෙන් අපි එතුමා පත් කර ගත්තා. එතුමා ඒ කාර්ය භාරය හරියාකාරව ඉෂ්ට කළා. එතුමා අපට පාර්ලිමේන්තුවේ කථා කරන්න වෙලාව අරගෙන දෙන්න රණ්ඩු වුණා. එතුමාගේ වෙලාව ගත්තේ නැතුව අප සියලුදෙනාටම එතුමාගේ වෙලාව ලබා දුන්නා. ඒ වාගේම එතුමා උදේ පාන්දරම පාර්ලිමේන්තුවට ආවා. උදේ 10.30ට පාර්ලිමේන්තුව පටන් ගන්න තිබුණත්, උදේ 9.00 වෙනකොට එතුමා පාර්ලිමේන්තුවට ආවා. අපේ අපීත් පෙරේරා මන්ත්‍රීතුමා කිව්වා වාගේ උදේ 9.00 ඉඳලා හවස් වෙනකල් එතුමා පාර්ලිමේන්තුවේ හිටියා. සමහර වෙලාවට ගෙදරට කථා කරලා මම යන්න බැලුවාම, රංජිත් අයියා පාර්ලිමේන්තු ඇවිල්ලා. ඒ වාගේම පාර්ලිමේන්තුවේ කටයුතු අවසන් වෙනකල්ම එතුමා පාර්ලිමේන්තුවේ හිටියා. එතුමා හැම දෙයක්ම හරියට වෙලාවට ඉෂ්ට කළ කෙනෙක්. ඕනෑම වෙලාවක ජනතාවගේ ප්‍රශ්නයක් කිව්වොත්, ඒක හරි කියලා එතුමාට හිතුණා නම්, දෙපාරක් හිතන්නේ නැතුව එතුමා ඒ කටයුත්ත ඉටු කළා. ඔබතුමන්ලා දැකලා ඇති, මේ පාර්ලිමේන්තුවේ කවුරු හරි යමක් කිව්වොත්, එතුමා තමන් ඉන්න තැනින් නැගිටලා ඒක නිවැරදි කරන්න කටයුතු කරනවා. ඒ තමයි ජනතාව වෙනුවෙන් එතුමාගේ තිබුණු අදහස.

මට මතකයි, එදා හම්බන්තොට වරාය විකුණන්න සූදානම් වූ මොහොතේ අපි ගිහිල්ලා උද්ඝෝෂණය කළා. ඒ උද්ඝෝෂණය කරනකොට අප කිහිපදෙනෙක් එක තැන සිටියා. එතැනට එක දිටගම කඳුළු ගැස් ගහන්න පටන් ගත්තා. මම දුවලා ගිහිල්ලා නැගලා තිබෙන්නේ එතුමාගේ වාහනයට. හැබැයි එතුමා එතැනම

[ගරු ජානක වක්කුඹුර මහතා]

හිටියා. එතුමා පුංචි කාමරයක් වාගේ එකක් අස්සට වෙලා හිටියා, අපි ආපසු ගිහිල්ලා ගන්නකල්ම. එතුමා පස්සට අඩියක් තැබුවේ නැහැ. එතැනට කොට්ටර කඳුළු ගැස් ගැහුවත්, එතුමා එතැනටම වෙලා හිටියා. පොඩි මනුෂ්‍යයෙක් වුණාට එතුමාට ඒ වාගේ ලොකු ශක්තියක් තිබුණා. ඒ තමයි ජනතාව වෙනුවෙන් තමන්ගේ කාර්ය භාරය ඉෂ්ට කරන්න ඕනෑය කියන එක. පාර්ලිමේන්තුව ඉදිරිපිට ඇවිල්ලා උද්ඝෝෂණ කරන ගොවීන්ට කඳුළු ගැස් ගහන කොට එතැන ඉඳලා පාර්ලිමේන්තුවට ආවේ ඇස් දෙක රතු කරගෙනයි. එතුමා ඇවිල්ලා කිව්වා, "මේ අභි-සක මිනිසුන්ට ආණ්ඩුව මෙහෙම කරන්න එපා" කියලා. ඒ විධියට එතුමා පසුගිය අවුරුදු හතරහමාරක, පහක කාලය තුළ මේ රටේ අභි-සක මිනිස්සු වෙනුවෙන් කපා කරලා එතුමාට මේ රටේ ජනතාව වෙනුවෙන් කරන්න පුළුවන් යුතුකම හරියාකාරව ඉෂ්ට කරන්න කටයුතු කළා.

ගෝඨාභය රාජපක්ෂ මැතිතුමා එදා අපේ පක්ෂයේ ජනාධිපති අපේක්ෂකවරයා බවට පත් කරපු වෙලාවේ එතුමාත්, මමත් කැලණියට ගිහිල්ලා, කැලණියෙන් අනුරාධපුරයට ගිහිල්ලා, එතැනින් නුවරට ඇවිල්ලා, ඒ හැම තැනම ගිහිල්ලායි ආවේ. එතුමා අසනීප තත්ත්වයේ සිටියත් ඒක අමතක කරලා ඒ මොහොතේ පටන්ම ගෝඨාභය රාජපක්ෂ මැතිතුමා ජනාධිපතිවරයා බවට පත් කරන්න කටයුතු කළා.

මට මතකයි, එතුමාගේ මැතිවරණ කොට්ඨාසයේ රක්වාන ආසනයේ ගෝඨාභය රාජපක්ෂ මැතිතුමා සහභාගි වූ රැස්වීමේදී එතුමාට අන්තිම මොහොතේ කපා කර ගන්න බැරි වුණා. ඊට පස්සේ මම කිව්වා, "අයියෝ, ගිහිල්ලා බෙහෙත් ගන්න" කියලා. එතුමා කිව්වා, "මෙතුමා ජනාධිපති කරලා බෙහෙත් ගන්න පුළුවන්" කියලා. එතුමා ජනාධිපතිවරයා කරන්න සම්පූර්ණ කාලය වැය කරලා කටයුතු කළා පමණක් නොවෙයි, එතුමාගේ මැතිවරණ කොට්ඨාසයත් ජයග්‍රහණය කෙරෙව්වා. ඒ වාගේම, රත්නපුර දිස්ත්‍රික්කයම ජයග්‍රහණය කරවන්න උදව් කළා. ඒ විතරක් නොවෙයි, රටේ සෑම තැනකම පැවැති ඡන්ද ව්‍යාපාරවලට එතුමා සහභාගි වුණා. ඒ විධියට විශාල කාර්ය භාරයක් කළා. එතුමා ඒ කළ කාර්ය භාරයත් එක්කම අද අපි ඇමතිවරු බවට පත් වෙලා තිබෙන්නේ.

විශේෂයෙන්ම රත්නපුර දිස්ත්‍රික්කයේ ජනතාවට මහින්ද රාජපක්ෂ මැතිතුමාගේත්, ගෝඨාභය රාජපක්ෂ මැතිතුමාගේත් රජයක් යටතේ ජනතාවට යම් වැඩ කොටසක් කරන්න එතුමා බලාපොරොත්තු වුණා. එතුමා මා එක්ක කිව්වා, "මල්ලි, මම තව එක වතාවයි ඡන්දය ඉල්ලන්නේ. ඊට පස්සේ මම ඡන්දය ඉල්ලන්නේ නැහැ" කියලා. එතුමා කිව්වා, "මගේ දිස්ත්‍රික්කයේ මිනිසුන්ට යුතුකමක් ඉෂ්ට කරන්න තිබෙනවා. මම එදා පළාත් සභාවෙන් කරපු වැඩ ටික මට පාර්ලිමේන්තුවට ඇවිල්ලා කරන්න බැරි වුණා. ඒ නිසා පාර්ලිමේන්තු ආපු එකෙනුත් මගේ දිස්ත්‍රික්කයේ ජනතාවට යමක් කරන්න ඕනෑ" කියලා. "තව එක වතාවයි ඡන්දය ඉල්ලන්නේ" කියලා එතුමා කිව්වේ ඒ අදහසින්.

ගරු නියෝජ්‍ය කථානායකතුමනි, එතුමා අසනීප වෙලා ගෙදර ඉන්න කොට එතුමා බලන්න ගියාම මට ගොඩක් දුක හිතුණා. මම ඒ වෙලාවේම මහින්ද රාජපක්ෂ අපේ හිටපු ජනාධිපතිතුමාට කපා කරලා ඒ ගැන කිව්වා. එතුමා ඒ වන කොට මේ රටේ අගමැති. එතුමා ඇහුවා, "ජානක කොහේද ඉන්නේ?" කියලා. මම කිව්වා, "මාදිවෙල ගෙදර ඉන්නේ" කියලා. ඒක කියලා විනාඩි 15ක් යන විට එතුමා රංජිත් ද සොයිසා මැතිතුමාගේ ගෙදරට ආවා. ඇවිල්ලා කිව්වා, "රංජි, ඔහොම ඉඳලා හරි යන්නේ නැහැ. මම ඔයා සිංගප්පූරු යවලා හෝ සනීප කරනවා" කියලා. ඒ කිව්වා වාගේම, නවලෝක රෝහලට ගෙන ගිහිල්ලා ඒ සියලු කටයුතු කරන්න

සලස්වා එතුමා පෞද්ගලිකව පැය දෙකෙන් දෙකට හොයා බැලුවා. ඒ විතරක් නොවෙයි. වර්තමාන ජනාධිපතිතුමාත් රෝහලට ඇවිල්ලා ඒ අවශ්‍ය උපදෙස් දීලා එතුමා සිංගප්පූරු යවන්න අවශ්‍ය කටයුතු කළා. අපි සියලුදෙනාම බලාපොරොත්තු නොවූ දෙයක් වුණත්, එතුමාගේ ජීවිතය බේරා ගන්න අපි සෑම උත්සාහයක්ම ගත්තා. එතුමාගේ පවුලේ සියලුදෙනා වාගේම එතුමාට ආදරය කරපු අපේ පාර්ලිමේන්තුවේ පක්ෂ විපක්ෂ සියලුදෙනාත් එතුමා තවත් විනාඩියක් හෝ ජීවත් කරවන්න උපරිම උත්සාහයක් ගත්තා.

එතුමාගේ සෑම කටයුත්තකදීම එතුමාට ලොකු ශක්තියක් වුණේ, පසුපසම ඉඳගෙන කටයුතු කළේ එතුමාගේ බිරිඳ මුදිතා ද සොයිසා මහත්මියයි. දරුවන් දෙදෙනාගේ වැඩ කටයුතු කරන අතරේ ස්වාමි පුරුෂයාගේ දේශපාලන ජීවිතයේ වැඩ කටයුතුවල යම් වැරද්දක් තිබෙනවා නම්, අඩු පාඩුවක් තිබෙනවා නම් ඒවා නිවැරදි කර ගන්න එතුමය පසුපසම ඉඳිමින් කටයුතු කළා. මා ඒක පෞද්ගලිකව දන්නවා. සමහර දවසට එතුමා මාත් එක්ක යන කොට කියනවා, "මල්ලි, අද නම් මට ගෙදරින් බැණුම් අහන්න වෙච්" කියලා. මොකද, එතුමා කාට හෝ වැඩිපුර යමක් කියනවාට, එතුමය කැමැති නැහැ. හැබැයි, දේශපාලන ගමනේදී එතුමාට ලොකු හයියක් -ශක්තියක්- ලබා දෙන්න මුදිතා ද සොයිසා මහත්මිය අවශ්‍ය සෑම වෙලාවේම පෙනී සිටියා.

ගරු රංජිත් ද සොයිසා මැතිතුමා තුළ දරු දෙදෙනාට පුදුම ලෙන්ගතුකමක්, ආදරයක් තිබුණා. එතුමාගේ වැඩිමහල් පුතා වෛද්‍යවරයකු කරන්න එතුමාගේ ආශාවක් තිබුණා. ඒ දරුවා ඒ අධ්‍යාපන කටයුතුවල යෙදී ඉන්න අවස්ථාවේ තමයි තාත්තා මිය ගියේ. ඒ වාගේම, දියණිය අපොස (උසස් පෙළ) විභාගය ලියලා අවසන් වෙලා තාත්තාට ප්‍රතිඵල පෙන්වන්න ඕනෑයි කියලා බලාගෙන ඉන්න වෙලාවේ තමයි පියා අහිමි වුණේ. මේ පවුලේ අයට රංජිත් මැතිතුමා විශේෂයෙන්ම ඉතුරු කරලා ගියේ, හම්බ කරලා ගියේ රත්නපුර දිස්ත්‍රික්කයේ ජනතාවයි. එතුමා මියගිය මොහොතේ සිට ජනතාව වැල නොකැඩී තමන්ගේ නායකයා හොයාගෙන ගෙදරට ආවා. මම මේ දරුවන් දෙදෙනාට කිව්වා, "තාත්තා ශත පහක් වංචා කළේ නැහැ. හොරකම් කළේ නැහැ. නරක ආශ්‍රයට ගිහිල්ලා නැහැ" කියලා. අද පාර්ලිමේන්තුව දිහා බැලුවාම, පෙළක් අය කපා කරන ඒවා ඇහුවාම, එහෙම නැත්නම් Facebook එකේ තිබෙන ඒවා බැලුවාම පාර්ලිමේන්තු එන එකක් ලජ්ජයි කියා හිතෙනවා. හැබැයි, රංජිත් මැතිතුමාට එවැනි කිසි දෙයක් කියන්න කිසි කෙනෙකුට පුළුවන්කමක් තිබුණේ නැහැ. එතුමා සුදු ඇඳලා ඒ ගෞරවය තමන්ගේ ඇඳුමට දුන්නා වාගේම දරුවන් දෙදෙනාට මහ පාරේ බැහැලා යන්න පුළුවන් පරිසරයක් ඇති වෙන විධියටත් කටයුතු කළා. එතුමාට ඡන්දය දීපු ජනතාවට සාධාරණය ඉෂ්ට කළා. එතුමා මෙතැනට එවූ ඒ ජනතාව වෙනුවෙන් එතුමාගේ යුතුකම ඉෂ්ට කළා. ඒ නිසා එතුමා රටටත් ණය නැහැ, අපටත් ණය නැහැ, එතුමා සියලුදෙනාටම ණය නැහැ. එතුමාගේ අඩුපාඩුව අද මට විශේෂයෙන්ම දැනෙනවා. මොකද, මේ රටේ කොහේ හරි ගමනක් ගියා නම්, මගේ වැඩකට ගියත් එතුමා මාත් එක්ක යනවා; එතුමාගේ වැඩකට ගියත් එතුමා මාත් සමඟ යනවා. යම් කාරණයක් මට මතක් වෙනවා. එක දිනක් එතුමාට බොහොම කේන්ති ගිහිල්ලා ඉන්න වෙලාවක මම කිව්වා, "අයියෝ යමු" කියලා. එතුමා "බැහැ" කිව්වා. මම කිව්වා, මගේ වාහනයට නහින්න කියලා. ඊටපස්සේ මම එතුමා මගේ ආසනයට එක්කගෙන ගියා. එතුමාගේ කේන්තිය නිවෙනතුරු මාත් සමඟ ගියා. මගේ ආසනයේ දුෂ්කර ප්‍රදේශයක මළ ගෙයක් තිබුණා. ඒ මළ ගෙදරට යන්න මම වාහනය අතට ගත්තා. මළ ගෙදරට ගිහිල්ලා එද්දී, මම එළවාගෙන ආ වාහනය ලිස්සලා ගිහිල්ලා පල්ලමකට වැටෙන්න ආසන්නව දෙපැත්තට වැනි වැනි තිබුණා. මම කිව්වා, "අයියෝ ඉක්මනින් බහින්න" කියලා. මට එතුමා කිව්වා, "මල්ලි බහින්න" කියලා. මම කිව්වා, මේක පෙරළෙන්න

அவர் தமிழ், முஸ்லிம், சிங்கள மக்கள் மத்தியில் ஐக்கியத்தை ஏற்படுத்துவதற்குப் பாடுபட்ட ஒருவர் என்பதைச் சிறுபான்மை இனத்தைச் சேர்ந்த பாராளுமன்ற உறுப்பினராகிய நான் இங்கு குறிப்பிட விரும்புகின்றேன்.



මගේ හෘදය සාක්ෂිය හොඳින්ම දන්තවා, අපට නැති වුණේ අවංක මිනිහෙක්, අපට නැති වුණේ උදාර සටනකාරියෙක්, අපට



නැති වුණේ ඉතාම උදොර්ගිමත් සහෝදරයෙක් බව. එම නිසා ඒ අඩුව රත්නපුරය දිස්ත්‍රික්කයේ ජනතාවට තදින් දැනෙන අඩුවක්, බරපතළ ලෙස දැනෙන අඩුවක්, ගරු නියෝජ්‍ය කථානායකතුමනි.

එතුමා හිරේ විලංගුවේ වැටුණා. ඒ දවස්වල ඒ මන්ත්‍රිතුමන්ලා හිරේ විලංගුවේ දමපු හැටි දැන් අපට තේරෙනවා. "පොලිස්පති රත්පත් රාමනායක" දුරකථනයෙන් කථා කරලා අර කෙනා පැයක් හරි ඇතුළට දමන්න කියනවා, නඩුකාරයන්ට කථා කරනවා, CID එකේ ලොක්කාට කථා කරනවා, ගම්මන්පිලගේ ඇප cancel වන විධියට වැඩිය කළා නම් මරු කියලා කියනවා, මහින්දානන්ද ඇතුළට දමන්න, ජොනිව ඇතුළට දමන්න කියනවා. එහෙම නේ මේ දේවල් වෙලා තිබෙන්නේ. ඒ විධියට රංජිත් ද සොයිසා මැතිතුමාත් පටලවා ඇතුළට දැමීමා. හැබැයි, එතුමා තමන් හිටපු ඒ ස්ථාවරය අත් හැරියේ නැහැ; එතුමාගේ සටන්කාමීත්වය හකුළා ගත්තේ නැහැ; පැවැති ආණ්ඩුවට විරුද්ධව නැගූ ප්‍රතිවිරෝධය අවම කර ගත්තේ නැහැ; ඒ අදහස් දැක්වීම් නතර කළේ නැහැ. ඒ නිසා හොඳ පිට කොන්දක් තිබුණු නායකයෙකු රත්නපුරය ජනතාවට අහිමි වුණා කියලා තමයි මා විශ්වාස කරන්නේ.

මීට කලින් කථා කළ මන්ත්‍රිතුමන්ලා මතක් කළා, රත්නපුරය දිස්ත්‍රික්කයේ තිබුණු රැළිය ගැන. එය, මගේ මතකය අනුව තුගේගොඩින් පටන් ගත් "මහින්ද සුළඟ" රැළි මාලාවේ තුන්වෙනි එක. අප සමඟ හිටපු මන්ත්‍රිවරු බොහෝ දෙනෙක් -රත්නපුරය දිස්ත්‍රික්කය නියෝජනය කළ ඇතැම් මන්ත්‍රිවරු පවා- එදා පැවැති ආණ්ඩුව ඇතුළේ ඇමතිකම් දැරූ වෙලාවක්, එය. ඒ වෙනකොට බලය මාරු වෙලා බොහොම කෙටි කාලයයි. එහෙම කාලයකදී අලුතින් ඇති වූ ආණ්ඩුවකට එරෙහිව රැළි මාලාවක් සංවිධානය කරනවාය කියන එක සුළුපටු කාර්යයක් නොවෙයි. එදා ඒ සුළුපටු නොවන කාර්යය රත්නපුරය දිස්ත්‍රික්කය වෙනුවෙන් භාර ගත්තේ රංජිත් ද සොයිසා හිටපු මන්ත්‍රිතුමා, අපේ ජාතික වත්කුඹුර වර්තමාන ඇමතිතුමා ඇතුළු ඉතාම සුළු පිරිසක්. වාසුදේව නානායක්කාර සහෝදරයාත් ඒ ක්‍රියා දාමයේ ඉතා ඉහළින් සිටියා. එහෙම නම්, ඒ කැපවීම සුළුකොට තකන්න බැහැ, ගරු නියෝජ්‍ය කථානායකතුමනි. එදා එතුමන්ලා තුළ පැවැති ඒ අධිස්ථානය නොවන්නට, එදා ඒ ධෛර්යසම්පන්නභාවය නොවන්නට, අවුරුදු හතරහමාරක් වැනි කෙටි කාලයක් ඇතුළත පැවැති ආණ්ඩුවේ පරගැතිභාවය පිළිබඳව මේ විධියේ විනිශ්චයක් - තීරණයක්- දෙන තැනට මේ රටේ මහ ජනතාව පරිවර්තනය වන්නේ නැහැ. එම නිසා අපට තිබෙන වඩාත්ම වේදනාව, ඒ සටනේ ප්‍රතිඵල නෙළා ගන්නා මොහොතේදී එතුමා අපට අහිමිව යෑමයි. ඒ ජයග්‍රහණය උදා කර ගන්නා මොහොතේදී එතුමා අපට අහිමි වීමයි; ඒ ජයග්‍රහණය භුක්ති විඳින්න එතුමා අප සමඟ නොසිටීමයි.

ගරු නියෝජ්‍ය කථානායකතුමනි, එදා නීතිය ක්‍රියාත්මක වූ හැටිත්, රංජිත් ද සොයිසා හිටපු මන්ත්‍රිතුමා එදා අත් අඩංගුවට ගත්තේ කොහොමද කියලාත් මම කලින් කීවා. ඒ හැම අභියෝගයකටම එතුමා බිය වුණේ නැහැ. තමුන්තාත්සේලාගේ කාලයේ, අර රීතියා ස්වාධීන ව්‍යවස්ථාදායක සභාව තිබුණේ, ගරු කථානායකතුමාගේ මූලිකත්වයෙන් රැස්වන. ඒ ව්‍යවස්ථාදායක සභාව අනුමත කරපු නීතිපතිතුමා නේ, තවමත් නීතිපති ධුරයේ ඉන්නේ. මොකක්ද එතුමාගේ නම? ආ, දප්පුල ද ලිවේරා. දැන් ඉන්නේ ඒ නීතිපතිතුමා නේ; වෙනත් නීතිපතිතුමෙක් නොවෙයි නේ. ඒ නීතිපතිතුමා කිව්වා නම්, "අත් අඩංගුවට ගෙන වහාම රිමාන්ඩ් කරන්න" කියලා. ඒ කාලයේ කළා නේ. කවුද, කිත්ද, මන්ද නැතුව කළා නේ. ඒ නීතිපතිතුමා ඊයේ-පෙරේදා කියනවා, "ගිහාන් පිලපිටිය විනිශ්චයකාරතුමා වහාම අත් අඩංගුවට ගෙන ඇතුළට දමන්න" කියලා. මම දන්නේ නැහැ, ඒ නීතිපතිතුමාට

මොනවා වෙලා ද කියලා. ගිහාන් පිලපිටිය විනිශ්චයකාරතුමාට වඩා රත්පත් රාමනායක මැතිතුමා සමඟ සාකච්ඡා කරන වෙනත් විනිශ්චයකාරයෙකු පිළිබඳ විඩියෝ පටයක් තිබෙනවා. ඒ, කඩුවෙල හිටපු මහෙස්ත්‍රාත්. එතුමා අත් අඩංගුවට ගන්න කියලා නීතිපතිතුමා නියෝග නිකුත් කරන්නේ නැහැ. "රත්පත් රාමනායක මහත්මයා තමන්ට, අධිකරණ ක්‍රියාදාමයට බලපෑම් කළා" කියා පැමිණිල්ල දාපු ගිහාන් පිලපිටිය විනිශ්චයකාරතුමා අත් අඩංගුවට ගන්න කියලා නියෝග කරනවා. ඇත්ත වශයෙන්ම කිව්වොත් රත්පත් රාමනායක මැතිතුමාත් එක්ක ගිහාන් පිලපිටිය විනිශ්චයකාරතුමා කරන දුරකථන කථා-බණ්ඩි රත්පත් රාමනායක මැතිතුමා කරන ඉල්ලීම එතුමා ඉටු කරන්නේ නැහැ. එහි කියන්නේ, "උඩුසි ඇමතිතුමා පැයකට හෝ ඇතුළට දමන්න" කියලා. ගිහාන් පිලපිටිය මැතිතුමා එය කළේ නැහැ. ඊට පස්සේ එතුමා තමයි පැමිණිල්ල දාන්නේ. පැමිණිල්ල කළ කෙනා කොහොමද හිරේ දාන්නේ? එහෙම නීතිපති කෙනෙක් යටතේ අපි අවුරුදු ගණනක් හිටියා. තවමත් ඉන්නේ ඒ නීතිපතිතුමා; තමුන්තාත්සේලාගේ අර සර්වත්‍රෝභූෂ ස්වාධීන ව්‍යවස්ථාදායක ද මොකක්ද කොමිෂන් සභාවෙන් අනුමත කරපු නීතිපතිතුමා. තමුන්තාත්සේලා ඒ වාගේ නීතිපතිලා පත් කරගෙන, ඒ වාගේ මර්දනකාරී යන්ත්‍රණයක් කියාගෙන, මර්දනය එහෙම ව්‍යාප්ත කරද්දීත් රංජිත් සොයිසා මැතිතුමා නිර්භයව හිටියා. ගිහාන් පිලපිටිය විනිසුරුතුමා අත් අඩංගුවට ගැනීම වහාම නොකර ඉන්න කියන නියෝගය ජනාධිපතිතුමා දුන්නා. ඒක වෙන්ත ඉඩ හැරියා නම්, මේ රටේ අධිකරණ ක්ෂේත්‍රයට සිදු වන්නේ බරපතළ වියවුලක්. මේ රටේ අධිකරණ පද්ධතිය කුඩු පට්ටම් කරන්න ඉඩ දීලා අපට බලා ඉන්න බැහැ. රත්පත් රාමනායකලා අධිකරණය තුටු දෙකට වට්ටපු එක ඇත්ත. ඒක බේරාගන්න ඕනෑ බොහොම පරිස්සමෙන්. ඒ වගකීම රජයක් හැටියට අපට තිබෙනවා. නමුත්, තමුන්තාත්සේලා ඒක නොවෙයි කළේ. විනිශ්චයකාරතුමන්ලාට බලපෑම් කරලා, මේ රටේ අධිකරණ පද්ධතිය විනාශ කළා. එහෙම විනාශ කරන වෙලාවකත්, නීතිය අවහා විතාවට යන වෙලාවකත්, කැලෑ නීතිය රජ කරන වෙලාවකත් අපේ මේ සහෝදරයා -ගරු රංජිත් ද සොයිසා මැතිතුමා- ඉන්දු කිලයක් වාගේ නොබියව ඒ වාතාවරණය හමුවේ තමන්ගේ භූමිකාව ඉටු කළා. එහෙම කරන්න හැමෝටම බැහැ, ගරු නියෝජ්‍ය කථානායකතුමනි. ඒ ධෛර්යය හැමෝටම ලැබෙන්නේ නැහැ.

මට මතකයි 2015 ජනවාරි 08න් පස්සේ no-man's-land එකකත් ගොඩක් අය සිටි බව. ඒ කියන්නේ, එදා කට්ටියක් ආණ්ඩු පක්ෂය පැත්තට ගිහින් වාඩි වුණා; කට්ටියක් පැවැති ආණ්ඩුවට විරුද්ධව කෙළින් සිට ගත්තා; තව කට්ටියක් අපට හොයා ගන්න බැරිව හිටියා, ඒ ගොල්ලෝ අපේ පැත්තේ ද එහා පැත්තේ ද කියලා. ඒක නිකම් no-man's-land එකක්. එහෙමත් කට්ටියක් හිටියා. අපි ඒ ගොල්ලන්ට අවමන් කරනවා නොවෙයි. එහෙම තමයි, එක එක්කෙනාගේ ආත්ම ශක්තියේ ප්‍රමාණයට අනුව එක එක්කෙනා ගන්නා පියවර. හැබැයි, ගරු රංජිත් ද සොයිසා මැතිතුමා කියන්නේ, no-man's-land එක හොය හොයා සිටි කෙනෙක් නොවෙයි. ඉන්න ඕනෑ කඳවුර මොකක් ද කියලා බලා බොහොම තදින්, කෙළින් හිටගෙන කටයුතු කරපු නායකයෙක්. ඒ නිසා එතුමාගේ අභාවය ගැන අපි ඉතා කනගාටු වනවා. එතුමාගේ පවුලේ උදවියට අපි අවංකවම අපේ ශෝකය පළ කරනවා. ඒ වාගේම, ඒ මැතිනියට අපි කියනවා, ගරු රංජිත් ද සොයිසා මැතිතුමාගේ අනිත් ගිලිහිව්ව ධජය ඔබතුමිය තමන්ගේ දෑතට අරගෙන, සුරතට අරගෙන ගරු රංජිත් ද සොයිසා මැතිතුමන්ගේ අභාවයෙන් ඇති වී තිබෙන රික්තය නිවැරදිව පුරවාලීම සඳහා ඇප කැප වෙන්න කියලා. එම ආයාචනයත් කරමින්, රංජිත් ද සොයිසා සහෝදරයාට නිවන් සුව අත්වේවා කියා ප්‍රාර්ථනා කරමින්, මගේ වචන ස්වල්පය අවසන් කරනවා. ගරු නියෝජ්‍ය කථානායකතුමනි, ඔබතුමාට බොහොම ස්තුතියි.

[අ.භා.2.19]

**ගරු ඩී.වී. චානක මහතා**

(மாண்புமிகு டி.வீ. சானக)

(The Hon. D. V. Chanaka)

ගරු නියෝජ්‍ය කථානායකතුමනි, අභාවප්‍රාප්ත අපේ ගරු රංජිත් ද සොයිසා මැතිතුමා ගැන කථා කරද්දී මා කැමැතියි, එතුමාට ගරු මන්ත්‍රීවරයා කියනවාට වඩා ඇමතිවරයා කියලා සඳහන් කරන්න. මොකද, අවුරුදු හතරහමාරක් තිස්සේ විශාල සටනක් දීලා, එදා සිහිනයක්ව තිබුණු අලුත් පක්ෂය හදලා, හදපු අපේ ආණ්ඩුවේ අමාත්‍ය මණ්ඩලයට තෝරාගෙන ඒ ලිපිය භාර ගන්න ඉන්න වෙලාවේ තමයි ගරු රංජිත් ද සොයිසා අපේ ආදරණීය අමාත්‍යතුමා, අපේ ආදරණීය සභෝදරයා අප දාලා ගියේ.

විශේෂයෙන්ම මේ අවුරුදු හතරහමාර තුළ මේ ආණ්ඩුව පත්කර ගැනීමේ කාර්යභාරය වාගේම රටේ ජාතික සම්පත් ආරක්ෂා කිරීම ඇතුළු මේ රට රැක ගැනීමේ කාර්යභාරය ඉටු කිරීමේ දී ගරු රංජිත් ද සොයිසා මැතිතුමා ඉටු කළ කාර්යභාරය පිළිබඳව මුළු අවුරුද්දේම පාර්ලිමේන්තු රැස්වීම් දවස් ටික ගත්තත් අපට කථා කරලා ඉවර කරන්න බැහැ. එතුමා ඒ තරම් දක්ෂ නායකයෙක්. විශේෂයෙන්ම අද පාර්ලිමේන්තුව තුළ ඉන්නම ඕනෑ නායකයෙක් තමයි අපේ හිටපු ගරු රංජිත් ද සොයිසා මැතිතුමා. මොකද, එතුමා වාගේ රටට ආදරය කරන, රට වෙනුවෙන් පෙනී සිටින මන්ත්‍රීවරුන් අද අඩු නිසා.

මගේ දිස්ත්‍රික්කය වන හම්බන්තොට දිස්ත්‍රික්කයේ පිහිටි හම්බන්තොට වරාය, මත්තල ගුවන් තොටුපොළ විකුණන්න හදන කොට, එයට විරුද්ධව අප සටන් කළ වෙලාවේ එතුමාත් ඇවිල්ලා සහයෝගය දැක්වූ ආකාරයට මට අදටත් මතකයි. ඒ වාගේම මම, නාමල් රාජපක්ෂ මන්ත්‍රීතුමා, ප්‍රසන්න රණවිර මන්ත්‍රීතුමා ඇතුළු 44 දෙනෙකු අත්අඩංගුවට ගෙන, සිරගත කරගෙන සිටි වෙලාවේ ගරු රංජිත් ද සොයිසා මැතිතුමා හැම දාම වාගේ ඇවිත් අපි ගැන බලපු බව මට මතකයි. අපි ගැන විතරක් නොවෙයි, අප සමඟ අත්අඩංගුවට ගත් අනෙක් අයගේ ගෙවල්වලටත් ගිහිත් ඔවුන්ගේ අම්මලා-නාන්තලාට, ඔවුන්ගේ ආදරණීය භාර්යාවන් ඇතුළු ඒ සියලුදෙනාටම හැම දාම ශක්තියක් එකතු කළ කෙනෙක් තමයි ගරු රංජිත් ද සොයිසා මැතිතුමා.

පසුගිය අවුරුදු හතරහමාර තුළ පාර්ලිමේන්තුවේ ඒකාබද්ධ විපක්ෂයේ කථික ලැයිස්තුව සැකසීමේ ඉඳලා පාර්ලිමේන්තු මන්ත්‍රීවරුන් ටික පාර්ලිමේන්තුවට කැඳවීම ඇතුළු සියලු කාර්යභාරය ඉටු කරපු, ඒ වගකීම් අතුරුම ඉටු කරපු නායකයෙක් එතුමා. අපි දන්නවා, අපට ඒකාබද්ධ විපක්ෂය විතරයි තිබුණේ. ඒ මොහොතේ අපට නිල විපක්ෂයවත් තිබුණේ නැහැ. එසේ තිබුණු වෙලාවක ඉතාම සීමිත කාලයක් තමයි අපට පාර්ලිමේන්තුව තුළ කථා කරන්න ලැබුණේ. එසේ වුණත්, ඕනෑම වෙලාවක ඇවිල්ලා, "රංජිත් අයියේ, අද කොහොම හරි කථා කරන්න අවස්ථාවක් දෙන්න" කිව්වාම, "අනේ, අද නම් වෙලාව නැහැ. හැබැයි, පොඩ්ඩක් හවස් වෙනකම් ඉන්න" කියලා කොහොම හරි තරුණ මන්ත්‍රීවරුන්ට කථා කරන්න අවස්ථාව ලබා දෙන්න ඉතාම වෙහෙසක් ගත්ත නායකයෙක් තමයි ගරු රංජිත් ද සොයිසා මැතිතුමා.

ඒ වාගේම මාධ්‍ය හරහා සිදු කරන විවාදවලට ලංකාවේ සිටින මුල්ම දක්ෂ කථිකයන් පස් දෙනාගෙන් එක්කෙනෙක් තමයි, ගරු රංජිත් ද සොයිසා මැතිතුමා. මොන විවාදයකට ගියත්, අපේ ඒකාබද්ධ විපක්ෂයේ නම ආරක්ෂා කරලා, අපේ රට වෙනුවෙන් හොඳ ශක්තියක් එකතු කළ නායකයෙක් තමයි ගරු රංජිත් ද සොයිසා මැතිතුමා. සෑම ඉරිදා දවසකම එතුමාටම වෙන් වෙව්ව

මාධ්‍ය හමුවක් පවත්වා රටේ තිබෙන ප්‍රශ්න ගැන කථා කරලා එම ප්‍රශ්නවලට උත්තර හොයපු නායකයෙක් තමයි ගරු රංජිත් ද සොයිසා මැතිතුමා. වෙනදාටත් වඩා අද අපට එතුමාගේ වටිනාකම හොඳටම පෙනෙනවා.

ගරු නියෝජ්‍ය කථානායකතුමනි, රටේ ජනතාව වෙනුවෙන් වැඩ කරන්න අවස්ථාව ලැබීවිට මොහොතේ තමයි එතුමා අප හැර දමා ගියේ. මහින්ද රාජපක්ෂ මැතිතුමාට, ගෝඨාභය රාජපක්ෂ මැතිතුමාට ඒ ශක්තිය එකතු කළ අපේ ඒ ආදරණීය නායකයා, අපේ ආදරණීය සභෝදරයා අද අප අතර සිටියා නම් කියලා අපට හිතෙනවා. එතුමාට ඕනෑ නම් එතුමාගේ ජීවිතය ආරක්ෂා කරගන්න තිබුණු බව අපි දන්නවා. හැබැයි, ජනාධිපතිවරණය වෙලාවේ එතුමා රෝගාතුර වුණාය කියලා අවුරුදු හතරහමාරක් තිස්සේ ඒ කළ සටන නවත්වන්න එතුමාට හිත ඉඩ දුන්නේ නැහැ. එතුමා අසනීප වී සිටියදීත් එක රැස්වීමක්වත් අතහැරියේ නැහැ. තමන්ගේ ආදරණීය පුත්‍රයාත් එක්ක රැස්වීම්වලට ගියා. සමහර රැස්වීම්වලදී කථා කරන්න බැරි වෙනකොට, ප්‍රකාශ හෝ කථා කරන්න කිව්වා. එතුමා එම රැස්වීම් හැම එකකටම ගියා. ඕනෑ නම් රෝහලට ගිහිල්ලා එතුමාට අවශ්‍ය වෛද්‍ය ප්‍රතිකාර ලබා ගන්න තිබුණා. හැබැයි, එතුමා සටන අත හැරියේ නැහැ. එතුමා ඒ මාස එකහමාර තුළත් එතුමාගේ සටන ඒ විධියටම කරගෙන ගියා. එහෙම තමයි එතුමා ඒ කාලයේ ඒකාබද්ධ විපක්ෂය ආරක්ෂා කළේ; එහෙම තමයි රටේ ජනාධිපතිවරයෙක් තැනුවේ; එහෙම තමයි මේ ආණ්ඩුව හදන්න අපට ශක්තිය ලබා දුන්නේ. ඒ වාගේ දක්ෂ නායකයෙක්, රටට ආදරය කරන නායකයෙක්, ජනතාවට ආදරය කරන නායකයෙක් තමයි අප හැර දමා ගියේ. අපි කවදාවත් හිතුවේ නැහැ, මේ අවුරුදු පහක කාලය තුළ අපට එතුමාගේ ශෝක පණිවුඩය කියන්න වෙයි කියලා. ඉතාම දුකින් වුණත් අපට අද ඒක කරන්න සිදු වෙලා තිබෙනවා.

අවසාන වශයෙන්, ගරු ටී. රංජිත් ද සොයිසා මැතිතුමා අපට වාගේම මේ රටට කළ සුවිශාල වැඩසටහන අගය කරන අතර, මම එතුමාට නිවන් සුව ප්‍රාර්ථනා කරනවා. ස්තූතියි.

[අ.භා.2.25]

**ගරු (ආචාර්ය) විජයදාස රාජපක්ෂ මහතා**

(மாண்புமிகு (கலாநிதி) விஜயதாச ராஜபக்ஷ)

(The Hon. (Dr.) Wijeyadasa Rajapakse)

ගරු නියෝජ්‍ය කථානායකතුමනි, අද දින මුළු මහත් පාර්ලිමේන්තුවම, අපෙන් වෙන්ව ගිය හිටපු පාර්ලිමේන්තු මන්ත්‍රී ගරු රංජිත් ද සොයිසා මැතිතුමා පිළිබඳව හද කම්පා වන ආකාරයට ශෝකය ප්‍රකාශ කරමින් පවතින මොහොතක්. රංජිත් ද සොයිසා මැතිතුමා රත්නපුර දිස්ත්‍රික්කය නියෝජනය කරමින් අවුරුදු දහයකට ආසන්න කාලයක් මෙම පාර්ලිමේන්තුව තුළ විශාල හඬක් නඟපු ගරු මන්ත්‍රීවරයකු බව අපි දන්නවා. "විශාල හඬක් නඟපු ගරු මන්ත්‍රීවරයෙක්" කියනකොට වැරදි විධියට තේරුම් ගන්න හොඳ නැහැ. මේ පාර්ලිමේන්තුවේ හුඟක් හඬ නඟන්න පුළුවන් මන්ත්‍රීවරු හිටියා; දැනුත් ඉන්නවා. මම ඒකෙන් අදහස් කළේ, යමක්-කමක් ගැන අවබෝධයක් ඇතිව, දැනීමක් ඇතිව, ජනතාව පිළිබඳව සැබෑ අවබෝධයකින් යුතුව හඬක් නඟපු, වග කිවයුතු ගරු මන්ත්‍රීවරයකු බවයි.

ගරු නියෝජ්‍ය කථානායකතුමනි, මේ කාරණයට ඔබතුමාත් එකඟ වනවා ඇති කියලා මම හිතනවා. පසුගිය කාල සීමාව දිහා බලනකොට, සබරගමුව පළාත නියෝජනය කරමින්, සබරගමුවේ ජනතාව වෙනුවෙන් විශාල වශයෙන් හඬ නඟපු නායකයකු විධියට ගරු රංජිත් ද සොයිසා මැතිතුමා අපට පිළිගන්න පුළුවන්කම තිබෙනවා. එතුමා පසුගිය කාල වකවානුව පුරාම මේ

පාර්ලිමේන්තුවේ කරන ලද කථා අරගෙන බැලුවාම අපට පහසුවෙන්ම අවබෝධ කරගන්නට පුළුවන්, එතුමා වැඩි වශයෙන්ම කථා කරලා තිබෙන්නේ මේ රටේ පීඩිත පන්තියේ ජනතාවගේ ප්‍රශ්න ගැන බව. මේ රටේ ගොවියාට ප්‍රශ්න තියෙනකොට, ගොවියාට වී ටික විකුණාගන්න බැරි වෙනකොට, ගොවියාට ජල ප්‍රශ්නය මතු වෙනකොට, ඒ සෑම අවස්ථාවක දීම එතුමා ඒ හඬ මේ පාර්ලිමේන්තුව ඇතුළට ගෙනාවා; ඒ හඬ රටේ ජනතාව අතරට අරගෙන ගියා.

ඒ එක්කම කුඩා තේ වතු හිමියන්ට ප්‍රශ්න ඇති වෙනකොට, ඒ පිළිබඳව එතුමා මේ පාර්ලිමේන්තුවේ විශාල හඬක් නැගුවා. ඒ සමහර, ගම්මිරිස් ගොවීන්ගේ ප්‍රශ්නවලදී එතුමා ඉතාම උනන්දුවෙන්, කුරුඳු ගොවීන්ගේ ප්‍රශ්නවලදී ඉතා උනන්දුවෙන් ඒ ගැමි ජනතාව පිළිබඳව එතුමා මහ හඬක් නැගුවා වාගේම ඒ අය වෙනුවෙන් සටන් කළා.

එතුමාගේ දේශපාලන භූමිකාව ගැන මීට පෙර බොහෝ මන්ත්‍රීතුමන්ලා කියපු නිසා ඒ ගැන කියන්න මම කාලය ගත්තේ නැහැ. එතුමා හොඳ, දක්ෂ නායකයෙක්. එතුමා හොඳ සංවිධාන ශක්තියක් තිබුණු, ප්‍රවීණ දේශපාලනඥයෙක්.

ගරු විමල් වීරවංශ මැතිතුමා කිවවා වාගේ, පාර්ලිමේන්තුව ඇතුළතදී අපි ශෝක ප්‍රකාශ ගැන කථා කරනකොට, අපටත් අර ගමේ පන්සලේ ලොකු හාමුදුරුවන්ට තියෙන ප්‍රශ්නයම තිබෙනවා. ගමේ පන්සලේ ලොකු හාමුදුරුවෝ නිතර කියන කථාවක් තමයි, "මහත්තයෝ, අපට පාංශුකුලයකට ගියාම හරි ප්‍රශ්නයක් තියෙනවා" කියන කාරණය. මොකද, ගමේ මළගෙයක් වුණාම, ගමේ ඉන්න හොඳම උපාසක මහත්තයාගේ මළගෙදරට ගිහිල්ලා පාංශුකුලය දුන්නාම, නායක හාමුදුරුවෝ ගුණකථනයක් කරන්න ඕනෑ. ඒ වාගේම, ගමේ ඉන්න කුඩුකාරයා මැරුණාම, පාතාලයා මැරුණාම, කුඩු මුදලාලි මැරුණාම ඒකටත් ගිහිල්ලා පාංශුකුලය දුන්නාම නායක හාමුදුරුවන්ට ගුණකථනයක් කරන්න සිද්ධ වෙනවා. "හොඳ, ගුණවන්ත, පින්වත්ත උපාසක මහත්තයෙක් තමයි අද මේ අභාවප්‍රාප්ත වෙලා තිබෙන්නේ. එතුමා එනකල් නිවන් පුරයේ දොර ඇරගෙන කට්ටිය බලාගෙන ඉන්නවා" කියලා. උන්වහන්සේ හිතට විරුද්ධවයි එහෙම කියන්නේ. එහෙම කිව්වේ නැත්නම් ඒ හාමුදුරුවන්ට ගමේ ජීවත්වීම හරි ප්‍රශ්නයක්.

ගරු නියෝජ්‍ය කථානායකතුමනි, මේ පාර්ලිමේන්තුව තුළ ශෝක ප්‍රකාශ යෝජනා බොහොමයකට අපි සහභාගි වෙලා තිබෙනවා. නමුත්, බොහෝ අවස්ථාවල දී අපි කථා කරන්නේ නැහැ. කථා කරන්න පුළුවන් අවස්ථාවලදී අපි ඒ අවස්ථාව ප්‍රයෝජනයට ගන්නවා. ගරු නියෝජ්‍ය කථානායකතුමනි, ඒ වාගේම අද රටේ ජනතාව තුළ මේ පාර්ලිමේන්තු මන්ත්‍රීවරුන් පිළිබඳව තිබෙන පොදු හැඟීම ගැන මම කථා කරන්නේ නැහැ. මොකද, ඒවා ඔක්කෝම ගැන කථා කරන්න ගියොත්, එය මේ ශෝක ප්‍රකාශ යෝජනාව ඉදිරිපත් කර තිබෙන අවස්ථාවේ දී රංජිත් ද සොයිසා මැතිතුමාට අපි කරන අපහාසයක් බවට පත් වෙනවා.

ගරු නියෝජ්‍ය කථානායකතුමනි, අද මේ පාර්ලිමේන්තුව පත් වෙලා තිබෙන්නේ මොන වාගේ තත්ත්වයකටද? සුදු ලෝගුවෙන් තමන්ගේ කුණු යටකරගත්, මීනොටමුල්ලේ කුණු කන්දට වඩා ගඳ ගහන වර්ග මේ පාර්ලිමේන්තුවේ හිටියා සහ සිටිනවා කියලා අපි දන්නවා. අද මන්ත්‍රීවරයෙකුට පාරට බැහැලා, මම ශ්‍රී ලංකා ප්‍රජාතාන්ත්‍රික සමාජවාදී ජනරජයේ පාර්ලිමේන්තුවේ මන්ත්‍රීවරයෙක් කියලා කියන්න බැරි තත්ත්වයක් තිබෙන්නේ. මේ පාර්ලිමේන්තුවේ සිටින සියලු මැති ඇමතිවරු දූෂණවලට, පාතාලයට, කුඩුකාරයන්ට සම්බන්ධයි කියලා ඒකෙන් කියන්නේ නැහැ. මේ කියන්නේ එහෙම දෙයක් නොවෙයි. හැබැයි, කිහිප

දෙනෙක් විසින් පාර්ලිමේන්තුවේ ගරුත්වය විනාශ කිරීමේ පාපකර්මය ගෙවන්න ඔබතුමාටත්, මටත්, අනෙකුත් ගරු මන්ත්‍රීතුමන්ලාටත් සිද්ධ වෙලා තිබෙනවා. මේක ඉතාම කනගාටුදායක තත්ත්වයක්.

වැදගත් දෙයක් කථා කරන්න, රටේ ජනතාවගේ ප්‍රශ්නයක් පිළිබඳව කථා කරන්න අද මේ පාර්ලිමේන්තුව තුළ අපට තිබෙන ඉඩ හසර බොහෝ අඩුයි. ඒ වෙනුවට අද වැඩිපුර කථා කරන්න වෙලා තිබෙන්නේ කාගේ හෝ හඬ පටයක් පිළිබඳව, ඒවායේ record කරලා තිබෙන කුණු හරුප, ගැහැනු-මිනිස්සු කථා කරන කුණු හරුප ගැනයි. අද තරුණ දරුවන් අභතවා, පාර්ලිමේන්තුව තිබෙන්නේ මොකටද? කියලා. එවන් තත්ත්වයක් තමයි තිබෙන්නේ. අද අපට මේ පාර්ලිමේන්තුවේ විනය පවත්වාගෙන යන්න බැරි වෙලා තිබෙනවා. එවන් වෙලාවක තමයි, මේ පාර්ලිමේන්තුවේ සිටි ශ්‍රේෂ්ඨ යුග පුරුෂයෙකුගේ අභාවය පිළිබඳව අද අපේ ශෝකය ප්‍රකාශ කරන්නේ.

ගරු නියෝජ්‍ය කථානායකතුමනි, ගරු රංජිත් ද සොයිසා මන්ත්‍රීතුමා පිළිබඳව කථා කරන අද දවසේ මම මේ කාරණය ගැන කථා කරන්න අදහස් කළේ නැහැ. නමුත්, ගරු විමල් වීරවංශ මැතිතුමා මතු කළ කාරණයක් සම්බන්ධයෙන් මම යමක් කියන්න ඕනෑ. මේ දේවල්වලට වග කිවයුත්තන් කවුද කියලා අපි භොයන්න ඕනෑ. ඒ වාගේම, මේවා නිවැරදි කරන්න ඕනෑ. අද මේ රටේ නිවැරදි මිනිස්සු අත් අඩංගුවට ගන්න නියෝග නිකුත් වෙනවා. මේ රටේ දූෂණ, වංචා, භොරකම් කළ සියලුදෙනා එළිපිට ඇවිල්ලා ඉන්නවා. ඒ උදවිය නිදල්ලේ හැසිරෙනවා. ඒ නිසා මෙනැතදී, ගිහාන් පිලිපිටිය විනිශ්චයකාරතුමාගේ ප්‍රශ්නය ගැන අපි කථා කරන්න ඕනෑ. හිටපු අධිකරණ ඇමතිවරයකු විධියට මට, මේ රටේ විනිශ්චයකාරවරුන් කරන සේවය ගැන -කුමන විනිශ්චයකාරවරුන් අතින්ද ගෞරවනීය සේවයක් වෙන්නේ, කුමන අයදු පුර්වල සේවයක් සපයන්නේ කියන එක පිළිබඳව- අවබෝධයක් තිබෙනවා. එදා ආණ්ඩුවේ ඇමතිවරයකු ලෙස කටයුතු කළ රන්ජන් රාමනායක මැතිතුමා ගිහාන් පිලිපිටිය මැතිතුමාට නොයෙකුත් බලපෑම් කරලා තිබෙනවා. ඒ පිළිබඳව ගිහාන් පිලිපිටිය මැතිතුමා පොලීසියට පැමිණිලි කර තිබෙනවා; අධිකරණ සේවා කොමිෂන් සභාවට පැමිණිලි කර තිබෙනවා. හැබැයි, ඒ පැමිණිලිකාරයා අත්අඩංගුවට ගන්න කියලා අද නියෝග එනවා. මේක බරපතළ ප්‍රශ්නයක්. මෙවැනි විනිශ්චයකාරවරයෙක් වෙනුවෙන් මේ වාගේ නියෝගයක් දෙනකොට, අනෙක් විනිශ්චයකාරවරුන්ගේ හෘද ස්පන්දනය කොහොමද කියලා මේ නියෝග දෙන උදවිය කල්පනා කරන්න ඕනෑ නැද්ද කියන ප්‍රශ්නය මතු වෙනවා. තමන්ට බලපෑම් කිරීම, ඒ බලපෑම් කිරීම හරහා තමන්ට වෙන පීඩනය අදාළ නීති ආයතනවලට දැනුම් දීලා තිබෙනවා නම්, පැමිණිලි කර තිබෙනවා නම්, ඒ පුද්ගලයාටම දඬුවම් කරන එකද මේ රටේ අධිකරණයෙන් සිද්ධ වෙන්න ඕනෑ?

මේ හඬ පට ගැන පාර්ලිමේන්තුවේ දැන් දවස් ගණනාවක් තිස්සේ කථා කරනවා. අධිකරණයට කළ බලපෑම් ගැන කථා කරනවා. ගරු නියෝජ්‍ය කථානායකතුමනි, මාත් පසුගිය ආණ්ඩුවේ ඇමතිවරයකු ලෙස කටයුතු කළා. මට අවුරුදු දෙකහමාරක් තිස්සේ ඒ කැබිනට් මණ්ඩලයේ ලොකු සටනක් කරන්න සිද්ධ වුණා. ඒ මොකද? අධිකරණවලට, විනිශ්චයකාරතුමන්ලාට බලපෑම් කරලා, ඒ ආණ්ඩුවේ අයට අවශ්‍ය කරන දේවල් ක්‍රියාත්මක කර ගන්න, තමන්ගේ මතයට එකඟ නැති විපක්ෂයේ දේශපාලනඥයන්ගෙන් පළිගන්න, අත්අඩංගුවට ගන්න ඒ අයට ඕනෑ වෙලා තිබුණා. නමුත් ඒ කාරණා එකකටවත් එදා අධිකරණ ඇමතිවරයා විධියට මම එකඟ නොවුණු නිසා, නීතියෙන් පිට කිසිම අවස්ථාවක කටයුතු නොකළ නිසා, ඒක වරදක් කොට සලකා අමාත්‍ය ධුරයෙන් නෙරපීම දක්වා යද්දිත් මම

[ගරු (ආචාර්ය) විජයදාස රාජපක්ෂ මහතා]

මගේ ප්‍රතිපත්ති වෙනස් කළේ නැහැ. මම අවුරුදු දෙකහමාරක් අධිකරණ ඇමති විධියට කටයුතු කර තිබෙනවා. ලංකාවේ ඕනෑම විනිශ්චයකාරවරයෙකුට කපා කරලා, එදා නීතිපති දෙපාර්තමේන්තුවේ සිටි නිලධාරීන්ට කපා කරලා ඔබතුමන්ලාට සොයා බලන්න පුළුවන්, මම අධිකරණ ඇමතිවරයා විධියට නඩුවක් ගැන කිසිම විනිශ්චයකාරවරයෙකුගෙන් කවදා හෝ අහලා තිබෙනවාද කියලා. නඩුවකට අඟවල් දේ කරන්න හෝ නොකරන්න කියලා නොවෙයි, මෙහෙම නඩුවක් තිබෙනවා නේද කියලාවත් මම කවදාවත් එතුමන්ලාට කපා කර අහලා නැහැ. ඒ නිසා තමයි, එදා එක්සත් ජාතික පක්ෂයේ කෘත්‍යාධිකාරී මණ්ඩලයට කපා කරලා, මට වෝදනා ඉදිරිපත් කළේ. "තමුත්තාන්සේ වාගේ අධිකරණ ඇමතිවරයෙකුගෙන් මේ රටට වැඩක් නැහැ, අපේ දේශපාලන න්‍යාය පත්‍රයට අනුව කටයුතු කරන, අපට අවශ්‍ය තීන්දු අරන් දෙන්න පුළුවන් අධිකරණ ඇමතිවරයෙකු අපට ඕනෑ" කියලා තමයි එදා මා අධිකරණ අමාත්‍ය ධුරයෙන් තෙරපන්න තීන්දු කළේ. මම ගියාට පස්සේ තව අවුරුදු දෙකහමාරක් ඒ ආණ්ඩුව තිබුණා. ගරු තලතා අතුකෝරල මැතිනියත් ඒ වාගේ දේවල්වලට යටත් වුණාය කියලා මම නම් විශ්වාස කරන්නේ නැහැ. එතුමියත් නීතිඥවරියක්; නීතිය පිළිබඳව දන්නවා. හැබැයි, එදා ඉහළ පෙළේ සිටි නායකයන් අධිකරණ ඇමතිවරයා ලවා කර ගන්න බැරි දේ කරගන්න රුකඩයක් පාවිච්චි කළා. ඒ රුකඩය තමයි,

**[මූලාසනයේ අණ පරිදි ඉවත් කරන ලදී.]**  
*[අක්කිරාසනේ කැරැල්ලක් ඇතිව ඇතුළුව ඇතුළත් වූයේ]*  
*[Expunged on the order of the Chair.]*

විනිශ්චයකාරවරුන්ට බලපෑම් කරලා, ජනාධිපතිගෙන්, අඟවල් අගමැතිගෙන් සතියෙන් දෙකෙන් උසස්වීම් අරගෙන දෙනවා කියලා බලාපොරොත්තු දීලා, අපේ අධිකරණ ක්‍රියාදාමය අද සම්පූර්ණයෙන් විනාශ කර තිබෙනවා. අධිකරණය කෙරෙහි ජනතාව තුළ තිබුණු බලාපොරොත්තු අද බිඳ වැටිලා තිබෙනවා.

ගරු නියෝජ්‍ය කථානායකතුමනි, මේ රට ප්‍රජාතන්ත්‍රවාදී රටක් කියන කාරණය අපි අමතක කළ යුතු නැහැ. අපි මේ පාර්ලිමේන්තුවේ -ව්‍යවස්ථාදායකයේ- සාමාජිකයන් විධියට ඉන්නවා. හැබැයි, පසුගිය දශක තුන හතරක කාලය තිස්සේ මේ රටේ ත්‍රස්තවාදි කැරැළි තුනක් -මහා යුද්ධයක්- තිබියදීත් අපේ රටේ ප්‍රජාතන්ත්‍රවාදය රැකුණා. මේ රටේ විධායකය පිළිබඳව මිනිසුන් තුළ තිබෙන දැඩි විශ්වාසය නිසාවත්, පාර්ලිමේන්තුව පිළිබඳව මිනිසුන් තුළ තිබෙන විශ්වාසය නිසාවත් නොවෙයි, ඒ ප්‍රජාතන්ත්‍රවාදය රැකුණේ. ඒ ප්‍රජාතන්ත්‍රවාදය ආරක්ෂා වුණේ, අපේ රටේ අධිකරණය පිළිබඳව තවදුරටත් ජනතාව තුළ තිබුණු විශ්වාසය නිසායි. අද ඒ විශ්වාසය නැති භංග කරලා තිබෙනවා.

මෙතැනදී අහන්න ඕනෑ ප්‍රශ්නය ඒක නොවෙයි

**[මූලාසනයේ අණ පරිදි ඉවත් කරන ලදී.]**  
*[අක්කිරාසනේ කැරැල්ලක් ඇතිව ඇතුළුව ඇතුළත් වූයේ]*  
*[Expunged on the order of the Chair.]*

නටවපු, නූල; ලණුව කාගේ අතේ තිබුණාද කියන එකයි ප්‍රශ්නය. ඒ පිළිබඳ වගකීම ගන්නේ කවුද කියන කාරණය මේ පාර්ලිමේන්තුවේ මතු වන්නේ නැහැ. අද ජනමාධ්‍ය තුළින් එය මතු වන්නේ නැහැ. එදා ආණ්ඩුවේ කැබිනට් ඇමතිවරු, රාජ්‍ය ඇමතිවරු හිටියා. ඒ ඇමතිවරුන්ට කරන්න බැරි දේවල් හෝ කරන්න අකැමැති දේවල් හෝ කරන්න ඊට පහළින් හිටපු රාජ්‍ය ඇමතිවරයකු පෙළඹුණේ කොහොමද, ඔහුට ඒ ශක්තිය සහ බලය

ලබා දුන්නේ කවුද කියන එක පිළිබඳව මේ පාර්ලිමේන්තුව විමසිලිමත් වෙන්න ඕනෑ කියන කාරණය මා මේ අවස්ථාවේදී මතක් කරනවා.

ගරු විමල් වීරවංශ ඇමතිතුමා, ව්‍යවස්ථාදායක සභාව පිළිබඳව සඳහන් කළා. මාත් ව්‍යවස්ථාදායක සභාවේ අවුරුදු දෙකකට වැඩි කාලයක් හිටියා. අපි ව්‍යවස්ථාදායක සභාව ගෙනාවේ මොකටද? මේ රටේ ස්වාධීන රාජ්‍ය සේවයක් හදන්නයි, මේ රටේ අධිකරණය සහ පොලීසිය ස්වාධීන කරන්නයි අපි ව්‍යවස්ථාදායක සභාව පිහිටවුවේ. දහනව වන ආණ්ඩුක්‍රම ව්‍යවස්ථා සංශෝධනය යටතේ, අද අපි ස්වාධීන පොලිස් කොමිසමක් ස්ථාපිත කර තිබෙනවා. හැබැයි, 2014 වර්ෂයේ තිබුණාට වඩා අද අප රටේ කුඩු ව්‍යප්ත වීම වැඩි වෙලා තිබෙනවා; පාතාලය ව්‍යාප්ත වී තිබෙනවා; අපරාධ වැඩි වෙලා තිබෙනවා; මහා මාර්ග නීති උල්ලංඝනය කිරීම් වැඩි වෙලා තිබෙනවා. එහෙම නම්, මේ ස්වාධීන කොමිසම්වලින් අපේ රටට වුණු සේවය මොකක්ද කියලා අපි භොයා බලන්න ඕනෑ.

ගරු නියෝජ්‍ය කථානායකතුමනි, තවත් බරපතළ කාරණයක් පිළිබඳව මම ඔබතුමාගෙන්, මේ රටේ ජනතාවගෙන් අවධානය යොමු කරවනවා. ඒ තමයි, ස්වාධීන පොලිස් කොමිසමක් ඇති කිරීම මගින් අපේ රටේ නීතිය ක්‍රියාත්මක කිරීමෙහිලා සාධාරණ, සුක්ෂ්ම සහගත ක්‍රියා පිළිවෙතක් සිද්ධ වුණාද කියන කාරණය. අපේ රටේ, අවුරුදු තිහක කාලයක් තිස්සේ යුද්ධයක් තිබුණා. ඒ යුද්ධ කාලයේවත්, එදා පාස්කු ඉරිදා වාගේ එක මොහොතකදී, එක තත්පරයකදී දේවස්ථාන ගණනාවක් පුපුරුවලා, තරු පහේ හෝටල් ගණනාවක් පුපුරුවලා, 300කට අධික අභි-සක ජීවිත ප්‍රමාණයක් විනාශ කළේ නැහැ. යුද්ධයට ගිය සෙබලු නොවෙයි එතැන හිටියේ. තමන්ගේ ජීවිතයේ උසස්ම, ශුද්ධවත්ත වූ පාස්කු ඉරිදා දිනයේ දෙවියන්ට යාතිකා කරන්න, දෙවියන්ට යාඥා කරන්න, ස්තෝත්‍ර ගායනා කරන්න ගිය අසරණ ජනතාව 300ක් අමු අමුවේ කැලී කැලීවලට කැඩිලා යන්න බෝම්බ පුපුරුවලා ඒ ජීවිත විනාශ කළා. ස්වාධීන රාජ්‍ය සේවයක්, ස්වාධීන අධිකරණයක් ඇති කරන්න කියලා ඒ උත්තරීතර පරමාර්ථයෙන් හදපු ව්‍යවස්ථාදායක සභාව, ඒ ජීවිත විනාශ කිරීම සම්බන්ධව මේ මිනි මැරුම් සියල්ලටම වග කියන්න ඕනෑ. ඇයි, මම එහෙම කියන්නේ? මම කියන්නේ සාක්ෂි ඇතිවයි. මම ඒ ව්‍යවස්ථාදායක සභාවේ හිටපු සාමාජිකයෙක්. එදා පොලිස්පති තනතුරට කෙනෙකු පත් කරන්න නම් නිර්දේශ කරලා එවන කොට එදා හිටපු ජනාධිපතිතුමාට මම කිව්වා, "මේකට එවන්න ඕනෑ එක සුදුසු නමයි. ඒ සුදුසු නම අනුමත කරනවාද නැද්ද කියන කාරණය ව්‍යවස්ථාදායක සභාවෙන් තීරණය කරන්න ඕනෑ" කියලා. හැබැයි, එතුමාට බලපෑම් කරලා නම් තුනක් ගෙන්වා ගත්තා. එහි දෙවැනි නම විධියට පුළුන් ජයසුන්දර මහත්මයාගේ නම සඳහන් වෙන කොට, "සුදුස්සා එතුමා නොවෙයි" කියලා මම විරෝධයක් ඉදිරිපත් කළා. "අපේ රටේ ජනතාවගේ ආරක්ෂාවේ වගකීම භාර ගන්න පුළුවන්, එතැන හිටපු ජ්‍යෙෂ්ඨ නියෝජ්‍ය පොලිස්පතිවරයා වන එස්.එම්. වික්‍රමසිංහ මහත්මයා තමයි මේකට පත් කරන්න ඕනෑ" කියලා මම කිව්වා. හැබැයි, ව්‍යවස්ථාදායක සභාව එයට විරුද්ධ වුණා. ඒකට හේතුව වුණේ, එතුමා, හිටපු ජනාධිපති ගරු මහින්ද රාජපක්ෂ මැතිතුමාගේ ප්‍රධාන ආරක්ෂක නිලධාරියා විධියට කටයුතු කළ නිසා. මම එදා කිව්වේ, "ඒකම තමයි එතුමාට තිබෙන සුදුසුකම. ලෝකේ තිබුණු දරුණුතම, මිනීමරු යුද්ධය අවුරුදු 30ක් තිස්සේ තිබුණු වෙලාවේ, රටේ රාජ්‍ය නායකයාගේ ජීවිතය ආරක්ෂා කරලා දෙන්න පුළුවන් වුණු, ඒ දක්ෂ පොලිස් නිලධාරියාට ඔහුගේ ජ්‍යෙෂ්ඨත්වය අනුව, ඔහුට හිමිවිය යුතු 'පොලිස්පති' තනතුර ලබා නොදීම මහා බරපතළ පාපයක්" කියලා. හැබැයි, එදා ව්‍යවස්ථාදායක සභාව කිව්වා, "එක්සත් ජාතික පක්ෂයට පක්ෂග්‍රාහී, අපිට හිතැති, අපි කියන විධියට වැඩ කරන පොලිස්පතිවරයකු අපට පත් කර ගන්න ඕනෑ" කියලා. ඒ

අනුව, එදා ජ්‍යෙෂ්ඨ නියෝජ්‍ය පොලිස්පති හැටියට සිටි පුජිත ජයසුන්දර මහත්මයා ඔය තනතුරට පත් කළ නිසා තමයි පාස්කු බෝම්බ ප්‍රහාරය සිද්ධ වූණේ. ඒ නිසා තමයි අපේ රට මළගමක් බවට පත් වූණේ. ගරු නියෝජ්‍ය කථානායකතුමනි, ඒ මිනි මැරුම්වලට ව්‍යවස්ථාදායක සභාවේ සියලුදෙනා වග කිව යුතුයි කියා මා මේ අවස්ථාවේදී කියනවා. අද මේ පිළිබඳව කියන්න සුදුසු අවස්ථාවක් නොවුණත්, මේ රටේ තිබෙන භයානක තත්ත්වය අද අපේ රටේ ජනතාවට අවබෝධ කර ගන්නත්, මින් ඉදිරියටත් මේ වාගේ භයානක තත්ත්වවලට මුහුණ දීමට ඇති අවස්ථාවෙන් ජනතාව ගලවා ගන්න ඕනෑ නිසාත් මට අද මෙය ප්‍රකාශ කරන්න සිද්ධ වුණා.

ගරු නියෝජ්‍ය කථානායකතුමනි, ගරු රංජිත් සොයිසා මන්ත්‍රීතුමා අපේ රටට අනුපමේය සේවයක් සිද්ධ කළා. එදා බුදුන් වහන්සේ දේශනා කළේ, "රූපං ජීරති මච්චානං නාම ගොත්තං නජීරති" කියලා. අද අපි කථා කරන්නේ දිරා ගිය ශරීරයක් පිළිබඳව නොවෙයි. මැරුණාම ඕනෑම කෙනෙකුගේ ශරීරය දිරා යනවා, ඒකේ මොකුත් ඉතුරු වෙන්නේ නැහැ. පංචස්කන්ධය එතැනින් ඉවර වෙනවා. හැබැයි, ඒ තැනැත්තා ජීවතුන් අතර ඉන්න මිනිසුන්ට මතකයේ හිටින, කාලයක් තිස්සේ අමතක නොවන සේවයක් ඉෂ්ට කර තිබෙනවා නම්, අන්න ඒ නාම ගෝත්‍රය කියන එක කවදාවත් දිරන්නේ නැහැ; කාලයක් යනකල් මිනිස්සුන්ට අමතක වෙන්නේ නැහැ. ඒ වාගේ ශ්‍රේෂ්ඨ චරිතයකින් යුත්, තමන්ගේ ජනතාව වෙනුවෙන් ජීවිත පරිත්‍යාගයෙන් යුතුව කටයුතු කළ උදාර මන්ත්‍රීවරයකු විධියට අපිට ගරු රංජිත් ද සොයිසා මැතිතුමා හඳුන්වා දෙන්න පුළුවන්.

පසුගිය ජනාධිපතිවරණ කාලයේ නොවැම්බර් මාසේ 10වෙනි දා ලොකු රැස්වීමක් සංවිධානය කරලා, එතුමාගේ නිවසට දෙතුන් දාහක් ජනතාව ඇවිල්ලා හිටියා. ඒ අවස්ථාව වෙත කොටත් එතුමා රෝගානුරව රෝහල් ගත වෙලා හිටියේ. එතුමා ඒ අවස්ථාවේ නොසිටියත්, එතුමාගේ ආදරණීය පුත්‍රයා සම්බන්ධ කර ගෙන, අපි විශාල රැස්වීමක් පවත්වා ඉවර වූණාට පසුව, එතුමා මට දුරකථනයෙන් කථා කරලා කිව්වා, "ඔබතුමා කරපු කථාව මම දුරකථනයෙන් අහගෙන හිටියා" කියලා එතුමා මට ස්තූති කළා. ඒ තමයි එතුමා සමඟ මට අවසාන වශයෙන් කථා කරන්න ලැබුණු අවස්ථාව.

එතුමා වංචාවෙන්, දූෂණයෙන්, දුරාවාරයෙන් තොර හොඳ, ආදර්ශවත් දේශපාලන නායකයකු විධියට, සබරගමුවේ ජනතාවට, රටේ ජනතාවට කළ සදා නොමැකෙන සේවය අපි මේ අවස්ථාවේ සිහිපත් කරන අතර, එතුමාට පින් අනුමෝදන් කරමින්, එතුමා ප්‍රාර්ථනා කරන බෝධියකින් නිවන් සුව අත්වෙවායි කියා ප්‍රාර්ථනා කරනවා. ඒ වාගේම, අපගේ කනගාටුව හා බලවත් ශෝකය එතුමාගේ ආදරණීය බිරිඳ, දරුවන් සමඟ අපි බෙදා හදා ගන්නවාය කියන කාරණය මේ අවස්ථාවේ මතක් කරනවා. මට කාලය ලබාදීම පිළිබඳව ගරු නියෝජ්‍ය කථානායකතුමාට බොහොම ස්තූතියි.

[අ.හා.2.45]

**ගරු ශෙහාන් සේමසිංහ මහතා (සංවර්ධන බැංකු හා ණය යෝජනා රාජ්‍ය අමාත්‍යතුමා)**

(மாண்புமிகு செஹான் சேமசிங்க - அபிவிருத்தி வங்கிகள் மற்றும் கடன் திட்டங்கள் இராஜாங்க அமைச்சர்)

(The Hon. Shehan Semasinghe - State Minister of Development Banking and Loan Schemes)

ගරු නියෝජ්‍ය කථානායකතුමනි, පාර්ලිමේන්තුවේ අපට අද ඉතාම කනගාටුදායක දවසක්. මොකද, 2010දී අපින් එක්ක එකට පාර්ලිමේන්තුව නියෝජනය කරන්න රත්නපුර දිස්ත්‍රික්කයෙන්

වරම අරගෙන පැමිණි, ඊට පස්සේ 2015 ඉදලා ඓතිහාසික ගමනක් වෙනුවෙන් නායකත්වය දුන් අපේ සටන් සගයෙක් අද අපට අහිමි වෙලා තිබෙනවා. 2010දී තමයි මම ගරු රංජිත් ද සොයිසා මන්ත්‍රීතුමා හඳුනා ගත්තේ. එවකට අපි පාර්ලිමේන්තුවේ ආණ්ඩු පක්ෂයේ පසු පෙළ මන්ත්‍රීවරු හැටියට කටයුතු කරද්දී එතුමා, එතුමාගේ අත්දැකීම්, ඒ වාගේම එතුමා පළාත් සභාව තුළින් ලබාගත් අත්දැකීම් අපි සියලුදෙනා එක්ක බෙදා හදා ගත්තා. එතුමා නිතරම එතුමාගේ ආසනයේ, රත්නපුර දිස්ත්‍රික්කයේ ජනතාව සම්බන්ධයෙන් අපිත් එක්ක සාකච්ඡා කළා විතරක් නොවෙයි, ආණ්ඩු පක්ෂයේ කණ්ඩායම් රැස්වීමේදීත් නිරන්තරයෙන්ම රත්නපුරයේ ජනතාව ගැන හඬ නඟන්න එතුමා කටයුතු කළා. ඒ වගකීම නිසියාකාරව ඉටු කළ මන්ත්‍රීවරයකු හැටියට තමයි අපි එතුමා දකින්නේ.

2015 ජනාධිපතිවරණයෙන් පසු මැතිවරණ ඉතිහාසය තුළ අපේ රටේ අවාසනාවට සිදු වූණු බල පෙරළියත් එක්ක ගරු රංජිත් ද සොයිසා මන්ත්‍රීතුමාත්, අපිත් එදා තීන්දු කළා, වර්තමාන අගමැති ගරු මහින්ද රාජපක්ෂ මැතිතුමා වෙනුවෙන් එතුමාගේ කඳවුර තුළ ඉදලා එක්සත් ජාතික පක්ෂයට විරුද්ධව අපේ සටන මෙහෙයවන්නට. අපේම කඳවුරේ කොටසක් ගිහිල්ලා එක්සත් ජාතික පක්ෂ ආණ්ඩුවක් පිහිටුවන්න ඔවුන්ට සහයෝගය දක්වද්දී ගරු රංජිත් ද සොයිසා මන්ත්‍රීතුමන්ලා-අපි ජනතාවත් එක්ක අත්වැල් බැඳගෙන ඒ ආණ්ඩුවට විරුද්ධව, ඒ ආණ්ඩුව ගෙන ගිය මර්දනකාරී වැඩ පිළිවෙළට විරුද්ධව සටන දියත් කළා. 2015 අගෝස්තු මාසයේ මැතිවරණයෙන් පසු අපි නැවත මේ පාර්ලිමේන්තුව තුළ මුණ ගැහුණාම, අපි පළමුවැනි දවසේ ඉදලාම තීන්දු කළා, එක්සත් ජාතික පක්ෂ ආණ්ඩුවට විරුද්ධ බල කඳවුර ශක්තිමත් කරන්න අවශ්‍ය වැඩ පිළිවෙළ ක්‍රියාත්මක කරනවා කියලා. එතැනදී ඒකාබද්ධ විපක්ෂය හැටියට අපේ මන්ත්‍රීවරු 54දෙනෙකුගෙන් යුත් කණ්ඩායමක් පාර්ලිමේන්තුවේ විරුද්ධ පක්ෂයේ කටයුතු කරද්දී ගරු රංජිත් ද සොයිසා මන්ත්‍රීතුමා එම මන්ත්‍රීවරු සම්බන්ධීකරණය කිරීම සඳහා එතුමාගේ කාලය සම්පූර්ණයෙන්ම වැය කළා. අපි යම් විරෝධතා වැඩ පිළිවෙළක් කරනවා නම්, උද්ඝෝෂණයක් කරනවා නම්, ආණ්ඩුවට විරුද්ධව පාර්ලිමේන්තුව තුළ යම් වැඩසටහනක් ක්‍රියාත්මක කරනවා නම්, ඒ සියල්ල සංවිධානය කිරීමේ සහ සම්බන්ධීකරණයේ වගකීම ගන්නේ ගරු රංජිත් ද සොයිසා මන්ත්‍රීතුමායි. අද, අපි ආණ්ඩු පක්ෂයට ආවාට පසුවත් එතුමාගේ සම්බන්ධීකරණය නොමැති අඩුව අපි සියලුදෙනාටම දැනෙනවා.

2019 ජනාධිපතිවරණය කාලයේ නෙළුම් මාවතේ පිහිටි අපේ පක්ෂ කාර්යාලයට ගිහිල්ලා බැසිල් රාජපක්ෂ මැතිතුමාත් සමඟ සාකච්ඡාවක් කරන අවස්ථාවක තමයි මම දැනගන්නේ, ගරු රංජිත් ද සොයිසා මන්ත්‍රීතුමා මැතිවරණයට ටික කාලයකට පෙර ඉදලා අසනීප තත්ත්වයක සිටියා කියලා. හැබැයි, එදා බැසිල් රාජපක්ෂ මැතිතුමා අපට කිව්වා, ගරු රංජිත් ද සොයිසා මැතිතුමා කරන කැප කිරීම කොච්චරද කිව්වොත්, මැතිවරණ ජයග්‍රහණය වෙනුවෙන් එතුමා කරන කැප කිරීම නිසාම එතුමා රෝගානුරව සිටින අවස්ථාවේ වූණත්, ඊට නිසි ප්‍රතිකාර ගන්නවත් එතුමා අවධානයක් යොමු කළේ නැහැ කියලා. මොකද, එතුමා දවසක් දෙකක් ඉස්පිරිතාලේ නතර වෙලා ඉදලා නැවතත් ගිහිල්ලා මැතිවරණ ව්‍යාපාරයේ යෙදෙනවා. මේ රටේ එක්සත් ජාතික පක්ෂ විරෝධී කඳවුරට විරුද්ධව ඉතාම ඉහළ කැප කිරීමක් කරමින්, එදා පැවැති ආණ්ඩුව මේ රටේ ගෙන ගිය ඒ පීඩාකාරී පාලනයට විරුද්ධව ගරු රංජිත් ද සොයිසා මැතිතුමා අපිත් එක්ක එකතුවෙලා ඊට නායකත්වය ලබා දුන්නා. හැබැයි, එතුමාට අපිත් එක්ක ඇමතිවරයකු හැටියට දිවුරුම් දෙන්න තිබුණු අවස්ථාව, අපිත් එක්ක ඒ ජයග්‍රහණයේ සතුව බුක්ති විඳින්න තිබුණු අවස්ථාව නොලැබීම පිළිබඳව අපි කනගාටු වෙනවා. හැබැයි, ගෝඨාභය

[ගරු ශෙහාන් සේමසිංහ මහතා]

රාජපක්ෂ මැතිතුමා නොවැම්බර් මාසයේ 18වැනි දා අනුරාධපුරයේදී දිවුරුම් දීමට සූදානම් වෙද්දී ගරු රංජිත් ද සොයිසා මැතිතුමා ඊට පෙර දින මට කථා කරලා ඇහුවා, "ඒ වැඩසටහන ක්‍රියාත්මක කරන්නේ කීයටද, මම අනුරාධපුරයට එන්න ඕනෑ කීයටද" කියලා.

එතුමා අසනීප තත්ත්වයෙන් ඉන්නවා කිව්වත් මම ඒක විශ්වාස කළේ නැහැ. මොකද, ඉතාම පිළිවෙළට එතුමාගේ ජීවිතය එතුමා ගොඩ නගාගෙන තිබුණ නිසා. එතුමා උදෙසාම පාර්ලිමේන්තුවට එනවා. නිසි වෙලාවට පාර්ලිමේන්තු කටයුතුවල නියැලෙනවා. පාර්ලිමේන්තුවේ පුස්තකාලය පරිශීලනය කරන මන්ත්‍රීවරු අතරින් රංජිත් ද සොයිසා මන්ත්‍රීතුමා කැපී පෙනුණා.

මම ඇහුවා, "රංජිත් අයියේ ඔයාගේ කටහඬ වෙනස් වෙලා තිබෙනවා. මොකද, රැස්වීම්වලට ගිය නිසා ද" කියලා. එනකොට එතුමා මට කිව්වා, "නැහැ, මම අසනීප වෙලා ඉන්නේ. මම රෝහල්ගත වෙලාත් හිටියා. හැබැයි, මම මේ ජයග්‍රහණය වෙනුවෙන් අනුරාධපුරයට ඇවිල්ලා ගෝඨාභය රාජපක්ෂ මැතිතුමාට සුඛ පහතවා" කියලා. එදා ඓතිහාසික රුවන්වැලි මහා සෑ මළුවේ පැවති දිවුරුම් දීමේ උත්සවයට එතුමා සම්බන්ධ වුණා. ඊට පස්සේ එතුමා රෝහල්ගත වෙලා හිටියා. ඊට පස්සේ අපි සියලුදෙනා ඇමතිවරු, රාජ්‍ය ඇමතිවරු හැටියට දිවුරුම් දෙද්දී, එතුමාටත් එවැනි ධුරයක් ලබාදීම සඳහා ජනාධිපති කාර්යාලයේ අසුනක් වෙන් කරලා තිබ්බා. එදා අපි සියලුදෙනාම ඒ සම්බන්ධයෙන් තමයි කථා කළේ. බලයේ පැවැති එක්සත් ජාතික පක්ෂ ආණ්ඩුව වෙනස් කරන්න මහින්ද රාජපක්ෂ මැතිතුමාත්, ගෝඨාභය රාජපක්ෂ මැතිතුමාත් එක්ක ඒ සටනට දායකත්වය ලබාදීලා, අපි ජයග්‍රහණය කරලා, ජනතාවාදී ආණ්ඩුවක් පිහිටුවන දවසේ අපේ සියලු සටන් සගයන්ට දැනිවිලි අඩුව තමයි, එදා ඒ ආසනය හිස්ව පැවැතීම. රංජිත් ද සොයිසා මන්ත්‍රීතුමා හිටියා නම් ආණ්ඩු පක්ෂයේ අපේ ක්‍රියාකාරිත්වයට ඇමතිවරයකු හැටියට එතුමාට ලබා දෙන්න පුළුවන් උදාර දායකත්වය ලබා දෙනවා.

රත්නපුරයේ ජනතාවට එතුමාගේ අඩුව එසේ මෙසේ කෙනෙකුගෙන් පුරවන්න ලැබෙයි කියා හිතන්නේ නැහැ. මොකද, එතුමා දේශපාලනය වෙනුවෙන්, එතුමාගේ දිස්ත්‍රික්කය වෙනුවෙන් ඒ තරම් කැපකිරීම් කළා. එතුමා පාර්ලිමේන්තුවට ආවත් එතුමාගේ කාර්ය භාරය පාර්ලිමේන්තුව තුළ ඉටු කරලා අනිවාර්යයෙන්ම රාත්‍රී කාලයේ හෝ තම දිස්ත්‍රික්කයේ ආසනයට ගිහිල්ලා මහජන අවශ්‍යතා හොයලා බලලා තමයි පසුදින පාර්ලිමේන්තුවට එන්නේ. අපේ රටේ ජනතාව මහජන නියෝජිතයන් සම්බන්ධයෙන් මොන ආකාරයේ මතයක් දැරුවත්, සැබැවින්ම මහජන නියෝජිතයකු සතු කාර්යභාරය නිසියාකාරව, අඩුවක් නැතිව පාර්ලිමේන්තුව තුළ ගෞරවයෙන් ඉටු කරපු මන්ත්‍රීවරයකු හැටියට තමයි අපි එතුමා දකින්නේ. එතුමාගේ හදිසි විශේෂ පිළිබඳව අපි කනගාටු වෙනවා. අපට අදටත් අදහා ගන්න බැහැ, මේ කඳවුර තුළ රංජිත් ද සොයිසා මන්ත්‍රීතුමා අපිත් එක්ක නැහැ කියලා. ඒ අඩුව පුරවන්න ඒ පවුලේ සියලුදෙනාටත්, රත්නපුරය දිස්ත්‍රික්කයේ ජනතාවටත් ශක්තිය, ධෛර්යය ලැබෙව්වා කියලා අපි ප්‍රාර්ථනා කරනවා. ඒකාබද්ධ විපක්ෂයේ රංජිත් ද සොයිසා මන්ත්‍රීතුමා කරපු කාර්යභාරය වෙනුවෙන් එතුමාට ඒ ගරුත්වය ලබා දෙන්න පළාත් පාලන ආයතන නියෝජිතයන් සහ සියලු මහජන නියෝජිතයන් අවශ්‍ය කටයුතු කරයි කියලා විශ්වාසය පළ කරමින්, එතුමාට නිවන් සුව අත් වෙව්වා කියා ප්‍රාර්ථනා කරමින්, එතුමාගේ ආදරණීය බිරිඳ, දු දරුවන් ඇතුළු සියලුදෙනාට අපේ ශෝකය මේ අවස්ථාවේ පුද කරමින් මා නිහඬ වෙනවා. බොහොම ස්තූතියි.

[අ.හා.2.53]

**ගරු සුනිල් හඳුන්වන්නේ නි මහතා**  
(மாண்புமிகு சனில் ஹந்தூன்ஹெத்தி)  
(The Hon. Sunil Handunnetti)

ගරු නියෝජ්‍ය කථානායකතුමානි, පාර්ලිමේන්තුවේ අපත් සමඟ සමකාලීනව දේශපාලනය කරපු රත්නපුර දිස්ත්‍රික්කයේ ගරු රංජිත් ද සොයිසා මන්ත්‍රීතුමාගේ අභාවය වෙනුවෙන් ශෝක යෝජනාව ඉදිරිපත් කරන මොහොතේ, ඒ සම්බන්ධයෙන් අදහස් කීපයක් පළ කරන්න මා බලාපොරොත්තු වෙනවා. මීට කලින් කථා කරපු ගරු මන්ත්‍රීතුමන්ලා හැම දෙනාම කිව්වා වාගේම එතුමාගේ පවුලට, ඥාතීන්ට, රත්නපුර දිස්ත්‍රික්කයේ ජනතාවට විතරක් නොවෙයි, පාර්ලිමේන්තුවේ අපටත් එතුමා නැති අඩුව දැනෙනවා. පාර්ලිමේන්තුව තුළ වාද-විවාද, තර්ක-විතර්ක කළත්, සරල සුන්දර මනුස්සයකු හැටියට අපිත් එක්ක ගත කරපු නිහතමානී මන්ත්‍රීවරයෙක් තමයි අපි අතරින් වෙන් වුණේ. ඇත්තටම මේ පණිවුඩය අහපු මොහොතේම අපට ඒක දරා ගන්න අමාරු ශෝකජනක පණිවුඩයක් බවට පත් වුණා. පාර්ලිමේන්තුවේදී අපි ප්‍රතිපක්ෂවල ඉඳගෙන වාද-විවාද, තර්ක-විතර්ක කළත්, රූපවාහිනී වැඩසටහන්වලදී, දේශපාලන වැඩසටහන්වලදී මට වැඩියෙන්ම හම්බ වෙව්ව මිත්‍රයෙක් තමයි රංජිත් ද සොයිසා මන්ත්‍රීතුමා. එතුමා ඕනෑම අමාරු වේලාවකදී පක්ෂය වෙනුවෙන් දේශපාලන අභියෝග භාර ගත්ත කෙනෙක්. රංජිත් ද සොයිසා මන්ත්‍රීතුමාගේ මම දැකපු විශේෂත්වයක් තිබුණා. එඒ තමයි, එතුමාටම ආවේණික වෙව්ව එතුමාගේම ආවේගයක් තිබුණා. ඒ දේශපාලන ආවේගය අපේ වර්තමාන තරුණ මන්ත්‍රීවරු අතර අපි දකින්න නැහැ. දේශපාලන ආවේගය කියන එක අවශ්‍ය වෙලාවේදී අවශ්‍ය තැනට අවශ්‍ය විධියට යොදවා ගන්න පුළුවන් දක්ෂතාවක් එතුමාට තිබුණා. ඒ ආවේගය නැතිව දේශපාලනය කරන්න බැහැ. ඒ දේශපාලන ආවේගය ඇත්තටම කිව්වොත් ඇම්මක්. ඒක ඇහෙන්න එන දෙයක්. ඒක රංජිත් ද සොයිසා මන්ත්‍රීතුමා සතුව තිබුණා. ඒ වාගේම එය දේශපාලනයට පමණක් සීමා කර ගත හැකි හොඳ ගුණයක් එතුමා සතුව තිබුණා. එතුමා ඒක දේශපාලනයට විතරයි සීමා කර ගන්නේ. අපිත් එක්ක තර්ක-විතර්ක, වාද-විවාද, ආවේග යන මොන දේ තිබුණත්, සභාවෙන් පිටත ලොබ්සේදී "මල්ලි" කියා කථා කිරීමේ හැකියාවක්, "අයියෝ" කියා කථා කළ හැකි හැකියාවක් එතුමාට තිබුණා. අපි කවුලා වෙනුවෙන් එතුමා ළඟ තිබුණු මිත්‍රත්වය, සුභදෘෂිලත්වය, ආදරය, ගෞරවය Library එකේදී අපි දැක්කා. රූපවාහිනී වැඩසටහනක් අවසන් වෙලා එළියට එනකොට "කොහොමද යන්නේ" කියලා අපෙන් අහන්න තරම් නිහතමානී බවක් එතුමා ළඟ තිබුණා. මම දන්න තරමට එතුමා ජනතා විමුක්ති පෙරමුණේ -අපේ පක්ෂයේ- ශිෂ්‍ය අංශයේ ක්‍රියාකාරී සාමාජිකයකු විධියට වැඩ කරලා තිබෙනවා. එතුමා අපේ පක්ෂයෙන් දේශපාලන ආභාෂය ලබා ගත් කෙනෙක්. ප්‍රතිපක්ෂ කඳවුරුවල හිටියත්, ඒ ආභාෂය අපිත් එක්ක බෙදා හදා ගැනීමට එතුමාට හොඳ හැකියාවක් තිබුණා. මම හිතන විධියට ඒ ආවේගය, දේශපාලන ගුණය එතුමා කවදාවත් නැති කර ගන්නේ නැහැ. ඒ නිසා එතුමාට පෞද්ගලික විවේචන අඩුයි, පෞද්ගලික චෝදනා අඩුයි. පාර්ලිමේන්තුවේ මන්ත්‍රී කණ්ඩායමක විශාල පිරිසක් හිටියත්, ජනතාව ඉදිරියට යෑමට, ජනතාවට තමන්ගේ පක්ෂය වෙනුවෙන් අදහස් ප්‍රකාශ කිරීමට අවස්ථාව ලැබෙන්නේ බොහෝ වේලාවට අභියෝගාත්මක වර්තවලට කියලා අපි දන්නවා. රූපවාහිනී වැඩසටහනකදී ප්‍රතිපක්ෂයේ අනෙකුත් අය සමඟ සංවාදවලට යනකොට තමන්ගේ පෞරුෂය, දේශපාලන ජීවගුණය, අභියෝගය භාර ගැනීමේ හැකියාව නැත්නම් ඔහුට තමන්ගේ පක්ෂය නියෝජනය කරන්න අමාරුයි. ගරු රංජිත් ද සොයිසා මන්ත්‍රීතුමා ළඟ මම දැකපු විශේෂ දේ තමයි, හැමදාම ඒ 'කටට කන්න' තිබුණු හැකියාව. අපි දෙපැත්තක සිටියත්, මා දන්නා තරමට එතුමා පක්ෂය වෙනුවෙන් ඕනෑම අභියෝගයක් භාර ගැනීමට ඉදිරිපත් වූ ගරු මන්ත්‍රීවරයෙක්. අපට අදත් ඒ අඩුව දැනෙන්නේ එම නිසායි.

ගරු නියෝජ්‍ය කථානායකතුමනි, රත්නපුර දිස්ත්‍රික්කයේ සිටින අනෙක් මන්ත්‍රීවරු ඒ අඩුව කොයි ආකාරයට පුරවයිද කියලා මා දන්නේ නැහැ. නමුත් රංජිත් ද සොයිසා කියන අන්‍යෝන්‍යව මෑත කාලයේදී -අපි දැකපු අපේ කාලයේදී- විශේෂයක්. විශේෂයෙන් වාමාංශික දේශපාලනයේ -වාම කඳවුරේ- ඉදිරි අනාගතයේ තව විශාල ගමනක් යන්න තිබුණු මිත්‍රයෙක්, දේශපාලන සහයෙක් තමයි හදිසියේ ස්වාභාවිකව රෝගාතුර වෙලා අප අතරින් වෙන් වුණේ.

එතුමා COPE එක් සාමාජිකයෙක් නොවන බව මම දන්නවා. නමුත් හැම දාම පාර්ලිමේන්තුවේදී ඒ ගැන කථා කළා. ඒ ගැන ඉගෙන ගන්න ආසාවක් තිබුණා. අනෙක් අයගෙන් යම් යම් දේවල් දැන ගන්න ආසාවක් තිබුණා. මා කියපු දේශපාලන ආවේගය සහිතව දේශපාලනය කරපු එතුමා තමන්ට නොව, තමන්ගේ කඳවුරට, දිස්ත්‍රික්කයට, තමන්ගේ පක්ෂයට යමක් එකතු කිරීමට එතුමා උනන්දු වූ දේශපාලන ගුණයක් සහිත මිත්‍රයෙක්. ගරු රංජිත් ද සොයිසා මන්ත්‍රීතුමා වෙනුවෙන් අපි කවුරුත් ශෝක වෙනවා. ජනතා විමුක්ති පෙරමුණේ ඉතිහාසයට -අපේ පක්ෂ ඉතිහාසයට- එතුමා කළ කාර්යභාරයක් තිබෙනවා. එතුමා මිය ගිය පසුව, එතුමා සමඟ ඇසුරු කළ අම්බලන්ගොඩ ප්‍රදේශයේ සහ අනෙකුත් විවිධ ප්‍රදේශවල අපේ පක්ෂයේ සහයන් හුඟක් දෙනෙක් අපෙන් එතුමා ගැන විස්තර ඇහුවා; තොරතුරු විමසුවා. එතුමාගේ අභාවය ගැන ශෝක වුණා, කනගාටු වුණා.

එතුමාගේ ආදරණීය බිරිඳ ඇතුළු ඒ පවුලේ දු දරුවන් හැමදෙනාටම මම ඒ දේ කියන්න ඕනෑ. එතුමා පක්ෂ දේශපාලනයෙන් තොරව අපිත් සමඟ ඇසුරු කරපු දයාබර මිත්‍රයෙක්. එතුමාගේ දයාබර බිරිඳටත්, දරුවන්ටත්, පාක්ෂිකයන්ටත්, මිත්‍රයන්ටත්, සහයන්ටත් එතුමා දේශපාලන වශයෙන් ඉතිරි කළ අන්‍යෝන්‍යවක් තිබෙනවා. රංජිත් ද සොයිසා කියන්නේ තමට එහා ගිය වටිනාකමක් එකතු කළ දයාබර මිත්‍රයෙක්.

ගරු රංජිත් ද සොයිසා මන්ත්‍රීතුමාගේ අභාවය වෙනුවෙන් එතුමන්ගේ පවුලේ සියලුදෙනාට වාගේම රත්නපුර දිස්ත්‍රික්කයේ ජනතාවට අපේ පක්ෂයේ ශෝකය පළ කරනවා. ඒ වාගේම එතුමා අපට ලබා දුන් ආදර්ශයට, අත්දැකීම්වලට එතුමාට ගෞරව කරමින්, ආචාර කරමින් මගේ ශෝක ප්‍රකාශය ඉදිරිපත් කිරීම අවසන් කරනවා.

ගරු නියෝජ්‍ය කථානායකතුමනි, මට මේ අවස්ථාව ලබා දීම පිළිබඳව ඔබතුමාට ස්තූතිවන්ත වෙනවා.

[අ.හා.2.59]

**ගරු වාසුදේව නානායක්කාර මහතා (ජල සම්පාදන පහසුකම් රාජ්‍ය අමාත්‍යතුමා)**

(மாண்புமிகு வாசுதேவ நானாயக்கார - நீர்வழங்கல் வசதிகள் இராஜாங்க அமைச்சர்)

(The Hon. Vasudeva Nanayakkara - State Minister of Water Supply Facilities)

ගරු නියෝජ්‍ය කථානායකතුමනි, අද අපට සංවේගය පළ කරන්න අවස්ථාව ලැබී තිබෙන්නේ ඉතාම ආදරණීය මිත්‍රයෙක්, ප්‍රබල දේශපාලන සහයෙක් වාගේම, මනුෂ්‍යත්වයේ මූලික ලක්ෂණ නිරන්තරයෙන් ක්‍රියා කලාපයේදී විඳින දැක්වූ පුද්ගලයෙක් ගැනයි.

බිම් මට්ටමේ ප්‍රාදේශීය සභාවක මන්ත්‍රීවරයකු හැටියට තම දේශපාලන ජීවිතය ආරම්භ කළ එතුමා අභාවයට පත් වුණේ පාර්ලිමේන්තුවේ ඇමතිවරයකු හැටියට පත් වීමට ආසන්නව සිටි

මොහොතකයි. එතුමාගේ නිර්ව්‍යාජකම පිළිබඳව මට එතුමා ගැන විශේෂ ප්‍රිය මනාපභාවයක් ඇති වී තිබුණා. ඒ නිර්ව්‍යාජත්වය සමඟ එතුමාට නිස්සරණාධ්‍යාය තිබුණා. ඒ කියන්නේ, කරන හැම දෙයක්ම සමාජයේ පොදු ජනයා වෙනුවෙන් අපි කරන දෙයක්ය කියන හැඟීම එතුමාට තිබුණා. ඒ සමඟම මමත්වය එතුමා පෙරට දමා ගත්තේ නැහැ. පොදු වුවමනාවට නිරන්තරයෙන්ම එතුමා ඉඩ දුන්නා. අපට තිබුණු ලොකුම අභියෝගය වුණේ එක්සත් ජාතික පක්ෂයයි. එක්සත් ජාතික පක්ෂ ආණ්ඩුව විසින් මෙහෙයවපු මේ රටේ ජනතා විරෝධී වැඩ පිළිවෙළට, මේ රටේ ඔවුන් ගෙන ගිය දරුණු මර්දනයට, මේ සියලු දෙයට මුහුණ දීම අපට තිබුණු අභියෝගය වුණා. එක්සත් ජාතික පක්ෂ ආණ්ඩුවේ මර්දනයට හැම අතින්ම වඩා වැඩියෙන් මුහුණ දුන්හු පුද්ගලයකු හැටියට අපේ රංජිත් ද සොයිසා සභෝදර මන්ත්‍රීතුමා අපට මේ අවස්ථාවේදී මතක් වනවා. මර්දනකාරී බලයට යට නොවී එයට අභියෝග කරමින් ඉදිරියට යෑමේ ගුණාංගයක් එතුමා සතුව තිබුණා. එතුමාගේ නිර්ව්‍යාජත්වය තුළින් මතු වෙව්ව දෙයක් තමයි, එතුමාගේ නිර්භීතකම. එක්සත් ජාතික පක්ෂයේ බලපෑමින් කාරයන්ට, අධිපතිවරයාට, ප්‍රභූවරයාට, බලහත්කාරකම්වලට විරුද්ධව එතුමා නිරන්තරයෙන්ම මුහුණ දී තිබෙනවා.

ඒ ආණ්ඩුව අපේ රටේ ජාතික වස්තුව, මහජන දේපළ අපට අහිමි කරද්දී ඒවා රැක ගැනීම උදෙසා මේ ගරු සභාවේ හඬ නැගීමට අමතරව ඒ සඳහා මහ පොළොවේ, භූමියේ ක්‍රියාකාරී විරෝධය පෑමටත්, එලෙස විරෝධය පෑමේදී ආණ්ඩුවේ මර්දනයට මුහුණ දීමටත් එතුමාට අවස්ථා ගණනාවකදී සිදු වී තිබෙනවා. ඒ හැම එකක්ම එතුමා සතුවත් විඳ දරා ගන්නා. ඒ මර්දනයට මුහුණ දීලා, හිර ගෙදරට ගිය හැම වෙලාවකම එතුමාගේ හදවතේ එක්තරා විධියක සන්තුෂ්ටියක් තිබුණා. "මා අද විඳින අපහසුව, මා විඳින සිර දඬුවම නැත්නම් රිමාන්ඩ් භාරය මේ රටේ ජනතාවට විරුද්ධව ඇති වෙව්ව ආණ්ඩුවකට අභියෝග කිරීමේ පින්කම නිසා මට අත් වෙව්ව ඉරණමක්" කියන හැඟීමෙන් එතුමා නැවත පිබිදුණා. ඒ නිසා එතුමාගේ ජීවිතය එක්තරා විශේෂ ලක්ෂණ ගණනාවක් තිබුණු ජීවිතයක්. ඒවා සියල්ලම මට මේ අවස්ථාවේදී කියන්න පුළුවන්කමක් නැහැ.

එතුමා එක්තරා විධියකට මේ රටේ වාමාංශික ව්‍යාපාරයේ, වම් ඉඩුරේ, දිගටම ගමන් කරපු කෙනෙක්. එතුමා මැද මාවතේ දේශපාලනයේ හිටියත්, මැද මාවතේ දේශපාලනයේ වම් ඉඩුරේ තමයි එතුමා ගමන් කළේ. එතුමාගේ අත්දැකීම් සම්භාරය නිරන්තරයෙන්ම අනිකුත් අයට ආදර්ශයක් වන ආකාරයට ඒ අය සමඟ බෙදා හදා ගන්නා. දේශපාලනයේ ඉතාම ව්‍යාකූල අවස්ථා මතු වූ කාලයක් හරහා අපි ගමන් කළා. එතුමා නිවැරදි පැත්ත හඳුනා ගත්තේ කොහොමද? එතුමා නිරන්තරයෙන්ම නිවැරදි පැත්ත හඳුනා ගත්තේ මෙලෙසයි. යුඑන්පී විරෝධීව ඉන්න පුළුවන් කොතැනද, අන්න ඒ දිසාව තමයි නිවැරදි දිසාව කියලා එතුමා තේරුම් ගන්නා. ඒක තමයි එතුමාට නිවැරදි පැත්ත ගැන තිබුණු සංඥාව. අපි අද මේ අපේ ආචාරය පුද්ගලයන්ට එබඳු පුද්ගලයෙකුටයි. රක්වාන ආසනයටත්, රත්නපුර දිස්ත්‍රික්කයටත් නිරන්තරයෙන්ම නායකත්වය ලබා දෙමින් එතුමා ඇති කරපු මහා ජනතා උද්‍යෝගය පිළිබඳව අපට මතකයි. ඒ මහා ජනතා උද්‍යෝගය ඇති කරන්නට ප්‍රධාන වේදිකාවල ජනතාව අමතමින් කථා කළා. එතුමා කරපු ඒ කථාවලින් ජනතාවට ආවේගයත්, උද්‍යෝගයත්, අවබෝධයත් ලබා දුන්නා.

එතුමා ක්‍රමානුකූලව තම දැනුම වර්ධනය කර ගන්නා. අත්දැකීම් හරහා බිම් මට්ටමේ ඉඳලා ආපු මේ කැරලිකරුවා අත්තිමේදී ඉතාම ප්‍රබල වාමාංශික මතධාරී, විප්ලවකාරී අනාගතයක් දිනා යොමු වුණු කෙනකු බවට පත් වුණා. ඒ ඇයි? එතුමා දැනගෙන හිටියා, එක්සත් ජාතික පක්ෂයත් සමඟ අපට



[ගරු වාසුදේව නානායක්කාර මහතා]

තිබෙන විරුද්ධත්වය ඇත්තේ ඒ පක්ෂයේ කවුරුවත් සමඟ නොව, අපි මේ හැප්පෙන්තේ මේ සමාජය තුළ තිබෙන ඉතා දරුණු, සාපරාධී සමාජ ක්‍රමයක වරදට විරුද්ධවයි, අපි මේ හැප්පෙන්තේ මේ රටේ යුක්තිය හා සාධාරණත්වය වෙනුවෙනුයි කියලා. එතුමා අපේ කඳවුර වෙනුවෙන් බොහෝ විට බොහෝ දුෂ්කර දේවල් කළා. ඒ වාගේම එතුමා, එතුමාගේ කටහඬින්, විවාද ශක්තියෙන්, වතුර කටිකත්වයෙන්, තියුණු බුද්ධියෙන් හැම තැනකදීම, හැම බිමකදීම නිරන්තරයෙන් අභියෝගවලට මුහුණ දුන්නා; එක්සත් ජාතික පක්ෂයේ බලහත්කාරකම්වලට මුහුණ දුන්නා; රැවටිලිකාරී කටිකයන්ගේ වෙස් මුහුණු ඉරා දැමුවා. "එක්සත් ජාතික පක්ෂය මහජන සේවය පිණිසයි" කියලා පෙන්වන රූපය සම්පූර්ණයෙන්ම කිතු කර, ඉරා දමන්නට හැකි ශක්තියක් එතුමා තුළ තිබුණා.

මා මීට වඩා දිගට කථා කරන්න බලාපොරොත්තු වෙන්නේ නැහැ. අපි ප්‍රජාතන්ත්‍රවාදී වාමාංශික පෙරමුණ විධියට අපේ කඳවුර වෙනුවෙනුත්, රත්නපුර දිස්ත්‍රික්කයේ ජනයා වෙනුවෙනුත් අපගේ සංවේගය එතුමාගේ අභාවය වෙනුවෙන් පළ කරනවා. මේ අභාවය නිසා රංජිත් ද සොයිසා සභෝදර මන්ත්‍රීතුමාගේ බිරිඳ, දරුවන් දෙපළ කොයිතරම් කම්පනයට පත් වුණාද කියන එක අපි දන්නවා. නමුත් ඔවුන් පමණක් නොවෙයි, මුළු රත්නපුර දිස්ත්‍රික්කය පමණක් නොවෙයි, එයින් එපිට හිටි ජනයා එම කම්පනය නිසා එතුමාගේ අවමගුල තිබුණු දින කීපය තුළ එම ස්ථානය කරා ඇදී ආපු ආකාරය අපි දුටුවා. එතුමාගේ අභාවය වෙනුවෙන් අද අපගේ හෘදය-ගම සංවේගය පළ කරමින්, අපේ පක්ෂයෙන්, දේශපාලන ක්‍රියාදාමයෙන් ගෞරවාචාරය එතුමාට පුද කරමින් මා නිහඬ වෙනවා. ස්තූතියි.

[අ.හා.3.07]

**ගරු සිසිර ජයකොඩි මහතා**

(மாண்புமிகு சிசிர ஜயகோபு)  
(The Hon. Sisira Jayakody)

ගරු නියෝජ්‍ය කථානායකතුමනි, අපි සියලුදෙනාගේම ආදරය දිනාගත් රංජිත් ද සොයිසා මැතිතුමා ඉතාම දයාබර වූ සටන් සගයෙක්; සටන් සහාදයෙක්. එතුමා වමේ දේශපාලනයට සැබෑ අරුතක් එක් කරපු නායකයෙක්. අපි 2015 අගෝස්තු මාසයේ පාර්ලිමේන්තුවට ආවාට පසුව, පාර්ලිමේන්තුව පැවැති දිනවල, අපට "විපක්ෂය" කියා නිල වශයෙන් පිළිගැනීමක් නැති කාලයක, ඒකාබද්ධ විපක්ෂයේ පාර්ලිමේන්තු මන්ත්‍රීවරු කීප දෙනෙකු සමඟ සෑම දිනකම වාගේ සැන්දෑ යාමය දක්වා අපි හිටියා. සමහර වෙලාවට අපි කථා වෙනවා, "අපි ඉන්නේ පාර්ලිමේන්තුව වහලා යන්නද" කියලාත්. අන්තම මොහොත දක්වා අපේ සටන අපි අත හැරියේ නැහැ. පසුගිය ආණ්ඩුව විසින් සිදු කළ අපේ රටට අහිතකර විවිධ කටයුතුවලදී පාර්ලිමේන්තුව වේදිකාවක් කරගෙන, රටේ ජනමතය ගොඩනගන්න, අද ඇති කර තිබෙන ඒ ජනතා පෙරළිය ඇති කරන්න, මූලික වූ සටන් සගයකු ලෙස අපි එතුමා හඳුන්වනවා. එතුමා අපි කාගේත් ආදරය දිනා ගත්තා. එතුමා පසු බැස්සේ නැති, නිර්භීත නායකයෙක්.

එතුමාට විශාල බලාපොරොත්තු තිබුණේ නැහැ; මැති අමතිකම්, තනතුරු පිළිබඳ බලාපොරොත්තු තිබුණේ නැහැ. ජනාධිපතිතුමාගේ ජයග්‍රහණයට සති කීපයකට පෙර, ජනාධිපති උණුසුම නැති එන වෙලාවක රංජිත් ද සොයිසා මැතිතුමා මේ සභාවේ එහා පැත්තේ පාළු තැනක ඇති ආසනයක ඉඳගෙන අපත් සමඟ කියපු කථාවක් මට මේ වෙලාවේදී මතක් වෙනවා. "මැති ඇමතිකම් ගන්න මට අදහසක් නැහැ, හැබැයි, එකම දෙයක් අපට තිබෙනවා. ඒ, අවුරුදු 15ක් 20ක් එක දිගට මට උදවු කරපු

රත්නපුරයේ මිනිස්සු ටිකක් ඉන්නවා, ඒ මිනිස්සු ටික ගොඩ දමන්න තව එක සැරයක් ඡන්දය ඉල්ලන්න මට හිතෙනවා. ඒ හැර මේ දේශපාලනය යන විධිය ගැන, මේ දේශපාලනය ගැන ලොකු බලාපොරොත්තු නැහැ" කියලා එතුමා එදා කීවා. ඒ නිසා තමන්ගේ රට වෙනුවෙන් කරන්න ඕනෑ උපරිම යුතුකම, අවශ්‍ය යුග පෙරළිය ඉටු කිරීමත් සමඟ එතුමා අපේක්ෂා කරපු කාරණයක් තිබුණා. ඒ තමයි, එතුමාට අයිමිත ලෙස ආදරය කරපු, එතුමා වෙනුවෙන් කැප වූ එතුමාට හිතවත් ජනතාවට සේවයක් කිරීමේ අපේක්ෂාව. ඒ නිසා මා විශ්වාස කරනවා, එතුමාගේ වෙන්වීම රත්නපුරය දිස්ත්‍රික්කයේ ජනතාවටත්, එතුමා උදවු කළ පිරිසටත් මහත් පාඩුවක් කියලා. ඒ විතරක් නොවෙයි, එතුමාගේ වෙන්වීම අපේ රටට, වමේ ව්‍යාපාරයට, මේ රටේ ජාතික ව්‍යාපාරයට බරපතළ පාඩුවක්. ගරු රංජිත් ද සොයිසා මැතිතුමාට අපේ උත්තමාවාරය, අපේ සභෝදරත්වය පිරිනමමින් එතුමාට නිවන් සුව ලැබේවා කියා මා ප්‍රාර්ථනා කරනවා.

ගරු නියෝජ්‍ය කථානායකතුමනි, මට මේ අවස්ථාව ලබා දීම පිළිබඳව ඔබතුමාට බොහොම ස්තූතියි.

[අ.හා.3.10]

**ගරු ප්‍රසන්න රණවීර මහතා**

(மாண்புமிகு பிரசன்ன ரணவீர)

(The Hon. Prasanna Ranaweera)

ගරු නියෝජ්‍ය කථානායකතුමනි, අද දවස, අපේ රංජිත් ද සොයිසා සටන් සගයාගේ අභාවය වෙනුවෙන් ශෝකය ප්‍රකාශ කරන දවස. අප වාගේම එතුමාත් 1997 වර්ෂයේදී ප්‍රාදේශීය සභාවෙන් දේශපාලනයට පිවිසිලා, ඉන් පසුව පළාත් සභාවට පත් වෙලා, එහි ඇමති ධුර දැරුවා. එතුමා 2010 වර්ෂයේ සිට පාර්ලිමේන්තුව නියෝජනය කළා. 2015 වර්ෂයේ ජනාධිපතිවරණයෙන් අපේ නායකයා වන මහින්ද රාජපක්ෂ මැතිතුමා පරාජයට පත්වූ දවසේ සිට එතුමා සමඟ එක්ව එදා පැවති ආණ්ඩුවට විරුද්ධව අරගළ කරමින්, පොදුජන පෙරමුණේ ආණ්ඩුවක් නැවත වරක් බිහි කර ගැනීමේ සහ ජනාධිපතිවරයකු බිහි කර ගැනීමේ සටනට ගරු රංජිත් ද සොයිසා මැතිතුමා විශාල වශයෙන් දායකත්වයක් සහ නායකත්වයක් ගෙන කැප වීමෙන් කටයුතු කළා. මට පෙර කථා කළ කටිකයන් ප්‍රකාශ කළ ආකාරයටම, විපක්ෂයත් නැතිව, ආණ්ඩුවත් නැතිව අප විශාල වශයෙන් අසරණ වෙලා සිටි වෙලාවේ, ඒකාබද්ධ විපක්ෂය හැටියට කණ්ඩායමක් හදාගෙන, එදා පැවති ආණ්ඩුවට විරුද්ධ සටන මෙහෙයවූදී එහි කැඳවුම්කරුවා විධියට, පණිවුඩකරුවා විධියට, අප ඒකරාශි කරන්නා විධියට අපත් සමඟ එක්ව එතුමා පක්ෂය තුළ විශාල මෙහෙවරක් කළා. ඒ සියල්ල කරලා ඒවායේ එල දරන වෙලාවේ රක්වාන ආසනයේ ජනතාව ඇතුළු රත්නපුරය දිස්ත්‍රික්කයේ ජනතාවට විශාල සේවයක් කරන්න තිබුණු මොහොතේදී එතුමා අපෙන් සමු ගැනීම මා හිතන හැටියට රත්නපුරය දිස්ත්‍රික්කයේ ජනතාවට විතරක් නොවෙයි, අපටත් විශාල කනගාටුවක්. එතුමාගේ නොනිමි මෙහෙවර ඉදිරියට ගෙන යන්නට අවශ්‍ය ශක්තිය, ධෛර්යය එතුමාගේ බිරිඳට ලැබේවායි කියා මා ප්‍රාර්ථනා කරනවා.

අපේ ගම්පහ දිස්ත්‍රික්කයේ නායකතුමා එතුමාගේ ශෝකය පළ කිරීම සඳහා මේ ගරු සභාවේ මේ වන කල්ම රැඳී සිටියා. නමුත්, පක්ෂ නායක රැස්වීමට සහභාගි වීම සඳහා එතුමා මෙතැනින් බැහැරව ගියා. අපේ ගම්පහ දිස්ත්‍රික්කයේ නායක ගරු ප්‍රසන්න රණවීර මැතිතුමාගේත්, කැලණිය ඇතුළු ගම්පහ දිස්ත්‍රික්කයේ ජනතාවගේත් ශෝකය ගරු රංජිත් ද සොයිසා මැතිතුමාගේ බිරිඳ ඇතුළු දරුවන් දෙදෙනාට පළ කරන අතර බෞද්ධයන් විධියට අප කරන ප්‍රාර්ථනාව වන අමා මහ නිර්වාණ සුවය රංජිත් ද සොයිසා මැතිතුමාට අත්වේවායි කියා ප්‍රාර්ථනා කරමින් මගේ වචන ස්වල්පය අවසන් කරනවා.



[අ.භා.3.13]

**ගරු විජේපාල හෙට්ටිආරච්චි මහතා**  
(மாண்புமிகு விஜேபால் ஹெட்டிஆரச்சி)  
(The Hon. Wijepala Hettiarachchi)

ගරු නියෝජ්‍ය කථානායකතුමනි, මෙම අවස්ථාව ඉතාම සංවේදී අවස්ථාවකි. පළාත් පාලන නියෝජිතයකු ලෙස අටකලන්පත්ත ප්‍රාදේශීය සභාවේ සභාපතිවරයා හැටියටත්, ඉන් පසුව ගොඩකවෙල ප්‍රාදේශීය සභාවේ විපක්ෂ නායකවරයා හැටියටත්, සබරගමුව පළාත් සභාවේ මන්ත්‍රීවරයකු හැටියටත්, කෘෂිකර්ම අමාත්‍යවරයා හැටියටත් කටයුතු කළ ගරු රංජිත් ද සොයිසා මැතිතුමා 2010 වර්ෂයේදී පාර්ලිමේන්තුවට තේරී පත්ව ඇවිල්ලා, විශේෂයෙන්ම 2015 වර්ෂයේදී නැවත වරක් පාර්ලිමේන්තුව නියෝජනය කරමින් ප්‍රතිපක්ෂයක සිටියත් අපත් සමඟ බොහොම සුභදව, ලෙන්ගහුව, බොහොම විවාදශීලීව කටයුතු කළ අපේ හිතවතෙක්. එතුමා පසුගිය දා අපෙන් සමු ගැනීම මුළුමහත් රටම දැඩි සංවේගයට පත් වූ කරුණක් කියලා මා හිතනවා.

දිවංගත ගරු රංජිත් ද සොයිසා මන්ත්‍රීතුමා අපි හඳුනා ගත්තේ, 2015 වර්ෂයේදී මා එක්සත් ජාතික පක්ෂයේ පාර්ලිමේන්තු මන්ත්‍රීවරයකු හැටියටත්, එතුමා එක්සත් ජනතා නිදහස් සන්ධානයේ පාර්ලිමේන්තු මන්ත්‍රීවරයකු හැටියටත් කටයුතු කරද්දීය. මේ සභාවේ ආසන පැනවීමේදී, හැම විටකම මා ආණ්ඩු පක්ෂයේ සිටියදී විපක්ෂයේ පසු පෙළ ආසනයක් ලැබීමත්, විපක්ෂයේ සිටියදී ආණ්ඩු පක්ෂයේ පසු පෙළ ආසනයක් ලැබීමත් මා හිතන හැටියට දෛවෝපගත කාරණයක්.

ගරු නියෝජ්‍ය කථානායකතුමනි, අපි නිරන්තරයෙන්ම සම්බන්ධ වුණා. රංජිත් ද සොයිසා මැතිතුමා, ජාතික චක්කුමුර මැතිතුමා ඇතුළු අපි ඉතාම සුභදශීලීව කථා බහ කළා. ඒ වාගේම, අපට වඩාත්ම සමීප වෙලා කටයුතු කරන්න පුළුවන්කම ලැබුණේ විවිධ නාළිකාවල තිබුණු දේශපාලන වාද විවාදවලදීය. මැතිවරණ කාල සීමා තුළ පමණක් නොවෙයි, නොයෙක් අවස්ථාවල විවිධ නාළිකාවල පැවැති වාද විවාදවලදීත් එතුමාට අපත් සමඟ කටයුතු කරන්න පුළුවන්කම ලැබුණා. එහිදී දැඩි ලෙස තමන්ගේ මතය ඉදිරිපත් කරන්න එතුමා කටයුතු කළා. ඒ විතරක් නොවෙයි. අප සමඟ ඉතා දැඩි ලෙස සංවාදශීලී වන්නට එතුමාට පුළුවන්කම ලැබුණා. ඒ තුළින් මා දැක්කා, එතුමාට තිබුණු දැනුම කොපමණද කියලා. විශේෂයෙන්ම සබරගමුව පළාත තුළ තේ දල්ලෙන්, රබර් කිරෙන් ජීවිතය ගැට ගසා ගන්නා අභි-සක මිනිසුන්ගේ, පතල් රැකියාවෙන් ජීවත් වන අභි-සක මිනිසුන්ගේ, කෘෂි කර්මාන්තයෙන් සහ වෙනත් ක්‍රමවලින් ජීවිතය ගැට ගසාගෙන ඉන්න ජනතාවගේ හදවතේ ගැස්ම, රිද්මය හඳුනා ගත් මහජන නියෝජිතයකු හැටියටයි, නායකයකු හැටියටයි එතුමා කටයුතු කළේ.

එදා අපි ආණ්ඩු පක්ෂයේ සිටියදී අපේ ප්‍රතිපක්ෂයේ සිටිමින් එතුමා නිරන්තරයෙන් බොහොම තදින් අප විවේචනය කළ ආකාරය අපි දැක්කා. ඒ මොන විධියට විවේචනය කළත්, වාද විවාදවලට සම්බන්ධ වුණත් එතුමාගේ යම්කිසි න්‍යායයක්, යම්කිසි ක්‍රමයක් තිබුණා. එතුමා සතුව තිබුණු විවිධ දත්ත, ප්‍රායෝගික අත්දැකීම් ආදී සියල්ල සහිතව තමයි එතුමා අපට කරුණු දැක්වූයේ. ඒ නිසා එතුමා කෙරෙහි අපේ විශාල ආදරයක් තිබුණා. ඒ විතරක් නොවෙයි, එතුමා තමන්ගේ ප්‍රතිපත්තිවල ඉතාම දැඩි ලෙස සිටියා. එදා මෙමුහුණට සිරිසේන මැතිතුමා, එක්සත් ජාතික පෙරමුණ සමඟ එකතු වෙලා ජනාධිපතිවරයා හැටියට කටයුතු කරලා, නිර්පාක්ෂික ජනාධිපතිවරයා 'නිල් පාක්ෂික' වෙලා පක්ෂයේ සභාපතිකම අරගෙන කටයුතු කරද්දී, වෙන කෙනෙකු

නම් ඒ විධායක ජනාධිපතිවරයාත් එක්ක සම්බන්ධ වෙලා කටයුතු කරන්න ඉඩ තිබුණා. නමුත්, රංජිත් ද සොයිසා මන්ත්‍රීතුමා තෝරා ගත්තේ මහින්ද රාජපක්ෂ පිළියි. එම පිළ තෝරාගෙන විධායක ජනාධිපතිවරයාට එරෙහිව වෙනත් පක්ෂයක් නිර්මාණය කිරීම සඳහා කටයුතු කරමින්, වාද විවාදවලදී පවා දැඩි ලෙස විවේචන එල්ල කරමින් එතුමාගේ ප්‍රතිපත්තිගරුක දේශපාලනය ඉතා හොඳින් ඉදිරියට අරගෙන ගියා කියලා මා හිතනවා. රංජිත් ද සොයිසා මැතිතුමා මේ පාර්ලිමේන්තුව තුළ පමණක් නොවෙයි, වෙදිකාව තුළත්, ඉන් බැහැරවත්, මේ රටේ අභි-සක ගොවි, කම්කරු ජනතාවගේ සටන්වලදී ඉතාම හොඳ සටන් සගයකු හැටියට පොදුවේ කටයුතු කළ ආකාරය අපි දැක්කා. එතුමාට හොඳ දැනුමක් තිබුණා. එතුමා පහළ මට්ටමේ ඉඳලා, එනම් ප්‍රාදේශීය සභාවේ සිට පළාත් සභාවට පත් වෙලා, පළාත් අමාත්‍යවරයකු හැටියට කටයුතු කරලා, අවසානයේදී පාර්ලිමේන්තුවට තේරී පත් වුණා. මේ රටේ පොළොවේ පය ගහලා ජීවත් වුණු මිනිසුන් එක්ක කටයුතු කරමින් එතුමා වරින් වර එතුමාගේ දේශපාලන ගමන ඉදිරියට ගෙන ආ ආකාරය අපි දැක්කා. ඒ නිසා එතුමාට හොඳ අත් දැකීම් තිබුණා; හොඳ පළපුරුද්දක් තිබුණා.

එතුමා ගමේ විහාරස්ථානයට සමීපව කටයුතු කළා. ඒ වාගේම, ගමේ පතලේ, තේ දඬු නෙළන තැන, රබර් කිරි කපන තැන, වෙනත් තැන්වල කම්කරුවන් සමඟ උරෙන් උර ගැටිලා කටයුතු කරපු නිසා එතුමාට ඒ කටයුතු ගැන හොඳ අවබෝධයක් තිබුණා. එතුමා ඉදිරිපත් වූ වාද විවාදවලදී එතුමා ලබපු ප්‍රායෝගික අත් දැකීම් බොහෝ සෙයින් භාවිතයට ගත්තා. ඒ වාගේම, ඒ ලබපු ප්‍රායෝගික අත්දැකීම්, දැනුම මේ සභාවටත්, මාධ්‍ය භරණ රටටත් එකතු කරන්න පුළුවන්කම එතුමාට ලැබුණා. අපිත් භාෂුරා කියායි පාර්ලිමේන්තුවට පැමිණියේ. නමුත්, අපි මෙහිදී විවිධ අත්දැකීම් ලැබුවා. විරුද්ධ පක්ෂය තුළ සිටින කිහිප දෙනෙකු සමඟ ද අප එකිනෙකා ලැබූ අත්දැකීම් හුවමාරු කර ගත් අවස්ථාත් තිබෙනවා.

ගරු රංජිත් ද සොයිසා මැතිතුමාගේ ජීවිතය වසර 57ක් -අඩ ගත වර්ෂයකට ටිකක් වැඩි කාලයක්- තරම් ඉතාම කෙටි කාලයකට සීමා වුණා. දේශපාලන ගමනේ ඉදිරි අනාගතයේදී අමාත්‍යවරයකු හැටියට කටයුතු කරන්න තිබිවිව වරම එතුමාට අහිමි වුණා. පසුගිය කාලයේ එතුමා අසනීප වෙලා හිටියා. එතුමාගේ ජීවිතය ගලවා ගන්න උත්සාහ කළ නමුත් ඒක වාර්ථ වුණා. එතුමා සබරගමුව පළාතට, ඒ පළාතේ ජනතාවට මානව හිතවාදී මිනිසකු හැටියට නායකත්වය ලබා දෙමින් හදවතින්ම ආදරය කළා. එතුමා සමහර වෙලාවට සැඩ පරුෂ, ආවේගශීලී කෙනෙකු විධියට තමයි වාද විවාදවලදී හැසිරුණේ. නමුත්, ඒ වාද විවාද අවසන් වෙලා යනකොට ප්‍රතිවාදීන්ට අතට අත දීලා, බොහොම සිනාමුසුව, සුභදශීලීව මානව හිතවාදීව හැසිරීමේ ගුණය එතුමා කෙරෙන් අපට පිළිබිඹු වුණා.

එතුමාගේ අභාවය ශ්‍රී ලංකා පොදුජන පෙරමුණට පමණක් නොව මුළුමහත් පාර්ලිමේන්තුවටත්, එක්සත් ජාතික පක්ෂයේ අපටත් මහත් කනගාටුවක්. ඇත්ත වශයෙන්ම, ප්‍රතිවාදී හිතවතෙකු අපට අහිමි වුණාය කියන ලොකු කනගාටුවක් අපට දැනෙනවා. එතුමා අසනීප වෙව්ව වෙලාවේ වුණත් අපි දැඩි සංවේගයට පත් වුණා. අපි වරින් වර එතුමාට කථා කළා.

සබරගමුව පළාතට පමණක් නොවෙයි, මේ පාර්ලිමේන්තුවටත්, මුළු මහත් රටටත් නොනිමි මෙහෙවරක් ඉටු කරන්න පුළුවන් ශක්තියක් තිබුණු නායකයකු හැටියට එතුමා අවසන් ගමන් ගියා. එතුමාගේ අභාවයෙන් ශෝකයට පත්ව සිටින එතුමාගේ ආදරණීය බිරිඳටත්, දරුවන් දෙපළ ප්‍රමුඛ සියලු

[ගරු විජේපාල හෙට්ටිආරච්චි මහතා]

ඥාතිවරුන්ටත්, මගේත්, එක්සත් ජාතික පක්ෂයේත්, විශේෂයෙන්ම දකුණු පළාතේ ජනතාවගේත් ශෝකය මා පළ කර සිටිනවා. දකුණු පළාතට සම්බන්ධ බොහෝ ඥාති හිතවතුන් පිරිසක් එතුමා සමඟ සිටියා. ඒ සියලුදෙනාගේ සාතිශය සංවේගය මම මේ අවස්ථාවේදී පළ කරනවා. මානව හිතවාදී මිනිසකු අපට අහිමි වුණා. අපට ඒ පාඩුව මකන්න බැහැ. නිම කළ නොහැකි වූ සුවිශාල මෙහෙවරක් ඉෂ්ට කරන්න වරම් තිබුණු එතුමාගේ අභාවය අපි සියලු දෙනාට ලොකු කම්පනයක්, ලොකු වේදනාවක්. එතුමාගේ ආදරණීය බිරිඳට, දරුවන්ට සහ පවුලේ ඥාතින්ට අපේ ශෝකය ප්‍රකාශ කරමින්, එතුමාට නිවන් සුව අත්වේවායි කියා ප්‍රාර්ථනා කරමින් මගේ ශෝකප්‍රකාශ කථාව මෙයින් අවසන් කරනවා.

ගරු නියෝජ්‍ය කථානායකතුමනි, මට මේ අවස්ථාව ලබා දීම සම්බන්ධව ඔබතුමාටත් ස්තූතිවන්ත වෙනවා.

[අ.හා.3.20]

**ගරු ඩිලාන් පෙරේරා මහතා**

(மாண்புமிகு டிலான் பெரேரா)

(The Hon. Dilan Perera)

ගරු නියෝජ්‍ය කථානායකතුමනි, අද දින අපි සාකච්ඡාවට බඳුන් කරන කථානායකයා වන්නේ අපෙන් වෙන් වූ අපේ ආදරණීය මිත්‍රයා, අපේ ආදරණීය සටන් සගයා වූ ගරු රංජිත් ද සොයිසා මන්ත්‍රීතුමායි. එතුමා 2010 වර්ෂයේ පැවැති පාර්ලිමේන්තු මැතිවරණයෙන් ජයග්‍රහණය කරලා පාර්ලිමේන්තුවට පැමිණියා. එතුමා මේ රට හඳුනා ගත්තේ 2010 වර්ෂයෙන් පසුව විවිධ රූපවාහිනී නාළිකාවල දේශපාලන සංවාදවලට සහභාගි වුණාට පසුවයි. පාර්ලිමේන්තුවේ ස්ථාවර නියෝගවලට අනුකූලව විෂයෙන් පිට යන්නේ නැතිව -විෂයානුබද්ධව- පාර්ලිමේන්තු මන්ත්‍රීවරයෙකුගේ කාර්යභාරය නිසි ලෙස පාර්ලිමේන්තුව තුළ එතුමා ඉෂ්ට කළා. එපමණක් නොවෙයි. එතුමා දක්ෂ කටිකයකු හැටියට රූපවාහිනී නාළිකාවල විවාදවලට සම්බන්ධ වෙමින් මේ රටේ ජනතාවගේ සිත් දිනා ගනිමින් සබරගමුවට පමණක් සීමා නොවෙව්ව ජාතික නායකයකු බවට පත් වෙමින් සිටියේ.

2010 වර්ෂයේදී පාර්ලිමේන්තුවට ආපු ගරු රංජිත් ද සොයිසා මන්ත්‍රීතුමා පාර්ලිමේන්තුව තුළදී තමන්ගේ ප්‍රදේශයේ ජනතාව වෙනුවෙන් විතරක් නොවෙයි, මේ රටේම ජනතාව වෙනුවෙන් නිර්භීතව පෙනී හිටපු ආදරණීය මන්ත්‍රීවරයෙක්. එතුමා, අප ආණ්ඩු පක්ෂයේ සිටි වෙලාවෙන් ආණ්ඩු පක්ෂය ඇතුළේ යම් යම් ආකාරයේ වැරදි තීන්දු ගත් අවස්ථාවල ඒවාට එරෙහිව කණ්ඩායම් රැස්වීම්වලදීත්, අපේ පාර්ලිමේන්තු මන්ත්‍රීවරුන්ගේ හමුවලදීත් නැහිටලා විවෘතව විවේචන එල්ල කරපු, තම මතය වෙනුවෙන් පෙනී හිටපු නායකයෙක්.

2010 වසරේදී පාර්ලිමේන්තුවට තේරී පත් වූ මන්ත්‍රීවරු අතරින් පාර්ලිමේන්තුව තුළ වැඩිම වාර ගණනක් කථා කළ මන්ත්‍රීවරයා එතුමාද දන්නෙත් නැහැ. ඒ මට්ටමට එතුමා විවාදවලට සහභාගි වුණා. විශේෂයෙන්ම විරුද්ධ පක්ෂයේ මන්ත්‍රීවරයකු හැටියට සභාව කල් තබන අවස්ථාවේ යෝජනාවලදීත්, වාචික පිළිතුරු අපේක්ෂා කරන ප්‍රශ්න අසන අවස්ථාවලදීත් මේ රටේ ජනතාව සහ ප්‍රදේශයේ ජනතාව වෙනුවෙන් විශාල වශයෙන් ඒ විවාදවලට සහභාගිවෙලා එතුමා කටයුතු කළ ආකාරය අප දුටුවා.

රංජිත් ද සොයිසා මන්ත්‍රීතුමාගේ දේශපාලන ජීවිතයේ තිබුණු පොදු ලක්ෂණය තමයි එතුමා අධිරාජ්‍යවාදීන්ට විරුද්ධව නැගී

සිටීම. ඒ වාගේම අධිරාජ්‍යවාදී ගැති ඕනෑම දේශපාලන පක්ෂයක ප්‍රතිපත්තිවලට විරුද්ධව එතුමා නැගී සිටියා. ජනතා විමුක්ති පෙරමුණට මුලින් සම්බන්ධ වෙලා, ජනතා විමුක්ති පෙරමුණේ දේශපාලනය තුළ එතුමා ඉතා අවංකව පෙනී සිටියා. ජනතා විමුක්ති පෙරමුණේ සමහර නායකයන් තමන්ගේ පක්ෂයේ ප්‍රතිපත්ති විවිධ තැන්වලදී විවෘතව සහ හොරෙන් පාවා දෙනකොට, එතුමා තමන්ගේ පක්ෂයේ ප්‍රතිපත්ති සමඟ විවෘතව, කොන්ද කෙළින් -සෘජුව- තබාගෙන කටයුතු කළා. ඉන් පසුව එතුමා ශ්‍රී ලංකා නිදහස් පක්ෂයට සම්බන්ධ වෙලා එක්සත් ජනතා නිදහස් සන්ධානයේ පාර්ලිමේන්තු මන්ත්‍රීවරයකු වශයෙන් පත් වුණාට පසුවත් අධිරාජ්‍ය විරෝධී, අධිරාජ්‍යවාදීන්ට විරුද්ධව ගෙන ගිය මහා අරගළය තුළ කැපී පෙනෙන නායකයකු බවට පත් වුණා. මට මතකයි, පසුගිය ආණ්ඩුවේ හිටපු මුදල් ඇමතිතුමාට විරුද්ධව විශ්වාස භංග යෝජනාව ගෙන ආපු වෙලාවේ, හිටපු අගමැතිතුමාට විරුද්ධව විශ්වාස භංග යෝජනාව ගෙන ආපු වෙලාවේ ඒ විශ්වාස භංග යෝජනාවලට මන්ත්‍රීවරුන්ගේ අත්සන් එකතු කිරීමේදීත් වූ සමහර කාර්යභාරවලට එතුමා සම්බන්ධ වුණා. මට මතකයි, පෞද්ගලිකව අපේ නිවෙස්වලට පවා ඇවිල්ලා එතුමා ඒ අත්සන් එකතු කිරීමේ කාර්යභාරයට සම්බන්ධ වුණ බව. ඉතාම කෙටි කාලයකදී වුණත්, මුහුකුරා ගිය අත්දැකීම් තිබෙන මන්ත්‍රීවරයකු හා සමානවම එතුමා පාර්ලිමේන්තුවේ කටයුතුවලට සම්බන්ධ වුණා. ඒ විතරක් නොවෙයි, පැවැති ආණ්ඩුවට විරුද්ධව රට පුරා විශාල වැඩ පිළිවෙළක් දියත් කළා.

විශේෂයෙන්ම බදුල්ල දිස්ත්‍රික්කය තුළ පොහොට්ටු පක්ෂය ගොඩ නගන්නට කවුරුවත් නැති වෙලාවක රත්නපුරයේ ඉඳලා ඇවිල්ලා එතුමා තමයි මුලින්ම බදුල්ල දිස්ත්‍රික්කයේ භාලිඇල මැතිවරණ කොට්ඨාසයට, මහියංගනයට, වියලුවට, පස්සරට, වැලිමඩට, ඌව පරණගමට ආදී වශයෙන් හැම තැනටම ගිහිල්ලා ඒ පක්ෂය ගොඩ නගන්නට අවශ්‍ය කරන අඩිතාලම දැමීමේ. එම නිසා බදුල්ල දිස්ත්‍රික්කයේ පොහොට්ටු පක්ෂය තනන්නට වැඩ කළ ආදරණීය නායකයා වූ රංජිත් ද සොයිසා මැතිතුමාගේ අභාවයත් එක්ක බදුල්ල දිස්ත්‍රික්කයේ ජනතාවත් මහත් වූ කම්පනයට පත් වුණා. එදා එතුමාගේ නිවසට -රක්වානට- ඇදී ආපු ජනතාව අතර රත්නපුරයේ වාගේම බදුල්ලේත් මහා සෙනහක් සිටි බව මා හොඳාකාරවම දන්නවා. ජනතාවගේ දැඩි ඉල්ලීම මත එතුමාගේ ආදරණීය බිරිඳ එතුමාගේ අඩිපාරේ යමින් දේශපාලනයට එන්නට තීන්දුවක් අරගෙන තිබෙනවා. එතුමිය ගත් ඒ ක්‍රියාමාර්ගය සම්බන්ධයෙන් අපි එතුමියට ස්තූතිවන්ත වෙනවා.

රංජිත් ද සොයිසා අපේ ආදරණීය මිත්‍රයා, සටන් සගයා, ජනහිතකාමී ආදරණීය නායකයාගේ වියෝවෙන් ශෝකයට පත්ව සිටින එතුමාගේ බිරිඳටත්, දරු දෙදෙනාටත්, මගේ සහ මගේ පියාගේත්, මගේ මවගේත් ශෝකය මේ අවස්ථාවේ දී ප්‍රකාශ කරනවා. සබරගමුව පළාතේ හිටපු ආණ්ඩුකාරවරයකු වන මගේ පියා ඒ කාලයේ රංජිත් ද සොයිසා මැතිතුමා ඉතාම කිට්ටුවෙන් ආශ්‍රය කළා. ඒ වාගේම බදුල්ල දිස්ත්‍රික්කයේ පොහොට්ටුව පක්ෂය නැතීමේ දී එතුමා සමඟ එකතු වූ බදුල්ල දිස්ත්‍රික්කයේ සියලු ප්‍රාදේශීය සභාවල මන්ත්‍රීවරුන්ගේත්, බදුල්ල දිස්ත්‍රික්කයේ ප්‍රගතිශීලී ජනතාවගේත් ශෝකය මේ අවස්ථාවේ මා ප්‍රකාශ කරනවා. රංජිත් ද සොයිසා මැතිතුමාට නිවන් සුව ප්‍රාර්ථනා කරන්න මගේ හිත ඉඩ දෙන්නේ නැත්තේ, එතුමා වාගේ නායකයන්ගේ අඩුව අපේ හදවතට බොහෝ දැනෙන නිසයි. එම නිසා මේ රටේ ප්‍රගතිශීලී ජනතාවට සේවය කරන්නට නැවත වරක් අප අතර ඉපදෙන්නට එතුමාට වරම් ලැබෙවායි කියා ප්‍රකාශ කරමින් මා නිහඩ වෙනවා. බොහොම ස්තූතියි.

[අ.භා.3.27]

ගරු වමල් රාජපක්ෂ මහතා (මහවැලි, කෘෂිකර්ම, වාරිමාර්ග සහ ග්‍රාමීය සංවර්ධන අමාත්‍ය, අභ්‍යන්තර වෙළඳ, ආහාර සුරක්ෂිතතාවය සහ පාරිභෝගික සුබසාධන අමාත්‍ය සහ රාජ්‍ය ආරක්ෂක රාජ්‍ය අමාත්‍යතුමා)

(மாண்புமிகு சமல் ராஜபக்ச - மகாவலி, கமத்தொழில், நீர்ப்பாசனம் மற்றும் கிராமிய அபிவிருத்தி அமைச்சரும் உள்ளக வர்த்தக, உணவுப் பாதுகாப்பு மற்றும் பாவனையாளர் நலனோம்புகை அமைச்சரும் பாதுகாப்பு இராஜாங்க அமைச்சரும்)

(The Hon. Chamal Rajapaksa - Minister of Mahaweli, Agriculture, Irrigation and Rural Development, Minister of Internal Trade, Food Security and Consumer Welfare and State Minister of Defence)

ගරු නියෝජ්‍ය කථානායකතුමනි, අප සමඟ මේ පාර්ලිමේන්තුව නියෝජනය කළ රංජිත් ද සොයිසා මන්ත්‍රීතුමාගේ අභාවය පිළිබඳව ශෝකය ප්‍රකාශ කරන අද දිනයේ එතුමා දේශපාලන වශයෙන් කළ සේවය පිළිබඳව මේ සභාවේ දීර්ඝ වශයෙන් සාකච්ඡා කළා. එතුමා මහජනතාව සමඟ මොන තරම් කිට්ටු සබඳතාවකින් හිටියද, අපි අලුතින්ම හදුනා ගියා. ඒ ලංකා පොදු ජන පෙරමුණ සබරගමුව පළාතේ ගොඩනැගීමට එතුමා කොතරම් වෙහෙස දැරුවාද, ඒ සඳහා නායකත්වය ලබා දුන්නාද යනාදී කරුණු පිළිබඳව බොහෝ මන්ත්‍රීවරුන් කථා කළා.

ගරු රංජිත් ද සොයිසා හිටපු මන්ත්‍රීතුමා මට පළමුවෙන්ම දැන හඳුනා ගන්නා අවස්ථාව ලැබුණේ, 2006 මම කෘෂිකර්ම සංවර්ධන ඇමතිවරයා ලෙස කටයුතු කළ අවස්ථාවේදීයි. ඒ වන විට රංජිත් ද සොයිසා මැතිතුමා සබරගමුව පළාත් සභාවේ ඉඩම්, කෘෂිකර්ම, වාරිමාර්ග හා සත්ව නිෂ්පාදන ඇමතිවරයා හැටියට කටයුතු කළා. එතුමා එම විෂය ක්ෂේත්‍රය පිළිබඳව දැක්වූ උනන්දුව, ඒ හරහා ග්‍රාමීය ජනතාවගේ ආර්ථිකය ගොඩ නගන්නා ක්‍රියා කළ හැටි මට මතක් වෙනවා. එතුමා ගොඩකවෙල ප්‍රදේශයේ ගොවිජන සේවා මධ්‍යස්ථානයක් ප්‍රධාන කරගෙන සබරගමුවේ කෘෂිකර්මාන්ත ප්‍රදර්ශනයක් පැවැත්වූවා මට මතකයි. ඒ වාගේම, ඒ කාලය තුළ ගොවි ජනතාවට අවශ්‍ය දැනුම ලබා දීමේ වැඩසටහන් ඇතුළු වෙනත් වැඩසටහන් රාශියක් එතුමා මහත්සි වෙලා සංවිධානය කරලා තිබුණා. එහි ප්‍රධාන ආරාධිතයා වුණේ මමයි. එතුමා එම ප්‍රදර්ශනය වෙනුවෙන් දීර්ඝ කාලයක් වෙහෙසි කටයුතු කරලා තිබුණා. ඒ වාගේම, එතුමා එම වැඩසටහන් ප්‍රවලිත කරන්නත් බලාපොරොත්තු වුණා. එම වැඩසටහන් තව තවත් ගම් ප්‍රදේශ තුළට අරගෙන යන්නත්, විශේෂයෙන්ම කෘෂි කර්මාන්තයට තාරුණ්‍යය එකතු කර ගැනීම සඳහා අවශ්‍ය වැඩ පිළිවෙළ යොදන්නත් එතුමා කටයුතු කර තිබුණා.

එතුමා අවංකව, පිරිසිදුව තම දේශපාලනය කළාය කියන එක පිළිබඳව අපට මේ වෙලාවේ හොඳ සහතිකයක් දෙන්න පුළුවන්. එතුමා ජනතාව එක්ක ඉතාම සමීපව කටයුතු කළා. 2015දී අපි පරාජයට පත්වෙලා විපක්ෂයට ගිය අවස්ථාවේ එතුමා තනිවම ඉදිරිපත් වෙලා ස්වාධීන රුපවාහිනී වැඩසටහන්වලට සහභාගි වෙලා ඒ සාකච්ඡාවලට සම්බන්ධ වෙලා, ප්‍රශ්නවලට උත්තර දුන්නා. ඒ වාගේම එතුමා දිස්ත්‍රික්කය පුරාම පක්ෂයේ වැඩ කටයුතු වෙනුවෙන් වෙහෙස මහත්සි වුණා. එතුමා ඇඹිලිපිටිය, ගොඩකවෙල, රක්වාන ආදී හැම ප්‍රදේශයකම ජනතාවගේ හිත දිනාගෙන සිටියා. ඒ වාගේම අවසාන කාලය වන කොට ජනතාවට එතුමා නැතිවම බැරි තත්ත්වයක් ඇති වුණා.

එතුමා හැම සති අන්තයකම ප්‍රචාරිති සාකච්ඡා පැවැත්වූවා මට මතකයි. තම ප්‍රදේශයේ ජනතාවගේ ප්‍රශ්න, රටේ දේශපාලන තත්ත්වය පිළිබඳව මාධ්‍ය සාකච්ඡා තුළින් ප්‍රදේශවාසීන් දැනුවත් කිරීමටත්, රට දැනුවත් කිරීමටත් කටයුතු කළා. ඒ වාගේම වාද

විවාදවලට සහභාගි වීමේ දී කරුණු එකතු කරගෙන සුදානම් වෙලා ගිහින් තර්කානුකූලව ඒවා ඉදිරිපත් කළා. ඒ ආකාරයට වෙහෙස මහත්සියෙන් කටයුතු කරලා දේශපාලන ක්ෂේත්‍රයේ ඉතාම ඉහළට යා හැකි තත්ත්වයට ඉදිරියට ආපු තරුණ දේශපාලනඥයකු විධියට එතුමාට දීර්ඝ අනාගතයක් තිබුණා. ඒ නිසා, හදිසියේම සිදු වූ එතුමාගේ අභාවය අප කාටවත් දරාගත නොහැකි කාරණයක්.

එතුමාගේ දේහය නිවසේ තැන්පත් කර තිබුණු අවස්ථාවේ මාත් අවසන් ගෞරව දක්වන්නා ගියා. මා ගියේ රාත්‍රියේ. ඒ වනවිටත් එහි රැස්වී සිටි පිරිස අතිවිශාලයි. ඒ වාගේම ගරුතර මහා සංඝ රත්නයත් එහි වැඩම කොට සිටියා. එතුමාගේ අභාවයෙන් සියලු දෙනාම ඉතා සංවේගයට පත් වෙලා සිටියා. එතුමාගේ අඩුව පුරවන්නේ කොහොමද කියන එක ගැන තමයි සියලුදෙනාම ප්‍රශ්න කළේ. එතුමා කෙටි කාලයක් තුළ දේශපාලන ක්ෂේත්‍රය වෙනුවෙන් කළ කැපවීම, දැක්වූ උනන්දුව, ජනතාව පිළිබඳව එතුමාට තිබුණු හැඟීම අප සියලුදෙනාටම මේ වෙලාවේ සිහිපත් වෙනවා.

එතුමාගේ භාර්යාව, දරුවන් ඇතුළු පවුලේ සියලුදෙනා එතුමා කරගෙන ආ දේශපාලන ක්‍රියාවලියට ඉතාම හොඳ සහයෝගයක් ලබාදුන්නා. එතුමාගේ සම්පූර්ණ කාලය ජනතාව වෙනුවෙන් වැය කරලා කටයුතු කරන්න එතුමාට පුළුවන් වුණේ ඒ නිසායි. මේ අවස්ථාවේදී, එතුමාගේ භාර්යාවටත්, දරුවන්ටත් අපගේ ශෝකය ප්‍රකාශ කරමින්, අපේ හිතවත් රංජිත් ද සොයිසා මැතිතුමාට නිවන් සුව අත්වේවායි කියා ප්‍රාර්ථනා කරමින්, මගේ කථාව අවසන් කරනවා. ස්තූතියි.

[අ.භා.3.33]

ගරු ජොන්ස්ටන් ප්‍රනාන්දු මහතා (මාර්ග සහ මහාමාර්ග අමාත්‍ය, වරාය හා නාවික කටයුතු අමාත්‍ය සහ ආණ්ඩු පක්ෂයේ ප්‍රධාන සංවිධායකතුමා)

(மாண்புமிகு ஜோன்ஸ்டன் பர்னாந்து - வீதி மற்றும் நெடுஞ்சாலைகள் அமைச்சரும் துறைமுகங்கள் மற்றும் கப்பற்றுறை அலுவல்கள் அமைச்சரும் அரசாங்கக் கட்சியின் முதற்கோலாசானும்)

(The Hon. Johnston Fernando - Minister of Roads and Highways, Minister of Ports and Shipping and Chief Government Whip)

ගරු නියෝජ්‍ය කථානායකතුමනි, රත්නපුර දිස්ත්‍රික්කයේ ජනතා නියෝජිත, පාර්ලිමේන්තු මන්ත්‍රී ගරු ටී. රංජිත් ද සොයිසා මැතිතුමාගේ අභාවය පිළිබඳව ශෝකය ප්‍රකාශ කරන මේ අවස්ථාවේ, ඊට එකතු වෙන්නට මටත් අවස්ථාවක් ලැබීම අගය කොට සලකනවා.

2015 ජනවාරි 08වන දා යහ පාලන ආණ්ඩුව පත්වී, අපගේ පාක්ෂිකයන් මන්ත්‍රීවරුන්, රාජ්‍ය නිලධාරීන් දඩයම් කරමින්, ඔවුන්ව හිරේ විලංගුවේ දමමින් අඩන්තේට්ටම් කරද්දී, ඊට එරෙහිව පාර්ලිමේන්තුව තුළත් ඉන් පිටතත් හඬ නැගූ සැබෑ නායකයෙක් තමයි ගරු රංජිත් ද සොයිසා මැතිතුමා කියන්නේ. මහින්ද විත්තනයට නිගරු කරමින්, විවිධ මාධ්‍ය සන්දර්ශන තබා ජනතාව මුළු කරද්දී, ඊට එරෙහිව හඬ අවදි කළ සොයිසා මැතිතුමා ජනහිතකාමී ආණ්ඩුවක් බිහි කිරීමට මුල් වූ අපගේ ඉදිරි පෙළේ සටන් සගයෙක්. දුෂ්කර සටනකින් පසු ආණ්ඩුවක් පිහිටුවා, එහි ප්‍රතිඵල ජනතාව භුක්ති විඳින මොහොතේ, එතුමා අප අතරින් විශෝවීම මහත් වේදනාවක්.

රංජිත් ද සොයිසා මැතිතුමා සුවිශේෂ දේශපාලන නායකයෙක්. ගොඩකවෙල ග්‍රාමයේ ඉපිද, එහි හැදී වැඩී, එම ප්‍රදේශයේ තේ,

[ගරු ජොන්ස්ටන් ප්‍රනාන්දු මහතා]

රබර් කම්කරුවන්ගේ, ගොවීන්ගේ දුක, කළල, දහඩිය සුවද මැනවින් හඳුනාගත් නායකයෙක්. එතුමා කුඩා කල සිටම, පීඩිත ජනතාවගේ යුක්තිය හා සාධාරණත්වය වෙනුවෙන් හඬ නැගුවා. එතුමා, ඔවුන් වෙනුවෙන් සටන් කළ ප්‍රගතිශීලී පුද්ගලයෙක්. එතුමා එයට ආභාසය ලබන්නට ඇත්තේ රත්නපුර ප්‍රදේශයේ වාමාංශික නායකයන්ගෙන් බවයි මගේ අදහස. ඊටත් වඩා, එතුමා පාසල් අවධියේ සිට ආදරය කළ නායකයෙක් හිටියා. ඒ, ජනතා විමුක්ති පෙරමුණේ නායක රෝහණ විජේවීර මහතායි. රෝහණ විජේවීර මහතාගේ දේශපාලන දර්ශනයට මහත් ගිවුකමක් දැක්වූ එතුමා, ජනතා විමුක්ති පෙරමුණේ ශිෂ්‍ය ව්‍යාපාරය තුළින් පසුකාලීනව පූර්ණකාලීන දේශපාලනයට අවතීර්ණ වුණා. 1988, 1989 භීෂණ සමයේ තම ජීවිතයේ ආරක්ෂාව පතා සැහවී කටයුතු කළත්, එතුමාගේ දේශපාලන ජීවිතයේ හැරවුම් ලක්ෂ්‍යය බවට පත්වන්නේ මහින්ද රාජපක්ෂ මහතාගේ ප්‍රගතිශීලී දේශපාලන වැඩ පිළිවෙළයි. රණසිංහ ප්‍රේමදාස මහතාගේ කාලයේ පැවැති තරුණ සංහාරයට එරෙහිව ජනසේෂා, පාද යාත්‍රා පවත්වමින්, මියගිය තරුණයන්ට යුක්තිය ඉෂ්ට කිරීමට රාජපක්ෂ මහතා පෙරමුණ ගනිද්දී, සොයිසා මැතිතුමා ද එහි කොටස්කාරයෙක් වුණා. එදා ඇඹිලිපිටිය සිසුන් සාතනයකොට සුරියකන්දේ වළ දමා තිබූ ඒ සොහොන් නැවත හාරා ඒ සාතන පිළිබඳව හෙළිදරව් කිරීමට මහින්ද රාජපක්ෂ මහත්මයා කටයුතු කළා. රාජපක්ෂ මහත්මයා සමඟ ඒ කටයුතුවලට වාසුදේව නානායක්කාර මැතිතුමා, පවිත්‍රා චන්තිආරච්චි මහත්මිය වැනි අයද සහභාගි වූ බව අපි මෙහිදී සිහිපත් කළ යුතුයි. ජනතා විමුක්ති පෙරමුණට වඩා, ශ්‍රී ලංකා නිදහස් පක්ෂය ප්‍රගතිශීලී පක්ෂයක් ලෙස සොයිසා මැතිතුමා හඳුනා ගන්නේ මේ තත්ත්වය තුළයි. පසුව ශ්‍රී ලංකා නිදහස් පක්ෂයේ සාමාජිකත්වය ලබා ගත් සොයිසා මැතිතුමා, 1997දී අටකලමපන්න ප්‍රාදේශීය සභාවේ සභාපති ධුරයේ සිට, පාර්ලිමේන්තුව දක්වා දිගු දේශපාලන ගමනක් පැමිණියා.

සොයිසා මැතිතුමාගේ සුවිශේෂී දේශපාලන ලක්ෂණය ලෙස මා දකින්නේ, නායකත්වය කෙරෙහි ඇති ආදරය හා පක්ෂපාතිත්වයයි. තිස් අවුරුදු යුද්ධයක් අවසන් කර රටට සාමය ස්ථාපිත කරමින්, රට සංවර්ධනයේ මාවතට යොමු කළ ඒ අසභ්‍ය නායක මහින්ද රාජපක්ෂ මහතාට එරෙහිව බොරු චෝදනා, අවලාද නගමින් එතුමා බලයෙන් පහ කිරීමට කුමන්ත්‍රණකාරීන් කටයුතු කළත්, සොයිසා මැතිතුමා ඒ කිසිදු මොහොතක තම නායකයා අතහැර යෑමට සිතුවේ නැහැ. එතුමා සෘජුව, නිවැරදි තැන හිටගන්නා. ඒක තමයි, අපි එතුමාගෙන් ඉගෙනගත යුතු දේ. එතුමා මේ ප්‍රගතිශීලී නායකයා ආරක්ෂා කළා පමණක් නොව, එතුමා වටා ජනතාව රොදබැඳ තබන්නට දහඩිය, කළළ වැගිරුවා. පාර්ලිමේන්තුව තුළත්, ඉන් පිටතත් අපි රැගෙන ගිය අරගළවලදී සුවිශේෂ කාර්යභාරයක් සොයිසා මැතිතුමා සිදු කළා.

ගරු නියෝජ්‍ය කථානායකතුමනි, අපි නුවර ඉඳලා පයින් ගමන් කරද්දී, ඒ වාගේම විවිධ අවස්ථාවල උද්ඝෝෂණ කරද්දී, ඒ හැම අවස්ථාවකදීම බිය නැතිව පෙරමුණ ගත් සටන්කාමියකු, දේශපාලන නායකයකු හැටියටයි මා රංජිත් ද සොයිසා මැතිතුමා දකින්නේ. එතුමා දැඩිව කටයුතු කළත්, ඉතාම සොදුරු දේශපාලනඥයකු හැටියටයි මා දකින්නේ. එතුමා සටනේදී සටන් කළා, විහිළු කරන්න ඕනෑ තැන විහිළු කළා. මට තවම මතකයි, අපට තෙහෙට්ටුවක් දැනෙන වෙලාවලදී එතුමා විහිළු කරමින් අප දිරිගැන්වූ ආකාරය. එවැනි අවස්ථා අනන්තයි, අප්‍රමාණයි.

2015දී යහපාලන ආණ්ඩුව බලයට පැමිණියාට පසුව, රංජිත් ද සොයිසා මැතිතුමා තමන්ගේ ප්‍රදේශයේ ජනතාව වෙනුවෙන් සේවය කරන්න බොහෝ වෙහෙස මහන්සි වුණා. තමන්ට ඡන්දය දුන් ජනතාවට උදව් උපකාර කිරීමේ ආශාව, ඕනෑකම හැම

වෙලාවෙම එතුමා තුළ තිබුණා. එතුමා කළ කටා තුළින් අපට එය හොඳින් පැහැදිලි වුණා. එතුමා කළ සටන්වලදී සහ එතුමා ගෙන ගිය වැඩ පිළිවෙළ තුළින් අපි එය දැක්කා. තමන්ගේ ඡන්ද දායකයන් කඩදාවත් අමතක නොකළ දේශපාලනඥයකු හැටියටයි මා රංජිත් ද සොයිසා මැතිතුමා දකින්නේ.

එතුමා අසනීපයෙන් සිටියදීත්, ජනාධිපතිවරණයේදී තමන්ට කරන්න පුළුවන් උපරිම සේවය මහින්ද රාජපක්ෂ හිටපු ජනාධිපතිතුමා වෙනුවෙනුත්, වර්තමාන ජනාධිපති ගෝඨාභය රාජපක්ෂ මැතිතුමා වෙනුවෙනුත් ඉටු කළා. එතුමන්ලා රංජිත් ද සොයිසා මැතිතුමාට කිව්වා, "ඔබතුමා අසනීපයෙන් ඉන්නේ, මැතිවරණ වැඩ කටයුතුවල යෙදෙන්න එපා, ගෙදරට වෙලා ඉන්න" කියලා. එහෙම කියද්දීත් ඒ කිසි දෙයක් අහන්නේ නැතිව අසනීප තත්ත්වය තියාගෙනම රංජිත් ද සොයිසා මැතිතුමා ඒ දේශපාලන ව්‍යාපාරයේ යෙදුණා

මට කඩදාවත් අමතක කරන්න බැහැ, එතුමා නවලෝක රෝහලේ ඉන්න කොට අපට කියපු දේ. ඒ අවස්ථාවේදී එතුමා කිව්වා, "මට ටිකක් අමාරුයි, පුළුවන් නම් මාව බේරාගන්න" කියලා. නමුත් අපට රාජ්‍ය බලය ලැබුණත්, ජනාධිපතිවරණය ජයග්‍රහණය කළත්, දෙවිය විසින් අපට එතුමා අහිමි කළා. අද හිටියා නම්, ඉදිරි පෙළේ තැනක සිටිය යුතු පුද්ගලයෙක් තමයි, රංජිත් ද සොයිසා මැතිතුමා. අපට කඩදාවත් එතුමා අමතක කරන්න බැහැ. එතුමා සොදුරු නායකයෙක්; මේ වාගේ කාලයක සිටිය යුතුම මන්ත්‍රීවරයෙක්. රත්නපුරයට අවශ්‍යම කරන නායකයෙක් එම දිස්ත්‍රික්කයට නැති වුණා. අපේ පක්ෂයටත්, ගෝඨාභය රාජපක්ෂ ජනාධිපතිතුමාටත්, මහින්ද රාජපක්ෂ අගමැතිතුමාටත් එය දරන්න බැරි පාඩුවක්. මේ වෙලාවේදී මා එතුමා ගැන දීර්ඝව කරුණු කියන්න බලාපොරොත්තු වන්නේ නැහැ. මන්ත්‍රීවරුන් විශාල පිරිසක් මේ ශෝක යෝජනාවේදී එතුමා ගැන ගුණ කථන කළා.

ගරු නියෝජ්‍ය කථානායකතුමනි, එතුමා අද අප අතර සිටිය යුතු නායකයෙක්. එතුමාගේ ආදරණීය බිරිඳට සහ දරු දෙදෙනාට තමයි එතුමාගේ විශෝචිත නිසා වැඩිම දුක දැනෙන්නේ. ඒ සියලුදෙනාටත්, පවුලේ ඥාතීන්ටත් මේ අවස්ථාවේදී මගේ සහ මේ උත්තරීතර සභාවේ ශෝකය ප්‍රකාශ කරමින්, ගරු රංජිත් ද සොයිසා මැතිතුමාට නිවන් සුව අත්වේවායි කියා ප්‍රාර්ථනා කරමින්, මගේ කථාව අවසන් කරනවා.

[අ.භා. 3.40]

ගරු සී.බී. රත්නායක මහතා (දුම්රිය සේවා රාජ්‍ය අමාත්‍යතුමා)

(மாண்புமிகு சீ.பி. ரத்நாயக்க - புனையிரத சேவைகள் இராஜாங்க அமைச்சர்)

(The Hon. C.B. Rathnayake - State Minister of Railway Services)

ගරු නියෝජ්‍ය කථානායකතුමනි, රංජිත් ද සොයිසා කියන දේශපාලන සටන් බිමේ අපේ සගයා, පාර්ලිමේන්තු සගයා අප අතරින් විශෝචිත අපට දරාගන්න බැරි පාඩුවක්. පාර්ලිමේන්තුවේ සම්ප්‍රදාය අනුව, එතුමාගේ අභාවය පිළිබඳව ශෝකය ප්‍රකාශ කරන අවස්ථාවටයි අප මේ එකතු වී සිටින්නේ.

අරගළය කොතැනද, සාමකාමීත්වය කොතැනද, පක්ෂය කොතැනද, ඒ හැම තැනම සිටි සටන් සගයා තමයි, අප මිත්‍ර දිවංගත රංජිත් ද සොයිසා මැතිතුමා.

ගරු නියෝජ්‍ය කථානායකතුමනි, අප දෙදෙනා ගැන මා කථා කරන්නම්. අප දෙදෙනාගේ නිඹිරිගෙය ශ්‍රී ලංකා නිදහස් පක්ෂයයි. අපි දේශපාලන කරළියට ආවේ ශ්‍රී ලංකා නිදහස් පක්ෂයත් එක්කයි. හැබැයි, ශ්‍රී ලංකා නිදහස් පක්ෂය පසුගිය කාල වකවානුවලදී පක්ෂයෙන් අප ඉවත් කළා; සංවිධායක ධුරවලින් ඉවත් කළා. ඒ අරගළවලදී අපි අලුත් පක්ෂයක් හැටියට ජනතාව අතරට යන්න කටයුතු කරමින් සිටියා. එහිදී "ශ්‍රී ලංකා පොදු ජන පෙරමුණ" හදාගෙන අපි ගමක් ගමක් ගානේ, කොට්ඨාසයක් කොට්ඨාසයක් ගානේ, ග්‍රාම සේවා වසමක් වසමක් ගානේ, පේදුරු තුඩුවේ සිට දෙවුන්දර තුඩුව දක්වාම අරගළ කරමින් පියමං කළා. ඒ හැම මොහොතකම, හැම තැනකම දිවංගත රංජීත් ද සොයිසා සහෝදරයා, ඒ නායකයා අපින් එක්ක සිටියා.

මම මධ්‍යම රජයේ පශු සම්පත් ඇමතිවරයා හැටියට කටයුතු කරද්දී, එතුමා පළාත් සභාවේ පශු සම්පත් ඇමතිවරයා වශයෙන් කටයුතු කළා. එතුමා ඒ රාජකාරිය කරද්දී පළාත් විෂයය සහ මධ්‍යම රජයේ විෂයය තුළනාත්මකව ගෙන යන්න ඕනෑ නිසා මාස දෙකකට සැරයක් අපේ හමුවක් තිබුණා. ඒ හමුව තිබෙන අවස්ථාවලදී, දීර්ඝ කාලීන, මැදි කාලීන, කෙටි කාලීන සැලසුම් ඉදිරිපත් කරලා, පශු සම්පත් ක්ෂේත්‍රය ඉහළට ගෙන යන්න පුළුවන් ආකාරය ගැන එතුමා අපට විස්තර කළා; ඒ සඳහා මහ පෙත්තුවලා. ඒ වෙලාවේදී මම කිව්වා, "රංජීත්, ඔබට පාර්ලිමේන්තුව තමයි උරුම විය යුත්තේ, ඒ සඳහා අවශ්‍ය පසුබිම සකස් කරගන්න" කියලා.

මට මතකයි, මම එතුමාත් එක්ක රක්වාන ආසනයේ ඇවිදීමත් දේශපාලන කටයුතු කරනකොට එතුමා නුවරඑළියේ දේශගුණය සහ රක්වානේ දේශගුණයේ ඇති සමානකම් ගැන කථා කළා. ඒ වාගේම, එහි තිබෙන වපසරිය, එහි තිබෙන ප්‍රවණතා සහ එහි තිබෙන ආර්ථික උත්පාදනය පිළිබඳව කථා කළා. පසුව අපට පාර්ලිමේන්තුවේ එකට ඉඳගෙන කටයුතු කරන්නට පුළුවන්කම ලැබුණා. එතුමා කිසිම අවස්ථාවක කුහකකමින් නිලය, ධනය, බලය අරමුණු කරගෙන ගෙමිබෙක් වාගේ එහාට මෙහාට පැන්නේ නැහැ; තනතුරු හඹාගෙන ගියේ නැහැ. රත්නපුරයේ එතුමාගේ ආදරණීය ජනතාවගේ මහා පුරුෂයකු හැටියට තමයි අපේ දිවංගත ගරු රංජීත් ද සොයිසා මැතිතුමා කටයුතු කළේ. ඒ වාගේම යම් කෙනෙකුට, පාක්ෂිකයෙකුට අසාධාරණයක් වුණා නම් එතුමාගේ ජීවිතය ගැන නොතකා, එතුමාගේ දරු පවුල ගැන නොසිතා කටයුතු කළා. ඒ අරගළය තුළ එතුමා සිටියා වාගේම එතුමා තුළ රැකිලිකමකුත් තිබුණා.

අපි විපක්ෂයේ කටයුතු සංවිධානය කරනකොට එතුමා පාර්ලිමේන්තුව තුළ විපක්ෂයේ කාර්යභාරයේ කොටසක් භාරගත්තා. මේ පාර්ලිමේන්තුවේ කථා වෙන් කිරීමේ කාර්යභාරය එතුමාට තමයි භාර දීලා තිබුණේ. සමහර අවස්ථාවලදී අපේම මන්ත්‍රීවරුන්ගෙන් එතුමාට ප්‍රශ්න ආවා, කථා කරන්න අවස්ථාව දුන්නේ නැහැයි කියලා. කෙසේ නමුත් තුළනාත්මකව ඒ අයට අවස්ථා සලසා දෙමින් කටයුතු කළ නායකයකු හැටියට අපට එතුමා හඳුන්වන්නට පුළුවන්. ඒ නිසා රත්නපුර දිස්ත්‍රික්කයට පමණක් නොවෙයි සමස්ත රටටම එතුමාගේ විශේෂ දැඩි සේ දැනෙන මෙහෙයක්, මේ. ශ්‍රී ලංකා පොදුජන පෙරමුණේ අපට මහා ශක්තියක් වූ ඒ දිවංගත නායකයා පිළිබඳව අපට කථා කරන්නට වෙන්නේ ඉතාම සංවේදීවයි. එතුමා බලාපොරොත්තු වූ තැනට, එතුමා බලාපොරොත්තු වූ ඉලක්කය කරා යන්නට පසුගිය කාලයේ අපි හැම කෙනෙක්ම උරෙහුර ගැටෙමින් වැඩ කළා.

එතුමා වැඩ කරන වෙලාවට එතුමාගේ සෞඛ්‍ය තත්ත්වය ගැන බැලුවේ නැහැ; කෑම බීම ගැන බැලුවේ නැහැ. එතුමා ඒ සියල්ල කැප කරමින් කටයුතු කළේ අපේ ප්‍රතිරූපය නංවන්නට, අපේ අරගළයේ ජයග්‍රහණය ලබා ගන්නට අවශ්‍ය පසු බිම සකස් කිරීමටයි. ඒ සඳහා එතුමා කැප කිරීම් කළා.

එතුමා අසනීප වූ වෙලාවේ මා එතුමා බලන්නට නවලෝක රෝහලේ දැඩිසන්කාර ඒකකයට ගියාම, එතුමා මගේ අතින් අල්ලාගෙන මට කථා කළා. මම කිව්වා, "ඉක්මන් සුවය ලැබෙන්න රංජී, ඔයාට කවදාවත් වරදින්නේ නැහැ" කියලා. එතුමා ඒ වෙලාවේ, "Thank you, Sir" කියලා කිව්වා. මම හිතුවේ නැහැ එතුමා මෙතරම් ඉක්මනින් අප අතරින් වෙන් වෙයි කියලා. නමුත්, මිනිසෙකුට උරුම ආයු කාලයක් තිබෙනවා. ඒ ආයු කාලය අවසානයේ එතුමා සමූහගෙන තිබෙනවා. නමුත්, එතුමා ගොඩ නඟන ක්‍රියාවලියක් තිබෙනවා. එතුමා බලාපොරොත්තු වූ ඉලක්කය කරා යෑමට අවශ්‍ය පසුබිම සකස් කරන්න තිබෙනවා. ජනතාව සමඟ ශක්තිමත්ව ඉදිරියට යෑමට තිබෙනවා. රංජීත් ද සොයිසා මැතිනියනි, දරුවනි, ඔබලා තනතුරු තානාන්තර බලාපොරොත්තු නොවුණත් එතුමාගේ නොනිම් කාර්යය ඉදිරියට ගෙන යන්නට, එතුමාගේ නාමය ඉදිරියට ගෙන යන්නට නායකත්වය ලබා දෙමින් අවශ්‍ය කටයුතු කරන්න කියන ඉල්ලීම මා මේ අවස්ථාවේදී කරනවා.

ගරු රංජීත් ද සොයිසා මැතිතුමාගේ අභාවය වෙනුවෙන් මා නියෝජනය කරන නුවරඑළිය දිස්ත්‍රික්කයේ ජනතාවගේ ශෝකයත්, නුවරඑළිය දිස්ත්‍රික්කයේ ශ්‍රී ලංකා පොදුජන පෙරමුණේ ජනතාවගේ ශෝකයත්, සමස්ත රටේ ශෝකයත්, පෞද්ගලිකව මගේ ශෝකයත් එතුමාගේ පවුලේ අය වෙත ප්‍රකාශ කරමින්, එතුමාට නිවන් සුව ලැබේවායි ප්‍රාර්ථනා කළත්, "සගයාණනි, මේ භවය බොහෝ දිගයි. ඔබ යළි යළිත් අප අතරම ඉපදේවායි ප්‍රාර්ථනය කරනවා. ස්තූතියි.

#### ගරු නියෝජ්‍ය කථානායකතුමා

(மாண்புமிகு பிரதிச் சபாநாயகர் அவர்கள்)

(The Hon. Deputy Speaker)

ගරු මන්ත්‍රීවරුනි, ගරු රංජීත් ද සොයිසා මැතිතුමා මටත් මුල් වතාවට හමු වන්නට අවස්ථාව ලැබුණේ සබරගමුව පළාත් සභා මැතිවරණයේදීයි. බොහොම සුභද, සොදුරු මනුෂ්‍යයකු හැටියට එදා එතුමා මා පිළිගත්තා. ඒ වාගේම එතුමා පාර්ලිමේන්තුව තුළ එතුමාගේ කාර්යභාරය ඉතාම දක්ෂ අන්දමින් ඉෂ්ට කළා. එතුමාගේ අභාවය නිසා ඇති වූ හිඬුය රටට වාගේම විශේෂයෙන් පාර්ලිමේන්තුවට ඉදිරි කාලයේදී බලපායි කියලා මා විශ්වාස කරනවා.

ඒ වාගේම තරුණ දේශපාලනඥයකු හැටියට එතුමාගේ අභාවය අපට විශාල පාඩුවක්. එතුමාගේ අභාවය වෙනුවෙන් මගේ පෞද්ගලික ශෝකය එතුමාගේ භාර්යාව ඇතුළු දරුවන්ට ප්‍රකාශ කර සිටිනවා.

හිටපු පාර්ලිමේන්තු මන්ත්‍රී අභාවප්‍රාප්ත ටී. රංජීත් ද සොයිසා මැතිතුමාගේ අභාවය පිළිබඳව පාර්ලිමේන්තුවේ දෙපාර්ශ්වය විසින්ම ඉදිරිපත් කරන ලද ශෝක යෝජනා අනුමත කරමින් ගරු කථානායකතුමා සමඟ මම ද ඒ හා එකතු වීමට කැමැත්තෙමි.

අද දින රැස්වීමට අදාළ නිල වාර්තාවේ පිටපතක් ශෝකයට පත් එම පවුලේ අය වෙත යවන ලෙස පාර්ලිමේන්තුවේ මහ ලේකම්වරයාට නියෝග කරමි.

**කල්තැබීම**  
**ஒத்திவைப்பு**  
**ADJOURNMENT**

ගරු ජොන්ස්ටන් ප්‍රනාන්දු මහතා  
(மாண்புமிகு ஜோன்ஸ்டன் பர்னாந்து)  
(The Hon. Johnston Fernando)

ගරු නියෝජ්‍ය කථානායකතුමනි, "පාර්ලිමේන්තුව දැන් කල් තැබිය යුතුය"යි මා යෝජනා කරනවා.

ප්‍රශ්නය විමසන ලදීන්, සභා සම්මත විය.  
வினா விடுக்கப்பட்டு ஏற்றுக்கொள்ளப்பட்டது.  
Question put, and agreed to.

පාර්ලිමේන්තුව ඊට අනුකූලව අ.භා. 3.48ට, අද දින සභා සම්මතිය අනුව, 2020 පෙබරවාරි 05වන දිනට අ.භා. 1.00 වන තෙක් කල් ගියේය.

அதன்படி பி.பி. 3.48 மணிக்கு பாராளுமன்றம், அதனது இன்றைய தீர்மானத்துக்கிணங்க, 2020 பெப்ரவரி 05, புதன்கிழமை பி.பி.1.00 மணிவரை ஒத்திவைக்கப்பட்டது.

Parliament adjourned accordingly at 3.48 p.m. until 1.00 p.m. on Wednesday, 05th February, 2020, pursuant to the Resolution of Parliament of this Day.

සැ.යු.

මෙම වාර්තාවේ අවසාන මුද්‍රණය සඳහා ස්වකීය කටාචල නිවැරදි කළ යුතු තැන් දක්වනු ලබන මන්ත්‍රීන් මීන් පිටපතක් ගෙන  
නිවැරදි කළ යුතු ආකාරය එහි පැහැදිලිව ලකුණු කොට, පිටපත ලැබී දෙසතියක් නොඉක්මවා  
හැන්සාඩ් සංස්කාරක වෙත ලැබෙන සේ එවිය යුතුය.

#### குறிப்பு

உறுப்பினர் தமது உரையின் இறுதிப் பதிப்பிற் செய்யவிரும்பும் பிழை திருத்தங்களை தமது பிரதியில் தெளிவாகக் குறித்து  
அதனைப் பிழை திருத்தப்படாத பிரதி கிடைத்த இரு வாரங்களுள் **ஹன்சாட்** பதிப்பாசிரியருக்கு அனுப்புதல் வேண்டும்.

#### NOTE

Corrections which Members suggest for the Final Print of their speeches should be clearly marked in their copy and sent to the Editor of HANSARD within two weeks of receipt of the uncorrected copy.

**Contents of Proceedings :**

**Final set of manuscripts  
Received from Parliament :**

**Printed copies dispatched :**

හැන්සාඩ් වාර්තා  
කොළඹ 5, පොල්හේන්ගොඩ, කිරුළපන පාර, අංක 163 දරන ස්ථානයෙහි පිහිටි  
රජයේ ප්‍රවෘත්ති දෙපාර්තමේන්තුවේ පිහිටි රජයේ ප්‍රකාශන කාර්යාංශයෙන්  
මිල දී ගත හැක.

මෙම හැන්සාඩ් වාර්තාව [www.parliament.lk](http://www.parliament.lk) වෙබ් අඩවියෙන්  
බාගත හැක.

ஹன்சாட் அறிக்கையின் பிரதிகளை  
இல. 163, கிருலப்பனை வீதி, பொல்ஹேன்கொட, கொழும்பு 5இல் அமைந்துள்ள  
அரசாங்க தகவல் திணைக்களத்தின் அரசாங்க வெளியீடுகள் அலுவலகத்தில்  
பணம் செலுத்திப் பெற்றுக்கொள்ளலாம்.

இந்த ஹன்சாட் அறிக்கையை [www.parliament.lk](http://www.parliament.lk) எனும் இணையத்தளத்திலிருந்து  
பதிவிறக்கம் செய்ய முடியும்.

Hansard Reports can be purchased from the Government Publications Bureau  
at the Department of Government Information,  
No. 163, Kirulapone Avenue, Polhengoda, Colombo 5.

This Hansard Report can be downloaded from  
[www.parliament.lk](http://www.parliament.lk)